

معارف السلام کا ترجمان  
صدائے سہ ماہی  
**ثقلین**  
لندن

مجمع اہل بیت برطانیہ

جولائی تا ستمبر 2014ء 21 جلد 6 شمارہ 1

مجلس تحریر

جید الاسلام مولانا محمد حسن معروفی (لندن)

جید الاسلام مولانا سید علی رضا رضوی (لندن)

جید الاسلام مولانا سید فدا حسین بخاری (مانچسٹر)

جید الاسلام مولانا غلام حسین عدیل (مانچسٹر)

نظارت

جید الاسلام والسین الحاج عبدالحسین معزی

مدیر

جعفر علی نجم

ادارہ کا مقالہ نگاری رائے سے متفق ہونا ضروری نہیں

خط و کتابت کیلئے

Ahlul Bayt Assembly of UK ®

In Association with

Islamic Center of England

140 Maida Vale, London, W9 1QB, UK

Web: [www.ic-el.com](http://www.ic-el.com)

Email: [saqalainurdu@live.co.uk](mailto:saqalainurdu@live.co.uk)



صفحہ	مقالہ نگار	مضامین
3	جعفر علی نجم	سخن مدیر
5	حضرت آیت اللہ العظمی سید علی خامنہ ای (مدظہ)	اسلامی بیداری کی عالمی کانفرنس میں شریک اساتذہ سے رہبر معظم کا خطاب
15	حجۃ الاسلام والمسلمین ڈاکٹر محمد علی شمالی	دُعائے ابو حزہ شمالی، ایک نظر میں
26	علامہ سید محمد حسین طباطبائیؒ	شیعہ اسلامی عقائد
42	حجۃ الاسلام مولانا غلام حسین عدیل	اولاد کی تربیت، والدین کا فریضہ
54	حجۃ الاسلام مولانا سید شمشاد حسین رضوی	اعز کاف، خلوت میں انس
63	حجۃ الاسلام مولانا سید فدا حسین بخاری	عدم تحریف قرآن
80	آیت اللہ محمد محمدی ری شہری	خصائص علوم اہل بیتؑ
103	علامہ سید علی نقی نقوی (نقن)	حضرت امام محمد تقیؑ
114	آیت اللہ العظمی امام خمینیؒ	شرح چہل حدیث



بسم اللہ الرحمن الرحیم

## سخن مدیر

انیسویں تاریخ کی لکھی ہے یہ اخبار مسجد میں گئے بہر عبادت شہہ ابرار  
جب سجدہ اول میں گئے حیدر کراڑ قاتل نے لگائی سر پرنور پر تلوار  
سر ہو گیا دو ٹکڑے محمدؐ کے وحی کا  
پھر دو سرے سجدے کو اٹھا سر نہ علیؑ کا  
(میر انیس)

الحمد للہ، سہ ماہی ثقلین کا ایک اور شمارہ آپ کی خدمت میں حاضر ہے۔ ماہ مبارک رمضان کی آمد آمد ہے۔ خداوند متعال سے دُعا ہے کہ اس عظیم ماہ کی برکتوں اور رحمتوں سے زیادہ سے زیادہ استفادہ کرنے کی توفیق عطا فرمائے۔

آج دنیا بھر میں تیزی سے بدلتے ہوئے حالات ہماری ذمہ داریوں میں اضافہ کر رہے ہیں۔ ایک طرف عالمی استعماری طاقتوں کا مسلمانوں کے خلاف اتفاق و اتحاد اور دوسری جانب مسلمانوں کی تقسیم در تقسیم اور خاص طور پر مسلمانوں کے سربراہوں کی غفلت نے امت اسلامی کو ایسے موڑ پر لاکھڑا کیا ہے کہ اب عالمی استعماری طاقتوں کو زیادہ زحمت کرنے کی ضرورت نہیں ہے، بلکہ مسلمانوں میں ہی سے مٹھی بھر خشک و مقدس اور خوارج صفت لوگوں کو مختلف ناموں اور تنظیموں کی صورت میں مسلمانوں پر مسلط کرنے کی کوشش کی جا رہی ہے۔

آج دنیا بھر میں سنی و شیعہ اختلاف کو بڑھا چڑھا کر پیش کیا جا رہا ہے۔ اس سلسلہ میں مختلف ممالک میں کچھ ٹی وی چینلز کو ذمہ داری سونپ دی گئی ہے کہ ان بعض مختصر فقہی اور تاریخی اختلافات کو ہوا



دے کر شیعہ و سنی خلیج میں اضافہ کیا جائے۔ حالانکہ دونوں مکتبہ فکر سے تعلق رکھنے والے علمائے کرام اس فتنہ کی حقیقت سے واقف ہیں اور دشمن کی مکاری اور سازش کو بھانپ چکے ہیں، لہذا ان مٹھی بھر مسلمان نما استعماری گماشتوں کی کوششوں کو کامیاب نہیں ہونے دیں گے۔

قارئین کرام سے گزارش ہے کہ اس ماہ مبارک میں خصوصیت کے ساتھ عالم اسلام کو درپیش تمام مسائل کے بارے میں دُعا فرمائیں۔ خاص طور پر مقامات مقدسہ کی حفاظت اور عراق کے تمام مسلمانوں اور خاص طور پر حیدرکراڑ کے ماننے والوں کی جان و مال اور عزت و آبرو کی حفاظت کیلئے دُعا فرمائیں۔ آخر میں ہم اپنے تمام قارئین کرام کے شکر گزار ہیں کہ جو رسالہ ”صدائے ثقلین“ کے بارے میں حوصلہ افزائی فرماتے رہتے ہیں۔ خاص طور پر ہم جناب مولانا سید ریاض حسین صفوی صاحب کے ممنون ہیں کہ جنہوں نے محنت اور نہایت ہی جانفشانی سے سہ ماہی صدائے ثقلین کی تدوین و طباعت میں مدد فرمائی ہے۔

ہمیں قارئین محترم اور خاص طور پر علمائے کرام کے مفید اور قیمتی مشوروں نیز آراء و تجاویز کا پھر بھی انتظار رہے گا۔ شکریہ۔

والسلام

جعفر علی نجم

(30 جون 2014ء)

\*\*\*\*\*



اسلامی بیداری کی عالمی کانفرنس میں شریک یونیورسٹیوں کے اساتذہ سے

رہبر معظم حضرت آیت اللہ العظمیٰ سید علی خامنہ ای مدظلہ العالی

## کا خطاب ۱

بسم اللہ الرحمن الرحیم

میں سب سے پہلے مختلف ممالک سے آنے والے معزز مہمانوں اور اسی طرح ایران کی یونیورسٹیوں کے اساتذہ کو خوش آمدید عرض کرتا ہوں۔ ڈیڑھ سال سے اب تک اسلامی بیداری کے موضوع پر متعدد اجلاس اور نشستیں منعقد ہو چکی ہیں، لیکن مجھے ایسا لگتا ہے کہ اساتذہ کے اجلاس کو خاص اہمیت حاصل ہے۔ اس لئے کہ معاشرے کے اندر ایک نئی فکر اور نئی تحریک کی تخلیق معاشروں کے خاص افراد کے ہاتھوں عمل میں آتی ہے، یہ معاشرے کے علماء اور دانشوروں کے ذریعہ انجام پاتی ہے۔ وہی کسی قوم کے فکری رجحانات کو خاص سمت و جہت عطا کر سکتے ہیں جو قوموں کی نجات کی ضمانت بن جاتے ہیں۔ اسی طرح وہ معاشرے کو ایسی سمت میں بھی لے جاسکتے ہیں جو قوم کی تباہی، بربادی و بدبختی کا باعث ہو۔ بد قسمتی سے یہ دوسری صورت حال گزشتہ ستر (۷۰) اسی (۸۰) برسوں کے دوران دنیا کے بعض ممالک منجملہ خود ہمارے ملک میں حکم فرما رہی ہے۔ پیغمبر اسلام صلی اللہ علیہ وسلم سے ایک روایت منقول ہے:

لَا تَصْلَحُ عَوَامُ هَذِهِ الْأُمَّةِ إِلَّا بِخَوَاصِّهَا. قِيلَ: يَا رَسُولَ اللَّهِ! وَمَنْ

خَوَاصُّهَا؟ قَالَ: الْعُلَمَاءُ

(اس امت کے عوام کی اصلاح صرف اس وقت ہو سکتی ہے جب اس کے خواص کی

اصلاح ہو جائے۔ کہا گیا: یا رسول اللہ! خواص کون لوگ ہیں؟ فرمایا: علماء)۔ ۱

۱۔ یہ خطاب 11 دسمبر 2012ء کو تہران میں کیا گیا۔ (بشکریہ از: [www.leader.ir](http://www.leader.ir))

۲۔ مواظظ عدد ۱۰، ص ۳۳۶۔ (الفاظ میں مختصر رد و بدل کے ساتھ)

آپؐ نے سب سے پہلا نام علماء کا لیا، اس کے بعد مزید چند اصناف کا ذکر کیا ہے۔ مختصر یہ کہ یونیورسٹی کے اساتذہ، دانشور اور مفکر طبقہ کسی بھی ملک میں عوام کو خاص سمت میں لے جانے کی صلاحیت رکھتا ہے۔ البتہ اس کیلئے اخلاص کی شرط ہے، شجاعت کی شرط ہے اور دشمنوں سے نہ گھبرانا شرط ہے۔ اگر خوف پیدا ہو جائے، اگر لالچ پیدا ہو جائے، اگر غفلت اور سستی برقی جائے اور کاہلی و تساہلی سے کام لیا جائے تو پھر سب کچھ خراب ہو جائے گا۔ اگر خوف کو قریب نہ آنے دیا جائے، شجاعت سے کام لیا جائے، حرص و طمع کو اختیار نہ کیا جائے، غفلت سے کام نہ لیا جائے، ہوشیار و بیدار رہا جائے تو سارے کام حسن و خوبی کے ساتھ انجام پائیں گے۔

انقلاب کے آغاز میں، (اکتیس، بتیس سال پہلے) میں ایک نہایت اہم مسئلہ میں مشورے کیلئے انقلابی کونسل کے دو ارکان کے ہمراہ حضرت امام خمینی رحمۃ اللہ علیہ کے ساتھ ملاقات کیلئے قم گیا۔ آپ اس وقت قم میں تشریف فرما تھے، ابھی تہران تشریف نہیں لائے تھے۔ ہم اس مسئلہ میں آپ سے مناسب اقدام کیلئے ان کی رائے معلوم کرنا چاہتے تھے۔ جب ہم نے صورت حال سے آپ کو آگاہ کیا تو آپ نے ہم سے سوال فرمایا کہ کیا آپ لوگ امریکہ سے ڈرتے ہیں؟ ہم نے جواب دیا کہ نہیں۔ پھر انہوں نے فرمایا کہ: جائیے اور اپنا اقدام شروع کیجئے۔ ہم نے ویسا ہی کیا اور کامیابی بھی ملی۔ اگر ہمارے اندر خوف پیدا ہو جائے، حرص و طمع پیدا ہو جائے، غفلت کی کیفیت پیدا ہو جائے اور اگر انحرافی رجحان پیدا ہو جائے تو کاموں کو حسن و خوبی کے ساتھ انجام دینے میں مشکل ہو جائے گی۔

آج دنیا کو ایک عظیم واقعہ کا سامنا ہے۔ یہ عظیم واقعہ اسلامی بیداری ہے۔ یہ ایک اٹل اور فیصلہ کن حقیقت ہے۔ مسلم اقوام اور اسلامی قومیں بتدریج بیدار ہو رہی ہیں۔ اب مسلمان قوموں کو غلامی کی زنجیر میں جکڑنا اتنا آسان نہیں رہا جیسا پہلی عالمی جنگ کے بعد اور انیسویں اور بیسویں صدی کے دوران تھا۔ دنیا کی استکباری اور سامراجی طاقتیں اگر آج مسلم اقوام پر اپنا تسلط قائم کرنا چاہیں تو یہ ان کیلئے آسان کام نہ ہوگا۔ امت مسلمہ میں بیداری کی لہر پیدا ہو چکی ہے، اسلامی بیداری ان کے اندر اپنی جگہ بنا چکی ہے۔ کچھ ملکوں میں یہ بیداری انقلاب میں تبدیل ہو گئی اور بدعنوان اور امریکی پٹھو حکومتوں کے سربراہ سرنگوں

ہو گئے۔ البتہ ابھی اسلامی بیداری کا صرف ایک حصہ سامنے آیا ہے، یہ ہمیں تک محدود نہیں رہے گی۔ اسلامی بیداری کا دائرہ بہت وسیع اور اس کی جڑیں بہت ہی عمیق اور گہری ہیں۔

دشمن، اسلامی بیداری کے نام سے ہی پریشان اور ہراساں ہے۔ اس کی یہی کوشش ہے کہ اس عظیم تحریک سے اسلامی بیداری کے عنوان کو الگ کر دے۔ کیوں؟ اس لئے کہ جب اسلام اپنی حقیقی شکل میں اور پورے آب و تاب کے ساتھ نمودار ہوتا ہے تو دشمن طاقتوں پر لرزہ طاری ہو جاتا ہے۔ انہیں ڈالروں کے غلام اور ڈالروں پر فریفتہ ہونے والے اسلام سے کوئی خوف نہیں ہے۔ بدعنوانی اور عیش و عشرت میں غرق اسلام سے انہیں کوئی ڈر نہیں ہے۔ انہیں اس اسلام سے کوئی خطرہ نہیں جو مسلمانوں کی زندگی اور ان کے طرز عمل میں موجود نہ ہو۔ ہاں اگر عمل کی صورت اختیار کر جانے والا اسلام، مسلمانوں کے دلوں پر چھا جانے والا اسلام، اللہ پر توکل کا درس دینے والا اسلام، اللہ تعالیٰ کے وعدے پر یقین رکھنے کی تلقین کرنے والا اسلام انہیں مضطرب اور پریشان کر دیتا ہے۔ ﴿وَلَيَنْصُرَنَّ اللَّهُ مَنْ يَنْصُرُهُ﴾<sup>۱</sup>۔ اگر اس اسلام کے آثار کہیں دکھائی پڑ جائیں تو دنیا کی استکباری اور سامراجی طاقتیں پیچ و خم کھانے لگتی ہیں۔ ﴿كَاتَبَهُمْ مُحَرَّرٌ مُسْتَنْفِرَةٌ﴾<sup>۲</sup> فَزَتْ مِنْ قَسْوَرَةٍ<sup>۳</sup>﴾۔ یہی وجہ ہے کہ وہ اس تحریک کو اسلامی بیداری کا نام دیئے جانے پر بوکھلا جاتی ہیں۔

تاہم ہمارا یہی موقف ہے کہ یہ اسلامی بیداری ہے۔ یہ حقیقی بیداری ہے جو لوگوں کے دلوں کی گہرائیوں میں سما گئی ہے، دور دور تک پھیل گئی ہے اور جسے دشمن آسانی کے ساتھ انگو نہیں کر سکتے۔ البتہ ضروری ہے کہ کمزوریوں اور خامیوں کی نشاندہی کی جائے۔ یہی وہ پہلا نکتہ ہے جس پر میں زور دینا چاہتا ہوں۔ عالم اسلام کی ان تحریکوں کی، مصر، تیونس، لیبیا اور دیگر ممالک میں رونما ہونے والے انقلابات کی کمزوریوں کی نشاندہی کیجئے۔ انہیں لاحق خطرات کا تعین کیجئے۔ ان کی مشکلات کو پہچانا جائے۔ جو انقلاب آئے ہیں انہیں ہم اسلامی انقلاب کیوں قرار دے رہے ہیں؟ آپ لوگوں کے نعروں پر غور کیجئے۔ اس پوری مدت میں بدعنوان حکومتوں کی سرگونی کے عمل میں اسلام پسند گروہوں کے کلیدی

<sup>۱</sup> سورہ حج، آیت ۴۰۔ ترجمہ: ”اور اللہ اپنے مددگاروں کی یقیناً مدد کرے گا۔“

<sup>۲</sup> سورہ مدثر، آیت ۵۰۔ ۵۱۔ ترجمہ: ”گویا بھڑکے ہوئے گدھے ہیں، جو شیر سے بھاگ رہے ہیں۔“



کردار پر غور کیجئے! اگر اسلام پر گہرا عقیدہ رکھنے والے، اگر عوام کے اندر گہرے اسلامی نظریات کے حامل افراد نہ ہوتے تو مصر اور تیونس میں یہ عظیم اجتماعات منعقد نہ ہوتے۔ جن لوگوں نے اپنی تحریک اور اپنی عظیم افرادی قوت کے ذریعے حسنی مبارک اور زین علی کے اقتدار کے ایوانوں کو زلزلے کی نذر کر دیا، وہ مسلمان عوام تھے جن کی زبانوں پر اسلامی نعرے تھے۔ ان بدعنوان حکومتوں کے سقوط میں اسلام پسند حلقوں کا کلیدی کردار بہترین دلیل اور بین ثبوت ہے کہ یہ تحریکیں اسلامی تحریکیں ہیں۔ اس کے بعد جب بھی دوئنگ کا مسئلہ آیا عوام نے اسلام پسند رہنماؤں کو ووٹ دیا، ان کی حمایت کی اور انہیں ترجیح دی۔ میں یقین کے ساتھ کہتا ہوں کہ اگر آج پورے عالم اسلام میں آزادانہ انتخابات کرائے جائیں اور مسلم رہنما انتخابی میدان میں موجود ہوں تو شاید چند معدود لوگوں کے علاوہ ہر جگہ عوام اسلام پسندوں کو ہی منتخب کریں گے۔ یہی صورت حال ہر جگہ ہے۔ بنا بریں اس تحریک کے اسلامی ہونے میں کوئی شک و شبہ نہیں ہونا چاہیے۔

ہم نے کمزوریوں اور خطرات کو پہچاننے کے بارے میں بات کہی۔ کمزوریوں کی نشاندہی کے ساتھ ہی اہداف کا بیان کر دیا جانا بھی ضروری ہے۔ اگر اہداف بیان نہ کئے گئے تو تذبذب کی کیفیت پیدا ہوگی، آشفستگی و انتشار کی کیفیت پیدا ہوگی۔ اہداف کا بیان کر دینا ضروری ہے۔

اس بیداری کا ایک اہم ترین ہدف عالمی استکبار کے شر پسند تسلط سے آزادی اور رہائی ہے۔ اس کو پوری وضاحت اور صراحت کے ساتھ بیان کرنا چاہیے۔ اگر ہمارا یہ خیال ہے کہ ممکن ہے امریکہ کی قیادت میں عالمی استکبار اسلامی تحریک کو تسلیم کر لے تو یہ بہت بڑی بھول ہے۔ جہاں اسلام ہوگا، اسلام پسندی ہوگی، اسلام نواز لوگ ہوں گے وہاں امریکہ کی انہیں راستے سے ہٹانے کی پوری کوشش ہوگی۔ البتہ ممکن ہے کہ اس کے ہونٹوں پر ظاہری مسکراہٹ بھی نظر آئے۔ اسلامی تحریکوں کے پاس سوائے اس کے کوئی چارہ نہیں ہے کہ اپنے فرق کو نمایاں رکھیں۔ ہم یہ نہیں کہتے کہ آپ امریکہ کے خلاف جنگ شروع کر دیجئے! ہم صرف یہ بتا دینا چاہتے ہیں کہ اسلامی تحریکوں کے سلسلے میں امریکہ اور مغربی استکبار کی سوچ اور موقف کیا ہے۔ اسے وہ خوب سمجھ لیں۔ اگر انہوں نے اس کو نہ سمجھا تو یقینی طور پر دھوکہ اور فریب کا شکار ہو جائیں گے اور دشمن کے مکر و فریب کے جال میں پھنس جائیں گے۔

اس وقت عالمی استکباری طاقتیں، دولت، ثروت، ہتھیار اور علم کے ذریعہ دنیا پر حکمرانی کر رہی ہیں لیکن وہ فکری خلا سے دوچار ہیں۔ رہنما افکار کے خلا میں مبتلا ہیں۔ یہ عالمی استکباری طاقتوں کے سامنے بہت بڑا بحران ہے۔ ان کے پاس بشریت کے سامنے پیش کرنے کیلئے کوئی نیا نظریہ نہیں ہے۔ ان کے پاس لوگوں کی نظروں کے سامنے، دانشوروں اور روشن فکر افراد کے سامنے پیش کرنے کیلئے کوئی نظریہ نہیں ہے۔ مگر آپ کے پاس موجود ہے، آپ کے پاس اسلام ہے۔ جب ہمارے پاس فکر ہے، نقشہ راہ اور منصوبہ ہے تو ہم اپنے اہداف کا تعین بھی کر سکتے ہیں اور اپنے راستے پر ثابت قدمی سے گامزن بھی رہ سکتے ہیں۔ اگر ایسا ہو جائے تو نہ ان کا ہتھیار کام آئے گا نہ علم، نہ پیسہ نہ دولت۔ ایسا نہیں ہے کہ ان چیزوں کا کوئی اثر نہیں پڑتا۔ اثر تو ہوتا ہے، لہذا ہمیں اس کا مقابلہ کرنے کا طریقہ بھی سوچنا پڑے گا، اگر وقت رہا تو اس بارے میں بھی گفتگو کروں گا۔ تاہم سب سے پہلے ہمیں نقشہ راہ اور نظریہ پر توجہ دینا ہوگی۔ ہمیں یہ سمجھنا ہوگا کہ ہم کیا کر سکتے ہیں۔ اہداف کا تعین ہونا چاہیے۔

ان انقلابات کا ایک اہم ہدف یہ ہے کہ اسلام کے محور سے خارج نہ ہونے پائیں۔ اسلام ہی محور بنا رہے۔ اسلامی فکر اور اسلامی شریعت کو محور میں رکھا جائے۔ یہ تاثر دینے اور غلط فہمی پیدا کرنے کی بڑی کوششیں کی جا رہی ہیں کہ اسلامی شریعت، ترقی، تبدیلی اور تمدن جیسی چیزوں کیلئے سازگار نہیں ہے۔ یہ خیال دشمن کا ہے۔ حقیقت یہ نہیں ہے۔ اسلام پوری طرح ان چیزوں سے سازگار اور متفق ہے۔

البتہ دنیائے اسلام میں ایسے افراد کی کمی نہیں ہے جنہوں نے اپنے رجعت پسندانہ طرز عمل، فکری جمود اور اجتہاد و استنباط کی کمزوری کے نتیجے میں دشمن کے اس خیال کو درست ثابت کیا ہے۔ یہ کہنے کو تو مسلمان ہیں لیکن ایسے مسلمان ہیں جو دشمن کی خدمت کر رہے ہیں۔ ہم اپنے ارد گرد، بعض اسلامی ممالک میں اس طرح کے افراد دیکھ رہے ہیں۔ ان کے نام تو مسلمانوں جیسے ہیں لیکن ان کے اندر اسلامی معارف و تعلیمات کے حوالے سے ذرہ برابر جدت نظری اور جدت فکری دکھائی نہیں دیتی۔

دنیا کو اسلام کی تابعدار ضرورت ہے، اسلام ہر دور اور ہر صدی میں درکار ہے۔ انسانی ارتقاء کیلئے اس کی ضرورت ہر دور اور ہر زمانے کو ہے۔ وہ فکر جو اسلام کے اندر سے جملہ ضرورتوں کی تکمیل کی راہیں اخذ

کر سکے، اس فکر کو تلاش کرنے کی ضرورت ہے۔ بعض افراد ہیں جو اس فکر سے محروم ہیں۔ وہ بس کفر کے فتوے دینا جانتے ہیں، دوسروں کو فاسق و فاجر ٹھہرا دینا انہیں خوب آتا ہے اور خود کو بڑے طمطراق سے مسلمان قرار دیتے ہیں۔ بعض اوقات دیکھنے میں آتا ہے کہ کچھ چیزوں کے معاملے میں یہ نام نہاد مسلمان، دشمنوں کے ہمنوا بنے ہوئے ہیں! مختصر یہ کہ ہمیں شریعت اسلامیہ اور اسلامی افکار کو اپنی سرگرمیوں اور جدوجہد کا مرکز و محور قرار دینا چاہیے۔ یہ ایک اہم اور بڑا ہدف ہے۔

ایک اور ہدف نظام کی تشکیل ہے۔ ان ملکوں میں جہاں انقلاب آئے ہیں اگر نظام تشکیل نہ دیا گیا تو انقلاب خطرے میں پڑ جائے گا۔ شمالی افریقہ کے انہی ملکوں میں ساٹھ ستر سال قبل بیسویں صدی کے وسط کا ایک تجربہ ہمارے سامنے ہے۔ اسی تیونس میں انقلاب آیا، عوامی تحریک چلی، کچھ نئے چہرے اقتدار میں آئے۔ اسی مصر میں انقلاب آیا، کودتا ہوا، تحریک چلی اور کچھ نئے افراد نے حکومت کی زمام اپنے ہاتھ میں لی۔ کچھ اور جگہوں پر بھی یہی عمل دہرایا گیا، لیکن کہیں بھی نظام تشکیل نہیں پاسکا۔ نظام تشکیل نہ دینے کا یہ نتیجہ نکلا کہ انقلاب تو مٹ ہی گئے، لیکن وہ افراد جو انقلاب کے نام پر اقتدار میں پہنچے تھے خود بھی منحرف اور منقلب ہو کر رہ گئے۔ ان کی پالیسیوں میں ایک سو اسی درجہ کی تبدیلی پیدا ہو گئی۔ وہ بھی بہک گئے، گمراہ ہو گئے۔ تیونس میں بھی یہی ہوا، مصر میں بھی یہی ہوا اور اس زمانے کے سوڈان میں بھی یہی عمل دہرایا گیا۔

میرے خیال میں یہ سنہ انیس سو چونسٹھ پینسٹھ یا چھیاسٹھ کی بات ہے، میں شہر مشہد میں چند احباب کے ساتھ صوت العرب ریڈیو کی نشریات سن رہا تھا۔ مصر کے صوت العرب ریڈیو کے پروگرام قاہرہ سے نشر ہوتے تھے۔ ریڈیو سے جمال عبدالناصر، معمر قذافی اور جعفر نمیری کی تقریریں نشر ہو رہی تھیں جو اس وقت ایک جگہ پر جمع تھے۔ اس زمانے میں ملک کی آمر حکومت کے استبداد کی چکی میں ہم پس رہے تھے۔ ہمیں ان شعلہ بیانیوں سے بڑا لطف آتا تھا اور ہم جوش و جذبے سے سرشار ہو جاتے تھے۔ جمال عبدالناصر دنیا سے رخصت ہوئے تو ان کے جانشینوں نے جو کارنامے انجام دیئے وہ آپ کے سامنے ہیں۔ قذافی کا انجام کیا ہوا وہ بھی آپ نے دیکھا۔ نمیری کا انجام بھی جو ہوا اس سے کبھی واقف



ہیں۔ یہ انقلاب الٹ گئے، کیونکہ ان میں نہ تو فکر تھی اور نہ ہی وہ نظام کو تشکیل دے سکے۔ اس لئے اب جن ملکوں میں انقلاب آئے ہیں وہاں نظام کی تشکیل ہونا چاہیے، مضبوط اور مستحکم بنیاد نظام قائم کرنے کی ضرورت ہے۔ یہ بھی بہت اہم مسئلہ ہے۔

ایک اور اہم مسئلہ عوامی پشت پناہی اور حمایت کو قائم رکھنے کا ہے۔ عوام سے ہرگز دور نہیں ہونا چاہیے۔ عوام کی کچھ توقعات ہیں، ضروریات ہیں۔ اصلی طاقت بھی عوام کے ہی ہاتھ میں ہے۔ جہاں عوام جمع ہو جاتے ہیں، جب عوام متحد ہو جاتے ہیں، جب ملک کے رہنماؤں اور سربراہوں کے پیچھے متحد اور ہمفکر عوام پشت پناہی کیلئے کھڑے ہو جاتے ہیں وہاں امریکہ تو کیا امریکہ سے بڑی طاقت بھی بے دست و پا ہو کر رہ جاتی ہے۔ عوام کو ساتھ رکھنا چاہیے، انہیں اپنے قریب رکھنا چاہیے۔ یہ کام آپ حضرات کر سکتے ہیں۔ یہ ذمہ داری دانشور، مصنفین، شعراء اور علمائے دین ہی پوری کر سکتے ہیں۔ سب سے زیادہ مؤثر علمائے دین واقع ہوئے ہیں۔ علمائے دین کے دوش پر سنگین ذمہ داریاں اور فرائض ہیں۔ انہیں عوام کو آگاہ کرنا ہے، عوام کو حالات سے باخبر رکھنا ہے، انہیں سمجھانا ہے کہ ہم کس منزل پر کھڑے ہیں۔ یہ بتائیں کہ ہمارے سامنے کیا رکاوٹیں ہیں، ہمارے دشمن کون لوگ ہیں؟ عوام میں آگاہی اور بصیرت پیدا کریں۔ اگر یہ کام انجام پا گیا تو دشمن کوئی نقصان نہیں پہنچا سکتا۔

ایک اور مسئلہ جوانوں کی علمی تربیت کا مسئلہ ہے۔ اسلامی ممالک کو چاہیے کہ وہ سائنس و ٹیکنالوجی کے شعبہ میں آگے بڑھیں۔ میں نے عرض کیا کہ مغرب اور امریکہ علم کے بل بوتے پر دنیا کے ممالک پر اپنا تسلط قائم کرنے میں کامیاب ہوئے۔ ان کا ایک حربہ سائنس و ٹیکنالوجی کا حربہ تھا۔ انہوں نے دولت و ثروت بھی اپنے علم کی مدد سے حاصل کی۔ البتہ کچھ دولت و ثروت تو انہوں نے فریب، خباثت اور سیاسی چالوں سے جمع کی، لیکن سائنس و ٹیکنالوجی کا بھی اس میں مؤثر کردار تھا۔ علم حاصل کرنے کی ضرورت ہے۔ ایک روایت میں ارشاد ہے:

أَلْعِلْمُ سُلْطَانٌ، مَنْ وَجَدَهُ صَالَ بِهِ وَ مَنْ لَمْ يَجِدْهُ صِينَ لَهُ عَلَيْهِ۔

علم طاقت ہے، جو اسے حاصل کرے وہ غلبہ پالیتا ہے اور جسے علم میسر ہو وہ مغلوب

ہو کر رہ جاتا ہے۔ ط

علم حاصل کرنا ضروری ہے۔ علم مل گیا تو آپ کے بازوؤں کی طاقت میں اضافہ ہوگا۔ اگر آپ کے پاس علم نہیں ہے تو مضبوط پنجر رکھنے والے لوگ آپ کا ہاتھ مروڑ دیں گے۔ اپنے نوجوانوں کو علم و دانش کی رغبت دلائیے۔ آپ کو اس میں کامیابی ملے گی۔ ہم نے اپنے ملک میں اس کا کامیاب تجربہ کیا ہے۔ انقلاب اسلامی سے پہلے علم و دانش اور سائنس و ٹیکنالوجی کے میدان میں ہم آخری صف میں تھے۔ ہم پر کسی کی نگاہ بھی نہیں پڑتی تھی لیکن انقلاب کی برکت سے، اسلام کی برکت سے اور شریعت اسلامی کی بدولت آج یہ عالم ہے کہ دنیا میں جو علمی ادارے و مراکز آج اعداد و شمار کے نتائج کا اعلان کرتے ہیں، انہوں نے ایران کی علمی حیثیت کو تسلیم کیا اور ان کی بات عالمی سطح پر پیش کی گئی کہ ایران سائنس و ٹیکنالوجی کے لحاظ سے دنیا میں سولہویں مقام پر ہے۔ یہ رپورٹ چند ماہ قبل کی ہے۔ جن اداروں نے یہ اعداد و شمار جاری کئے ان کی یہ پشیم گوئی بھی تھی کہ آئندہ چند برسوں میں، آنے والے دس بارہ برسوں میں ایران عالمی رینٹنگ میں ایک ہند سے والی پوزیشن حاصل کر لے گا۔ ان کے اندازے کے مطابق ایران چوتھے نمبر پر ہوگا۔ اس کی وجہ یہ ہے کہ ایران کی علمی پیشرفت کی رفتار بہت تیز ہے۔ البتہ اس وقت ہم کافی پیچھے ہیں۔ ہماری رفتار دنیا کی اوسط رفتار سے کئی گنا زیادہ ہے، پھر بھی ہم ابھی پیچھے ہیں۔ اگر ہم اسی سرعت سے آگے بڑھتے رہے تو آگے نکل جائیں گے۔ عالم اسلام میں یہ حرکت جاری رہنا چاہیے۔

اسلامی ممالک کے پاس صلاحیت، توانائی و استعداد کی کمی نہیں ہے۔ ان کے پاس باصلاحیت نوجوان اور بہترین دماغ ہیں۔ تاریخ کے ایک دور میں دنیا کا علم ہمارے اختیار میں تھا تو آج اس عہد کو دہرایا کیوں نہیں جاسکتا؟ ہم یہ توقع کیوں نہیں رکھ سکتے کہ آئندہ تیس سال میں اسلامی دنیا ایک بار پھر دنیا کا علمی مرکز بن جائے اور علمی امور میں اسلامی ممالک سے رجوع کیا جائے؟ یہ مستقبل ہماری دستری اور پہنچ میں ہے۔ بس ہمت سے کام لینے اور محنت کرنے کی ضرورت ہے۔ یہ سب اسلام کی برکتوں سے حاصل ہو سکتا ہے۔ اسلامی نظام نے ثابت کر دیا ہے کہ یہ برق رفتاری سے ترقی کرنے پر قادر ہے۔

ایک اور کلیدی موضوع اتحاد و یکجہتی کا ہے۔ میرے بھائیو اور بہنو! میں آپ کی خدمت میں عرض کر دینا چاہتا ہوں کہ ہمارے دشمنوں کے ہاتھ میں جو سب سے بڑا حربہ ہے اور جسے وہ ہمارے خلاف جی بھر کے استعمال کر رہے ہیں وہ ہمارے درمیان اختلافات ہیں۔ شیعہ سنی اختلافات، علاقائی، لسانی اور نسلی اختلافات، بے جا غرور اور برتری۔ وہ شیعہ سنی اختلافات کو بہت بڑھا چڑھا کر پیش کرتے ہیں۔ ان کی کوشش ہے کہ اختلافات کی آگ شعلہ در کریں۔ آپ دیکھ رہے ہیں کہ اسلامی ممالک میں، انہی ملکوں میں جہاں عوامی انقلاب آئے ہیں، اختلاف پیدا کرنے کی پراسرار اور خوفناک کوششیں ہو رہی ہیں۔ سب کو ہوشیار رہنا چاہیے۔ مغرب اور امریکہ عالم اسلام کے دشمن ہیں۔ اس نقطہ نگاہ سے ان کی نقل و حرکت کا جائزہ لینا چاہیے۔ وہ اشتعال انگیزی کرتے ہیں۔ ان کی خفیہ ایجنسیاں اپنا کام کر رہی ہیں۔ جہاں بھی ان کے قدم پڑے ہیں، انہوں نے تباہی و بربادی کی ہے۔ فلسطین کے مسئلے میں جہاں تک ہو سکا انہوں نے تخریب کاری سے کام لیا ہے۔ البتہ انہیں شکست سے دوچار ہونا پڑا۔ اس کے برخلاف ہم مسلسل آگے بڑھ رہے ہیں۔ عالم اسلام پیشرفت کی منزلیں طے کر رہا ہے۔

فلسطین کا حالیہ واقعہ خاص اہمیت کا حامل ہے۔ غزہ اور صیہونی حکومت کے درمیان آٹھ روزہ جنگ ہوئی جس میں اسرائیل کی سب سے طاقتور فوج کو شکست کا سامنا کرنا پڑا، اسرائیل کو اپنی فوجی طاقت پر بہت ناز تھا لیکن اس کا یہ طلسم اب ٹوٹ گیا ہے۔ جب جنگ بندی کی بات آئی تو اس مرتبہ فلسطینیوں نے شرطیں عائد کیں۔ کیا یہ قابل یقین بات ہے؟ اگر دس سال پہلے آپ سے یہ بات کہی جاتی تو کیا آپ اس بات پر یقین کر سکتے تھے کہ ایک دن فلسطینی وہ بھی سارے فلسطینی نہیں بلکہ فلسطین کے ایک گوشے یعنی غزہ کے فلسطینی صیہونی حکومت کی جارحیت کا جواب دیں گے اور جب جنگ بندی کی بات آئے گی تو فلسطینیوں کی جانب سے شرطیں رکھی جائیں گی؟ فلسطینیوں کو شاباش اور صد آفرین ہے۔ حماس، جہاد اور وہ مجاہد تنظیمیں قابل تعریف ہیں جنہوں نے غزہ میں جنگ کی اور شجاعت کے جوہر دکھائے! شجاعت اسے کہتے ہیں۔ میں اپنی طرف سے تمام فلسطینی مجاہدین کے جذبہ ایثار و قربانی، مجاہدانہ کوششوں اور ان کے صبر و استقامت پر شکریہ ادا کرتا ہوں۔ انہوں نے آپنی آنکھوں سے دیکھا کہ ﴿إِنَّ مَعَ الْعُسْرِ﴾



یُسْرَۃٌ ﴿۵﴾: ”یقیناً مشکل کے ساتھ آسانی بھی ہے۔“

اگر ہم صبر و ضبط سے کام لیں گے تو اللہ ہمارے لئے راستوں کو کھول دے گا۔ انہوں نے صبر و استقامت کا مظاہرہ کیا، اللہ نے ان کیلئے راستے کھول دیئے۔ یہ ایک سبق ہے، خود ان کیلئے بھی اور دوسروں کیلئے بھی۔ مسلمانوں کے درمیان اتحاد و یکجہتی کو معمولی نہ سمجھئے۔ یہ بہت ہی اہم مسئلہ ہے۔

ہمارے بحرینی بھائی نے بحرین کے سلسلے میں عالم اسلام کی خاموشی اور عدم توجہ کی یہاں جو بات کہی وہ بالکل درست ہے۔ اس مسئلے میں بعض افراد کے سکوت کی وجہ بدقسمتی سے یہی فرقہ پرستی کا مسئلہ ہے۔ اس کا یہ مطلب نکلتا ہے کہ اگر کوئی قوم کسی ڈکٹیٹر کے خلاف قیام کرتی ہے تو اس قوم کی حمایت کی جانی چاہیے مگر یہ کہ وہ قوم شیعہ ہو جیسے بحرینی عوام۔ اگر شیعہ ہے تو دفاع نہ کیا جائے! بعض لوگوں کے اندر یہ غلط اور گمراہ فکر پائی جاتی ہے۔ اسے ترک کرنے کی ضرورت ہے۔

دشمن کو پہچانا چاہیے۔ دشمن کی سازشوں اور اس کے حربوں کو پہچانا بہت ضروری ہے۔ دشمن کے حیلوں اور بہانوں کو سمجھنے کی ضرورت ہے کہ وہ کہاں سے حملہ شروع کرتا ہے؟ ہم شام کے مسئلے کو اسی معیار پر پرکھتے ہیں۔ ہمیں ہرگز یہ گوارا نہیں کہ کسی مسلمان کے خون کا ایک قطرہ بھی بہایا جائے۔ اس سے ہمیں تکلیف ہوتی ہے۔ ہمارا موقف یہ ہے کہ شام کو جو لوگ خانہ جنگی کی طرف لے جا رہے ہیں وہ غلطی پر ہیں۔ جو لوگ شام کو تباہی اور برادر کشی کی آگ میں جھونک رہے ہیں وہ خطا کار ہیں۔ قوموں کے مطالبات بغیر تشدد کے رائج طریقوں سے پورے ہونے چاہئیں۔

اللہ تعالیٰ کی بارگاہ میں دُعا ہے کہ وہ ہم سب کی ہدایت فرمائے۔ اللہ تعالیٰ سے دُعا ہے کہ وہ آپ کی محنتوں اور کوششوں میں خیر اور برکت عطا فرمائے۔ پروردگار متعال سے دُعا ہے کہ عالم اسلام کی اس عظیم بیداری کو امت اسلامیہ کے درخشاں اور تابناک مستقبل سے ملا دے۔

والسلام علیکم ورحمۃ اللہ وبرکاتہ

\*\*\*

## دُعائے ابو حمزہ ثمالی، ایک نظر میں

حجۃ الاسلام والمسلمین ڈاکٹر محمد علی ثمالی

یہ دعا حضرت امام زین العابدین علیہ السلام سے مروی ہے۔ یہ ان دعاؤں میں سے ہے کہ بہت گرانقدر اور مشہور ہیں۔ نیز جید علماء کے نزدیک بہت مانی جاتی ہے۔ اس دعا کے راوی جناب ابو حمزہ ثمالیؒ ہیں جو حضرت امام زین العابدین علیہ السلام کے ممتاز شاگردوں میں سے ہیں۔ یہ دعا انہی کے نام سے جانی جاتی ہے۔ ہمیں رسول خدا صلی اللہ علیہ وسلم اور آئمہ ہدیٰ علیہم السلام کی احادیث اور دعاؤں کے راویوں (مثلاً ابو حمزہ ثمالی، کمیل نخعی اور انہی جیسے دیگر اصحاب) کے مقام و منزلت کے اعتراف کے ساتھ ان کا ممنون شکر گزار بھی ہونا چاہیے۔ خداوند متعال ان پر اپنی رحمتیں فرمائے۔

اسلامی احادیث کے مطابق، انسان کو اپنا علم اور معرفت اگلی نسلوں تک اس انداز سے پہنچانا چاہیے کہ وہ اس سے مستفید ہوں اور اس کو بہتر اور مکمل طور پر سمجھ سکیں۔ رسول خدا صلی اللہ علیہ وسلم فرماتے ہیں:

فَرَبَّ حَامِلٍ فِقْهٍ غَيْرِ فِقْهِهِ وَرَبَّ حَامِلٍ فِقْهِهِ إِلَى مَنْ هُوَ أَفْقَهُ مِنْهُ۔

کتنے ایسے ہیں جو عالم نہیں مگر علم کا ایک حصہ دوسروں کو دیتے ہیں اور کتنے ایسے ہیں

جو عالم ہیں مگر ان کو علم پہنچاتے ہیں جو ان سے بھی زیادہ عالم ہیں۔ ط

بہر صورت، دعائے ابو حمزہ ثمالی اہلبیت کی طرف سے ملنے والی نادر دعاؤں میں سے ایک ہے، جسے چوتھے امامؑ سے روایت کیا گیا ہے۔ ذیل میں ہم اس دعا کی روایت اور اس کے اہم نکات کا مختصر جائزہ لیں گے۔

## دُعائے ابو حمزہ ثمالی کی سند

دُعائے ابو حمزہ ثمالی کو مندرجہ ذیل علمائے حدیث نے نقل کیا ہے:

- شیخ طوسیؒ، ”مصابح المتعبد“، ص ۵۸۲-۵۹۸۔
- سید ابن طاووسؒ، اقبال الاعمال، ص ۶۷-۷۶۔
- ابراہیم بن علی کفعمیؒ، ”البلد الامین“، ص ۲۰۵-۲۰۶۔ ”المصباح“، ص ۵۸۸-۶۰۵۔
- علامہ مجلسیؒ، بحار الانوار، ج ۹۵، ص ۸۲-۹۳۔

واضح رہے کہ سید ابن طاووس نے اپنی کتاب اقبال الاعمال میں اس دُعا کو اپنے سلسلہ سند کے ساتھ ابو محمد ہارون ابن موسیٰ التلعکبری سے روایت کیا ہے، جنہوں نے اسے حسن بن محبوب الزرّاد اور انہوں نے ابو حمزہ ثمالی سے نقل کیا ہے۔

جناب ابو حمزہ ثمالی کا بیان ہے کہ حضرت امام زین العابدینؑ رمضان المبارک کی ہر رات کا بیشتر حصہ عبادت و دُعائیں بسر کرتے اور فجر سے پہلے اس دُعا کو پڑھا کرتے تھے۔

## دُعائے ابو حمزہ ثمالی کے اہم نکات:

### ۱۔ خوف ورجاء:

اس دُعا کے اہم ترین نکات میں سے ایک خوف اور امید میں توازن ہے۔ اس پوری دُعا میں یہ تصور اکثر مقامات پر دہرایا گیا ہے اور بہت خوبصورتی اور بلاغت سے واضح کیا گیا ہے۔ یعنی ایک طرف ہم اپنے آپ کو گناہوں میں ڈوبا ہوا پاتے ہیں۔ ہمیں یہ خوف ہے کہ ہم خدا کی رحمت کے مستحق نہیں ہیں اور جب ہم اپنے نفس کے بے شمار مسائل اور اعمال بد کو دیکھتے ہیں اور یہ دیکھتے ہیں کہ کس طرح ہم نے زندگی کو ضائع کر دیا ہے تو ہماری امیدیں دم توڑنے لگتی ہیں۔ مگر دوسری طرف جب ہم خداوند قدوس کی رحمت کے ٹھانھیں مارتے ہوئے سمندر کو دیکھتے ہیں تو ہم پر امید ہو جاتے ہیں۔ پس ہمیں پر امید ہونا چاہیے، لیکن اپنے اعمال کے بل بوتے پر نہیں بلکہ خداوند کی رحمت کے سہارے اور اسی طرح ہمیں خداوند سے خوفزدہ نہیں ہونا چاہیے، بلکہ اپنے اعمال کی وجہ سے خوف کھانا چاہیے۔



## ۲۔ انسان کی مختلف حاجتیں:

اس دُعا میں انسان کی مختلف ضروریات کو بیان کیا گیا ہے۔ اس میں دنیا اور آخرت کی حاجات، جو انسان کے اپنے لئے، اپنے خاندان کیلئے، اپنے احباب کیلئے اور عام معاشرے کیلئے ہیں۔ یہ دُعا خاص طور پر استجاب دُعا کیلئے بہترین ہے، کیونکہ اس میں اتنی مختلف اقسام کی حاجات کا تذکرہ کیا گیا ہے کہ اگر ہم ان سب کو پروردگار سے مانگ لیں تو ہمیں مزید کچھ مانگنا نہ پڑے گا۔

## ۳۔ حج بیت اللہ کی درخواست:

دُعائے ابو حمزہ ثمالی میں جن حاجات کی تکرار کی گئی ہے، ان میں سے ایک حج بیت اللہ الحرام کی ادائیگی ہے۔ حج ان امور میں سے ہے کہ جس کا فیصلہ ماہ مبارک رمضان اور خاص طور پر شب قدر میں ہوتا ہے۔ یہی وجہ ہے کہ اس دُعا میں اور ماہ مبارک کی کچھ خاص دیگر دُعاؤں میں اس حاجت کا تذکرہ کیا گیا ہے۔

## ۴۔ تکبر اور عجب کا علاج:

یہ دُعا تکبر اور عجب کے کم کرنے کا بہترین ذریعہ ہے۔ اس میں انسان کے سراپا محتاج اور کمزور ہونے کے متعدد شواہد پیش کئے گئے ہیں۔ اس دُعا میں بار بار پروردگار کے حضور خطاؤں اور گناہوں پر معافی کی التجا اور درخواست کی گئی ہے۔

## ۵۔ اللہ کی بے پناہ نعمتوں کا ذکر:

حضرت امام سجاد علیہ السلام نے اس دُعا میں بڑی فصاحت و بلاغت سے پروردگار عالم کی کثیر اور بے پناہ نعمتوں کا تذکرہ فرمایا ہے۔ اس کا مقصد یہ ہے کہ ہم ان بے پناہ نعمتوں کی طرف متوجہ ہو کر پروردگار کے شکر گزار بندے بن جائیں۔

## ۶۔ موت کے بعد کے حالات:

اس دُعا میں امام علیہ السلام نے موت کے بعد پیش آنے والے حالات پر بھی روشنی ڈالی ہے تاکہ ہم موت کو یاد کریں اور آخرت کیلئے زیادہ کوشش کرنے میں متحرک ہوں۔ مثال کے طور پر دُعا کے ایک حصے میں

آپ فرماتے ہیں:

إِلٰهِي لَوْ قَرَنْتَنِي بِالْأَصْفَادِ وَمَنْعَتَنِي سَيْبِكَ مِنْ بَيْنِ الْأَشْهَادِ وَذَلَّلْتَ عَلَيَّ  
فَضَائِلِي عُيُونَ الْعِبَادِ وَأَمَرْتَ بِي إِلَى النَّارِ وَحُلْتَ بَيْنِي وَبَيْنَ الْأَبْرَارِ مَا قَطَعْتُ  
رَجَائِي مِنْكَ وَمَا صَرَفْتُ تَأْمِينِي لِلْعَفْوِ عَنْكَ وَلَا خَرَجَ حُبُّكَ مِنْ قَلْبِي۔  
اے میرے خدا! اگر تو نے مجھے جہنم کی زنجیروں سے باندھ بھی دیا، اگر تو نے اہل محشر کے  
درمیان سے مجھے اپنی نعمتوں کی بہتی ہوئی نہر سے محروم بھی کر دیا، میری لغزشوں کو لوگوں کو  
دکھا بھی دیا، مجھے جہنم میں ڈالنے کا حکم بھی دے دیا اور مجھے اپنے نیک بندوں سے الگ  
بھی کر دیا، تو تب بھی میں نہ تجھ سے ناامید ہوں گا، نہ تیری عفو و درگزر سے مایوس ہوں گا  
اور نہ میرے دل سے تیری محبت ختم ہوگی۔

دُعا کا یہ فقرہ ہمیں یاد دلاتا ہے کہ اپنے اعمال کی وجہ سے ہمیں ممکنہ طور پر کن حالات کا سامنا کرنا پڑ سکتا  
ہے۔ البتہ جن حالات کا سامنا ہوگا۔ اس کی وجہ صرف ہمارے اپنے اعمال ہوں گے نہ یہ کہ اللہ ہم سے محبت نہیں  
کرتا یا ہمارے ساتھ رحمت و محبت سے پیش نہیں آتا۔ پس اس کا نتیجہ یہ ہونا چاہیے کہ ہم خبردار رہیں اور اپنی  
موت، قیامت اور آخرت میں خدا کے حضور حساب و کتاب کے بارے میں فکر مند رہیں۔ اس کے ساتھ ساتھ  
ہمیں ہر حال میں پر امید رہنا چاہیے اور اللہ نے اب تو جو ہمارے ساتھ نیک سلوک کیا ہے اسے مد نظر  
رکھنا چاہیے۔

امام علیؑ مزید ارشاد فرماتے ہیں:

أَنَا لَا أُنْسِي أَيَادِيكَ عِنْدِي وَسِتْرَكَ عَلَيَّ فِي دَارِ الدُّنْيَا۔

(معبود!) میں دنیا میں تیری بے پناہ عطاؤں اور (گناہوں اور خطاؤں) پر ڈالے

جانے والے تیرے پردے کو کبھی نہیں بھول سکتا۔

پس اگر (عالم آخرت میں) خدا ہمیں سزا بھی دے تو ہمیں یہ نہیں بھولنا چاہیے کہ دنیا میں اس نے  
ہمارے ساتھ کیا سلوک کیا تھا۔

## ۷۔ حب دنیا سے اجتناب:

امام سجاد علیہ السلام پروردگار کے حضور التجا پیش کرتے ہیں:

سَيِّدِي أَخْرِجْ حُبَّ الدُّنْيَا مِنْ قَلْبِي وَاجْمَعْ بَيْنِي وَبَيْنَ الْمُصْطَفَىٰ وَآلِهِ۔

اے میرے مولا! میرے دل سے حب دنیا نکال دے۔

ہم خداوند عالم سے حب دنیا ختم کرنے کی اس لئے درخواست کرتے ہیں، کیونکہ اس محبت کو تمام گناہوں، لغزشوں اور برائیوں کی جڑ شمار کیا گیا ہے۔

## ۸۔ رسول اور آل رسول کی رفاقت:

اس دُعا میں ہم پروردگار عالم سے التجا کرتے ہیں کہ وہ ہمیں پیغمبر اکرم صلی اللہ علیہ وسلم اور ان کی آل کی رفاقت نصیب فرمائے:

وَاجْمَعْ بَيْنِي وَبَيْنَ الْمُصْطَفَىٰ وَآلِهِ خَيْرَتِكَ مِنْ خَلْقِكَ وَخَاتَمِ النَّبِيِّينَ

مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ۔

(خدا یا!) مجھے اپنی مخلوق میں بہترین، خاتم الانبیاء حضرت محمد مصطفیٰ صلی اللہ علیہ وسلم اور ان

کی آل اطہار علیہم السلام کی رفاقت نصیب فرما۔

## ۹۔ توبہ اور گناہوں پر رونے کی التجا:

اس التجا کے بعد امام علیہ السلام دو مزید درخواستیں پروردگار عالم کی بارگاہ میں پیش کرتے ہیں۔ ایک توبہ کا مقام اور دوسرے اپنی خطاؤں اور گناہوں پر رونے کی توفیق۔ آپ فرماتے ہیں:

وَانْقُلْنِي إِلَىٰ دَرَجَةِ التَّوْبَةِ إِلَيْكَ وَاعِنِّي بِالنُّكَاةِ عَلَىٰ نَفْسِي۔

(معبود!) مجھے توبہ کی وادی میں منتقل فرما اور اپنے اوپر رونے کی توفیق عنایت فرما۔

اسلام میں توبہ کی بہت اہمیت ہے اور اسے الہی توفیق قرار دیا گیا ہے۔ اسی طرح اگر انسان اپنے لئے اور اپنے گناہوں پر روئے تو اسے اللہ کی مدد شمار کیا گیا ہے۔ وہ لوگ بد قسمت ہیں جو روز قیامت اپنے گناہوں، خدا کی رحمت اور اسی طرح کی دوسری چیزوں کو یاد کر کے روئیں گے۔



امام سجاد علیہ السلام اس بات کو مزید واضح کرتے ہیں خود پر رونے کی ضرورت کو سمجھاتے ہوئے ارشاد فرماتے ہیں:

فَقَدْ أَفْنَيْتُ بِالتَّسْوِيفِ وَالْأَمَالَ عُمْرِي۔

کیونکہ میں نے اپنی زندگی تاخیر کرنے اور جھوٹی امیدوں میں ضائع کر دی۔

”تسویف“ اس کیفیت کو کہتے ہیں جب کوئی شخص اہم فیصلوں کو ملتوی کرتا رہتا ہے۔ جیسے توبہ اور نیک اعمال۔ شیطان ہمیں دھوکہ دیتا ہے کہ ان اعمال کو رمضان تک کیلئے ملتوی کر دو اور ماہ رمضان میں وہ پھر ہمیں فریب دیتا ہے کہ عید الفطر تک چھوڑ دو اور پھر اس دن وہ ہمارے کان میں سرگوشی کرتے ہوئے کہتا ہے کہ ہم مزید مثلاً یوم عرفہ تک تاخیر کر دیں۔ اس کا یہ معاملہ اسی طرح چلتا رہتا ہے اور ہم مسلسل اچھے اعمال کو موکول کرتے رہتے ہیں اور ان خوابوں میں مدہوش رہتے ہیں جن کی کوئی حقیقت نہیں ہے۔

امام علیہ السلام فرماتے ہیں:

وَقَدْ نَزَلْتُ مَنَزِلَةَ الْأَيْسِينَ مِنْ خَيْرِي۔

اور اب میں اپنی بھلائی و خیر سے گویا مایوس ہو چکا ہوں۔

جب ایک بندہ اپنے اہم معاملات کو ملتوی کرتا رہتا ہے یا کرنے کے بعد چھوڑ دیتا ہے تو آخر کار مایوسی اسے ہر جانب سے گھیر لیتی ہے۔

آگے چل کر امام علیہ السلام ایک ایسا جملہ ارشاد فرماتے ہیں جس سے ہمیں غرور و تکبر کو ختم کرنے میں مدد دے ملتی ہے اور ہم اپنی حالت زار پر بہتر انداز سے رو سکتے ہیں:

فَمَنْ يَكُونُ أَسْوَأَ حَالًا مِنِّي إِنْ أَنَا نُقِلْتُ عَلَى مِثْلِ حَالِي إِلَى قَبْرِئِي لَمْ

أَهْدُهُ لِرَفْدَتِي وَلَمْ أَفُشْهُ بِالْعَمَلِ الصَّالِحِ لِضَجْعَتِي۔

مجھ سے برا کون ہوگا کہ اگر اپنی موجودہ حالت میں قبر میں چلا جاؤں تو میں نے اسے اپنے

آرام کیلئے تیار نہیں کیا ہے اور نہ اسے اپنے نیک اعمال سے آراستہ کیا ہے۔

قبر ایک لمبے عرصے کیلئے انسان کی آماجگاہ ہوگی۔ اس لئے مرنے سے پہلے قبر کیلئے مناسب تیاری

کرنے کی ضرورت ہے۔ ایمان اور عمل صالح ہی وہ بہترین چیزیں جن سے انسان اپنی قبر کو آراستہ و آرام وہ بنا سکتا ہے۔ قرآن کریم میں ارشاد پروردگار ہے:

﴿وَالَّذِينَ وَالزَّيْتُونَ﴾<sup>(۱)</sup> وَطُورِ سَيْنِينَ ﴿۲﴾ وَهَذَا الْبَلَدِ الْأَمِينِ ﴿۳﴾ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ﴿۴﴾ ثُمَّ رَدَدْنَاهُ أَسْفَلَ سَافِلِينَ ﴿۵﴾ إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ ﴿۶﴾

قسم ہے انجیر کی اور زیتون کی اور طور سینا کی اور اس امن والے شہر کی! ہم نے انسان کو بہت اچھی صورت میں پیدا کیا ہے۔ پھر (رفتہ رفتہ) اس کی حالت کو بدل کر پست سے پست کر دیا، مگر جو لوگ ایمان لائے اور نیک عمل کرتے رہے ان کے لئے انتہا اجر ہے۔ ط

ایک اور مقام پر ارشاد باری تعالیٰ ہے:

﴿وَالْعَصْرِ ۝١ إِنَّ الْإِنْسَانَ لَفِي خُسْرٍ ۝٢ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ ۝٣﴾

عصر کی قسم! انسان گھائے میں ہے، مگر وہ لوگ جو ایمان لائے اور نیک اعمال بجالاتے رہے اور آپس میں حق کی تلقین اور صبر کی تاکید کرتے رہے۔ ۳۔

پھر امام علیؑ مزید وضاحت کرتے ہیں کہ وہ رونا کیوں نہیں بند کر سکتے:

وَمَا لِي لَا آتِيكِ وَمَا أَذِرُنِي إِلَى مَا يَكُونُ مَصِيرِي وَأَرَى نَفْسِي تُخَادِعُنِي وَ  
أَيَّامِي تُخَاتِلُنِي وَقَدْ خَفَقْتُ عِنْدَ رَأْسِي أَجْنَحَةُ الْمَوْتِ۔  
تو میں کیوں نہ روؤں کہ مجھے اپنی تقدیر کے بارے میں علم نہیں اور میں اپنے ہی  
آپ کو دھوکہ دیتے ہوئے دیکھتا ہوں اور دن گزرتے جا رہے ہیں اور موت کے  
پر قریب ہی پھڑپھڑا رہے ہیں۔

ط. سورہ تہیم، آیت ۱-۶۔

۵۔ سورہٴ عصر، آیت ۱۔ ۳۔

فَمَا لِي لَا أَبْكِي، أَبْكِي لِحُرُوجِ نَفْسِي، أَبْكِي لِظُلْمَةِ قَبْرِى، أَبْكِي لِضَيْقِ  
لَحْدِي، أَبْكِي لِسُؤَالِ مُنْكَرٍ وَ نَكِيرٍ إِيَّائِي، أَبْكِي لِحُرُوجِي مِنْ قَبْرِى  
عُزِّيًّا نَاذِلِيًّا حَامِلًا ثِقْلِي عَلَى ظَهْرِي أَنْظُرْ مَرَّةً عَنْ يَمِينِي وَأُخْرَى عَنْ  
شِمَالِي إِذَا خَلَّاتُ فِي شَأْنٍ غَيْرِ شَأْنِي ﴿لِكُلِّ امْرِئٍ مِنْهُمْ يَوْمَئِذٍ شَأْنٌ  
يُغْنِيهِ﴾ ۞ وَجُودَ يَوْمَئِذٍ مُسْفَرَّةً ۞ ضَاحِكَةً مُسْتَبْشِرَةً ۞ وَجُودَ يَوْمَئِذٍ  
عَلَيْهَا غَبَرَةٌ ۞ تَرْهَقُهَا قَتَرَةٌ ۞ ﴿۱﴾ وَ ذِلَّةٌ۔

پس میں کیوں نہ روؤں؟ میں اپنی زندگی کے خاتمے پر روتا ہوں، میں اپنی قبر کی  
تاریکی پر روتا ہوں۔ میں اپنی قبر کی تنگی پر روتا ہوں۔ میں منکر و نکیر کے سوالات پر  
روتا ہوں، میں اس پر روتا ہوں کہ قبر سے برہنہ اور ذلیل اٹھایا جاؤں گا،  
(گناہوں کا) بوجھ میری پشت پر ہوگا، اس حالت میں، میں کبھی دائیں دیکھوں گا  
اور کبھی بائیں، کیونکہ اس وقت ہر ایک کو اپنی فکر ہوگی: ”اس دن ہر ایک کو اپنی پڑی  
ہوگی، اس دن کچھ چہرے چمکتے، ہنستے اور خوش و خرم ہوں گے اور کچھ چہرے گرد  
آلود ہوں گے جو ذلت کے بوجھ تلے جھکے ہوں گے۔

مندرجہ بالا جملوں میں امام سجاد علیہ السلام انسانی زندگی کے پانچ مشکل مرحلوں کو ذکر کرتے ہیں جن کے  
بارے میں سوچ بچار کرنی چاہیے اور ان کیلئے تیاری کرنی چاہیے اور اگر ایسا نہیں تو پھر رونا چاہیے:

۱۔ وہ دن جب روح بدن سے الگ ہو جائیگی۔ یہ لمحہ اتنا مشکل ہوتا ہے کہ انسان بول بھی نہیں سکتا۔

۲۔ قبر کی تاریکی۔

۳۔ قبر کی تنگی۔

۴۔ وہ وقت جب فرشتے سوال و جواب کیلئے قبر میں آئیں گے۔

۵۔ وہ وقت جب ہم برہنہ حالت میں اپنے اعمال کا بوجھ اٹھا کر قبروں سے نکلیں گے۔



اس دُعا کے ایک اور نورانی حصے میں امام سجاد علیہ السلام انسان کو نصیب ہونے والی اللہ کی نعمتوں اور اس کی کمزوریوں کی نشاندہی کرتے ہوئے ارشاد فرماتے ہیں:

سَيِّدِي أَنَا الضَّعِيفُ الَّذِي رَبَّيْتَهُ وَأَنَا الْجَاهِلُ الَّذِي عَلَّمْتَهُ وَأَنَا الضَّالُّ الَّذِي هَدَيْتَهُ وَأَنَا الْوَضِيعُ الَّذِي رَفَعْتَهُ وَأَنَا الْخَائِفُ الَّذِي أَمَنْتَهُ وَالْجَائِعُ الَّذِي أَشْبَعْتَهُ وَالْعَطْشَانُ الَّذِي أَرْوَيْتَهُ وَالْعَارِي الَّذِي كَسَوْتَهُ وَالْفَقِيرُ الَّذِي أَغْنَيْتَهُ وَالضَّعِيفُ الَّذِي قَوَّيْتَهُ وَالذَّلِيلُ الَّذِي أَعَزَّزْتَهُ وَالسَّقِيمُ الَّذِي شَفَيْتَهُ وَالسَّائِلُ الَّذِي أَعْطَيْتَهُ وَالْمُذْنِبُ الَّذِي سَتَرْتَهُ وَالْخَاطِئُ الَّذِي أَقَلَّتَهُ وَأَنَا الْقَلِيلُ الَّذِي كَثَّرْتَهُ وَالْمُسْتَضْعَفُ الَّذِي نَصَرْتَهُ وَأَنَا الطَّرِيدُ الَّذِي أَوْيَيْتَهُ۔

اے میرے آقا! میں وہ صغیر ہوں جس کی تو نے پرورش کی، میں وہ جاہل ہوں جس کو تو نے تعلیم دی، میں وہ گرا ہوا ہوں جسے تو نے سر بلند کیا، میں وہ خوفزدہ ہوں جسے تو نے محفوظ کیا، میں وہ بھوکا ہوں جسے تو سیر کیا، میں وہ پیاسا ہوں جسے تو نے سیراب کیا، میں وہ برہنہ ہوں جسے تو نے لباس دیا، میں وہ غریب ہوں جسے تو نے توانگر کیا، میں وہ کمزور ہوں جسے تو نے طاقتور کیا، میں وہ ذلیل ہوں جسے تو نے عزت بخشی، میں وہ بیمار ہوں جسے تو نے شفا بخشی، میں وہ ساکھ ہوں جسے تو نے عطا کیا، میں وہ گتہگار ہوں جس کی تو نے پردہ پوشی کی، میں وہ خطا کار ہوں جس کی تو خطائیں معاف کیں، میں وہ اکیلا ہوں جسے تو نے کثرت بخشی، میں وہ بے کس ہوں جس کی تو نے مدد فرمائی، میں ہی وہ مفروز ہوں جسے تو نے پناہ دی۔

فَلَكَ الْحَمْدُ وَأَنَا يَا رَبِّ الَّذِي لَمْ أَسْتَحْيِكَ فِي الْخَلَاءِ وَلَمْ أُرَاقِبْكَ فِي الْمَلَأِ وَأَنَا صَاحِبُ الدَّوَاهِي الْعُظْمَى. أَنَا الَّذِي عَلَى سَيِّدِهِ اجْتَرَى. أَنَا الَّذِي عَصَيْتُ جَبَّارَ السَّمَاءِ. أَنَا الَّذِي أَعْطَيْتُ عَلَى الْمَعَاصِي جَلِيلَ الرِّشَاءِ. أَنَا الَّذِي جِئْتُ بِشِرْتٍ بِهَا خَرَجْتُ إِلَيْهَا أَسْعَى. أَنَا الَّذِي أَمَهَلْتَنِي فَمَا ارْعَوَيْتُ وَسَتَرْتَ عَلَيَّ

فَمَا اسْتَحْيَيْتُ وَ عَمِلْتُ بِالْمَعَاصِي فَتَعَدَّيْتُ وَ اسْقَطْتَنِي مِنْ عَيْنِكَ فَمَا بَالَيْتُ  
فَبِحِلْمِكَ اَمَهَلْتَنِي وَ بِسِتْرِكَ سَتَرْتَنِي حَتَّى كَانَتْكَ اَغْفَلْتَنِي وَ مِنْ عُقُوبَاتِ  
الْمَعَاصِي جَنَّبْتَنِي حَتَّى كَانَتْكَ اسْتَحْيَيْتَنِي۔

اے پروردگار! تمام تعریف تیرے لئے ہے۔ میں نے نہ خلوت میں تیرا حیا کیا اور نہ جلوت  
میں تیرا خیال کیا۔ (اے خالق!) مجھ پر بہت بڑی مصیبتیں نازل ہونے والی ہیں، میں وہ  
ہوں جس نے اپنے مالک کی شان میں گستاخی کی، میں وہ ہوں جس نے آسمانوں کے مالک  
کی نافرمانی کی، میں وہ ہوں جس نے بڑے گناہوں پر رشوت دی، میں وہ ہوں جسے  
گناہوں کی دعوت دی گئی تو دوڑتا ہوا بڑھا، میں وہ ہوں جسے تو نے مہلت دی مگر وہ نہ سمجھا،  
جس کے تو نے عیب چھپائے مگر اس نے شرم نہ کی۔ (معبود!) میں نے گناہ کئے اور سرکشی  
کی، تو نے مجھے اپنی نظر عنایت سے دور کر دیا مگر میں نے کوئی پرواہ نہ کی۔ پس تو نے اپنے  
حلم کی بنا پر مجھے مہلت دی، اپنے پردہ عفو سے مجھے ڈھانپا، یہاں تک کہ ایسا محسوس ہوا کہ تو  
نے مجھے غافل کیا ہے اور تو نے مجھے گناہوں کی سزا سے دور رکھا تو یوں لگا کہ تو شرمسار ہے۔

۱۰۔ اعتراف گناہ اور امید بخشش:

آگے چل کر امام علیؑ ان حالات و وجوہات کو بیان کرتے ہیں جن کی بنا پر انسان گناہ و معصیت کا  
مرتبک ہوتا ہے اور پھر واضح کرتے ہیں کہ ہر حال میں اللہ تعالیٰ کی ذات ہی اس کی آخری امید ہوتی ہے:

إِلٰهِي لَمْ اَعْصِكَ حِينَ عَصَيْتُكَ وَ اَنَا بِرُبُوبِيَّتِكَ جَاحِدٌ وَ لَا بِأَمْرِكَ مُسْتَخِفٌّ وَ  
لَا لِعُقُوبَتِكَ مُتَعَرِّضٌ وَ لَا لِعَيْنِكَ مُتَهَافِوٌّ وَ لَكِنْ خَطِيئَةٌ عَرَضَتْ لِي وَ سَوَّلَتْ  
لِي نَفْسِي وَ غَلَبَتْنِي هَوَايَ وَ اَعَانَتْنِي عَلَيْهَا شَقَوَاتِي وَ عَزَّرَتْنِي سِتْرُكَ الْمُرْخِي عَلَى فَقْدِ  
عَصِيئَتِكَ وَ خَالَفْتُكَ بِجُهْدِي. فَالَانَ مِنْ عَذَابِكَ مَنْ يَسْتَنْقِذُنِي وَ مِنْ آيِدِي  
الْخُصَمَاءِ عَذَابًا مَنْ يُخَلِّصُنِي وَ بِحَبْلِ مَنْ اتَّصِلُ اِنْ اَنْتَ قَطَعْتَ حَبْلَكَ عَنِّي  
فَوَا سَوَاتَا عَلَى مَا اَخْصَى كِتَابُكَ مِنْ عَمَلِي الَّذِي لَوْ لَا مَا اَزْجُو مِنْ كَرَمِكَ وَ

سَعَةِ رَحْمَتِكَ وَ نَهْيِكَ إِيَّائِي عَنِ الْفَنُوطِ لَقَنْطُتٌ عِنْدَ مَا أَتَدَّ كُرْهًا۔

میرے معبود! جب میں نے تیری نافرمانی کی تو وہ اس لئے نہیں کی کہ میں تیری ربوبیت سے انکاری تھا یا تیرے حکم سے لاپرواہی کر رہا تھا یا خود کو تیرے عذاب کی دعوت دے رہا تھا یا تیرے وعید کو معمولی سمجھ رہا تھا بلکہ حقیقت یہ تھی کہ خطایوں ابھری کہ میرے نفس نے اسے میرے لئے مزین کر دیا تھا، میری خواہش مجھ پر غالب آگئی تھی، میری بدبختی نے اس پر میرا ساتھ دیا اور تیری پردہ پوشی نے مجھے مغرور کر دیا، یوں میں تیری نافرمانی اور تیرے حکم کی مخالفت میں کوشاں ہوا۔ پس اب مجھے تیرے عذاب سے کون رہائی دے گا، کل کو مجھے دشمنوں کے ہاتھوں سے کون چھڑائے گا اور اگر تو نے اپنی رسی مجھ سے کاٹ دی تو پھر میں کس کی رسی کو تھاموں گا۔ ہائے افسوس کہ تیری کتاب میں میرے ایسے ایسے اعمال درج ہو گئے ہیں کہ اگر میں تیرے فضل و کرم اور تیری وسیع رحمت کا امید وار نہ ہوتا اور ناامیدی سے تیری ممانعت کو نہ جانتا تو جب میں اپنے اعمال کو یاد کرتا تو

ضرور ناامید ہو جاتا۔

\*\*\*



## قسط: 7

## شیعہ اسلامی عقائد

## {خدا شناسی}

از: علامہ سید محمد حسین طباطبائیؒ

## زندگی اور حقیقت کے پیش نظر دنیا پر ایک نظر، خدا کی ضرورت

انسانی ادراک اور شعور جو انسان کی پیدائش کے ساتھ ہی پیدا ہوتا ہے، بالکل شروع سے ہی انسان پر دونوں جہانوں کے خدا کی ہستی کو واضح کر دیتا ہے، کیونکہ یہ ان لوگوں کے عقائد کے بالکل خلاف ہے جو زندگی میں ہر چیز پر شک و تردید کا اظہار کرتے ہیں اور جہان ہستی کو صرف ایک وہم و گمان اور خیال کے سوا کچھ نہیں سمجھتے۔ ہم جانتے ہیں کہ ایک انسان اپنی پیدائش کے ساتھ ہی عقل و شعور لیکر آتا ہے اور وہ اپنی دنیا اور اپنے آپ کو بخوبی سمجھتا ہے۔ یعنی اسے اس بات میں کوئی شک و شبہ نہیں ہوتا کہ وہ موجود ہے اور اس کے علاوہ دوسری چیزیں بھی موجود ہیں۔ نیز جب تک یہ انسان، انسان ہے اس میں عقل و شعور و علم موجود رہتا ہے، لہذا اس کیلئے کسی قسم کے شک و تردید کی گنجائش نہیں ہوتی اور علم و شعور اور عقل میں بھی ہرگز تبدیلی پیدا نہیں ہوتی۔

یہ حقیقت اور ہستی (کائنات) جس کو انسان ایک سوفسطائی یا شک کرنے والے کے سامنے پیش کرنا چاہتا ہے، پہلے ہی سے ثابت شدہ ہے اور اس میں ہرگز بطلان پیدا نہیں ہوتا۔ یعنی سوفسطائی اور شک کرنے والے شخص کے اقوال جو دراصل واقعیت اور حقیقت کی نفی کرتے ہیں، ہرگز درست نہیں ہیں۔ پس جہان ہستی (کائنات) میں ایک ثابت اور پائیدار حقیقت موجود ہے، لیکن یہ تمام حقیقی مظاہر جن کا ہم اس دنیا میں مشاہدہ کرتے ہیں کچھ عرصے کے بعد ان کی حقیقت ختم ہو جاتی ہے اور یہ سب نابود ہو جاتا

ہے۔ اس طرح واضح ہو جاتا ہے کہ یہ دنیا اور اس کے تمام اجزاء خود بخود عین حقیقت نہیں ہیں (کہ جو نابود اور فنا نہ ہونے پائیں) بلکہ یہ سب ایک پائیدار اور مستقل حقیقت سے وابستہ ہیں۔ اسی پائیدار حقیقت کے ذریعہ ہی یہ حقیقت دار ہوتے ہیں اور اسی کے ذریعہ ان کو زندگی ملتی ہے، لہذا جب تک اس حقیقت کے ساتھ رابطہ اور تعلق رکھتے ہیں، اس حقیقت کی موجودگی کے ساتھ زندہ رہتے ہیں لیکن جوں ہی اس سے ان کا تعلق ختم ہو جاتا ہے، فوراً نابود ہو جاتے ہیں ط۔ ہم اس پائیدار اور مستقل (لازوال) حقیقت کو ”واجب الوجود“ یعنی خدا کہتے ہیں۔

### انسان اور جہان کے رابطے کے حوالے سے ایک اور نظر

وہ طریقہ جو گزشتہ باب میں خدا کی ہستی کو ثابت کرنے کیلئے بتایا گیا ہے، وہ طریقہ بہت ہی سادہ اور واضح ہے کہ انسان اپنی خدا داد قابلیت اور فطرت کے ساتھ اسے اپنا سکتا ہے اور اس طریقے میں کوئی پیچ و خم بھی نہیں ہے، لیکن اکثر لوگ مادیات کی طرف متوجہ ہونے اور محسوس لذائذ میں مجھو و مستغرق ہونے کے سبب اپنی خدا داد سادہ اور پاک فطرت کی طرف توجہ دینے سے قاصر ہوتے ہیں، کیونکہ ایسی حالت میں معنویات کی طرف توجہ دینا بہت ہی مشکل اور سخت کام ہو جاتا ہے۔

بنابریں اسلام جو کہ اپنے آپ کو ایک عمومی اور آفاقی دین کہتا ہے اور تمام انسانوں کو اپنے دینی مقاصد کے سامنے مساوی جانتا ہے، ایسے افراد کیلئے خدا کی ہستی کو ثابت کرنے کا دوسرا طریقہ اختیار کرتا ہے۔

قرآن کریم مختلف طریقوں سے عام لوگوں کو خدا شناسی کی تعلیم دیتا ہے اور اس سے بڑھ کر ان کے افکار کو دنیا کی آفرینش اور اس نظام کی طرف متوجہ کراتا ہے جو اس دنیا میں جاری و ساری ہے اور پھر انفس و آفاق کے مطالعہ کی دعوت دیتا ہے، کیونکہ انسان اپنی چند روزہ زندگی میں جو راستہ یا طریقہ اختیار

---

۱۔ خدا بزرگ و برتر نے قرآن مجید میں اس دلیل و برہان کی طرف اشارہ کرتے ہوئے فرمایا ہے: ﴿قَالَتْ رُسُلُهُمْ أَفِ الْغُلُوبِ﴾ فَاظِرُّ السَّمُوتِ وَالْأَرْضِ ۖ ﴿۱﴾ (ان کے پیغمبر نے کہا: کیا خدا میں شک کیا جاسکتا ہے؟ وہ خدا جس نے آسمانوں اور زمین کو پیدا کیا ہے۔) (جس نے عدم کو چیر کر اس میں آسمانوں اور زمین کو ظاہر کیا ہے؟)۔ (سورہ ابراہیم، آیت ۱۰)

کرے یا جس حالت میں زندگی گزارے، دنیائے فطرت اور اس میں موجودہ نظام کی حکومت سے ہرگز باہر نہیں نکل سکتا اور اس کا شعور و ادراک، زمین و آسمان کے عجیب و غریب مناظر کو ہرگز نظر انداز نہیں کر سکتا۔

یہ وسیع جہان ہستی (نظام کائنات) ط جو ہماری آنکھوں کے سامنے ہے، اس کا ہر ایک جز اور ذرہ کلی طور پر ہمیشہ تغیر و تبدل کا شکار ہے اور ہر لحظہ اس کی شکل و صورت دیگر گوں ہو کر ایک نیا روپ دھار لیتی ہے جو پہلے سے بالکل مختلف ہوتی ہے۔ اور پھر ان قوانین کے زیر اثر جس میں استثنائیں نہیں ہیں، حقیقت اور اثبات کا لباس پہن لیتی ہے اور اسی طرح بہت بلند اور دور کہکشاؤں سے لے کر چھوٹے سے چھوٹے ذرے تک جن سے اس جہان کی تشکیل و تکمیل ہوئی ہے، ہر چیز ایک خاص اور واضح نظام میں حرکت کرتی ہے اور اپنے قوانین کے ذریعے جس میں کسی قسم کا استثناء موجود نہیں ہے، بڑے حیرت انگیز طریقے سے یہ ساری چیزیں اپنے اپنے کام میں لگی ہوئی ہیں۔ لہذا یہ سب اشیاء اپنے دائرہ عمل کو بہت ہی پست اور چلی سطح سے مکمل ترین حالت کی طرف بڑھاتی چلی جاتی ہیں، یہاں تک کہ تکمیل کے آخری مرحلے تک پہنچ جاتی ہیں۔

اگر فطرت کا نظام انسان کو زمین میں جگہ دیتا ہے تو اس زمین کے وجودی ڈھانچے کو اس طرح ترکیب (مختلف اجزاء کا مجموعہ) دیتا ہے کہ اس کی زندگی اور ماحول کے ساتھ سازگار ہو اور پھر اس زندگی اور ماحول کو اس طرح بناتا ہے کہ ایک مہربان دایہ کی طرح مہر و محبت کے ساتھ اس کی پرورش کرتے

ط ارشاد باری تعالیٰ ہے: ﴿إِنَّ فِي السَّمُوتِ وَالْأَرْضِ لَآيَاتٍ لِّمَنِ يَعْلَمُ مَبِينٌ ۖ وَفِي خَلْقِكُمْ وَمَا يَمَسُّ مِنْ دَابَّةٍ اِنَّهَا لَآيَاتٍ لِّقَوْمٍ يَعْقِلُونَ ۝ وَالتَّحَاوُلِ وَالْمَنَاقِبِ وَمَا أُنْزِلَ مِنَ السَّمَاءِ مِنْ رِّزْقٍ فَأَخْبَا بِهٖ الْأَرْضَ بِغَدَاةٍ مُّوْبِقَا ۚ وَتَضْرِبُ اللَّيْلُ اِنَّهَا لَآيَاتٍ لِّقَوْمٍ يَعْقِلُونَ ۝ يٰۤاَيُّهَا الَّذِيْنَ اٰمَنُوْا تَتْلُوْهَا عَلٰیكَ بِالْحَقِّ ۚ فَبِآیِ حُدُوْبِهَا بَعْدَ اللّٰهِ وَآیٰتِهِ يُّؤْمِنُوْنَ ۝﴾: ”بے شک آسمان اور زمین میں ایمان لانے والوں کیلئے (قدرت خدا کی) بہت سی نشانیاں ہیں اور تمہاری پیدائش میں (بھی) اور جن جانوروں کو وہ (زمین پر) پھیلاتا رہتا ہے (ان میں بھی) یقین کرنے والوں کے واسطے بہت سی نشانیاں ہیں، اور رات اور دن کے آنے جانے میں اور خدا نے آسمان سے جو (ذریعہ) رزق (پانی) نازل فرمایا پھر اس سے زمین کو اس کے مر جانے کے بعد زندہ کیا (اس میں) اور ہواؤں کے پھیر بدل میں عقل مند لوگوں کیلئے بہت سی نشانیاں ہیں۔ یہ خدا کی آیتیں ہیں جن کو ہم ٹھیک (ٹھیک) تمہارے سامنے پڑھتے ہیں تو خدا اور اس کی آیتوں کے بعد کون سی بات ہوگی جس پر یہ لوگ ایمان لائیں گے۔“ (سورہ جاثیہ، آیت ۳-۶)



ہوئے کائنات کی ہر چیز مثلاً سورج، چاند، ستارے، پانی، مٹی، دن، رات، سال کے موسموں، بادل، ہوا، بارش، زمین کے نیچے اور زمین کے اوپر موجود ذخائر خزانے اور آخر کار اپنی قدرت و طاقت کے تمام وسائل اور سرمایہ کو اس کے آرام و آسائش کی خاطر کام پر لگائے رکھتا ہے۔ ہم ایسے رابطے اور تعلق کو دنیا کے ہر مظہر اور اس کے ارد گرد اور ہمسایہ چیزوں کے درمیان مشاہدہ کرتے ہیں یعنی دنیا کے تمام مظاہر، جن میں انسان زندگی گزارتا ہے، آپس میں مربوط ہیں۔

کائنات کے ہر مظہر کے داخلی نظام میں بھی اس قسم کا تعلق اور رابطہ موجود اور ظاہر ہے۔ اگر فطرت نے انسان کیلئے روٹی مہیا کی ہے تو اس کو حاصل کرنے کیلئے ہاتھ اور کھانے کیلئے منہ اور چبانے کیلئے دانت بھی دیئے ہیں اور ان تمام چیزوں کو زنجیر کی کڑیوں کی طرح ایک قسم کے منظم ذرائع کے ساتھ آپس میں جوڑ کر رکھا ہے یعنی ہر چیز اپنے کمال کی طرف گامزن ہے۔

دنیا کے ماہرین اور دانشور اس امر میں کوئی شک و شبہ نہیں رکھتے کہ وہ بے شمار تجربے، جوانہوں نے اپنی چند ہزار سالہ علمی کاوشوں کے ذریعے حاصل کئے ہیں، فطرت اور کائنات کے اسرار کا ایک بہت ہی معمولی جلوہ ہیں، جس کے پیچھے ایک بہت ہی طویل اور بے انتہا سلسلہ موجود ہے جو کبھی ختم ہونے والا نہیں ہے۔ ہر تازہ انکشاف انسان کے سامنے بے شمار مجہولات (جن چیزوں کا علم نہ ہو) لے کر آتا ہے جن میں انسان گم ہو کر رہ جاتا ہے۔ کیا یہ کہا جاسکتا ہے کہ اس وسیع جہان ہستی (کائنات) جس کے تمام اجزاء الگ الگ ہوتے ہوئے بھی آپس میں ایک مضبوط اتحاد، وحدت و اتصال اور حیرت انگیز اتفاق رکھتے ہیں، نیز یہ سب ایک لامتناہی طاقت اور علم کو بیان کرتے ہیں، ان کا کوئی پیدا کرنے والا نہیں ہے؟ اور یہ سب کچھ اپنے آپ، عبث اور فضول پیدا ہو گیا ہے؟

کیا یہ جزئی اور کلی نظامات اور آخر کار دنیا کا عمومی نظام، جس نے دنیا کے لامتناہی اجزاء کو آپس میں مربوط اور متصل کر کے ایک بڑا متحدہ کائناتی نظام بنا دیا ہے، اپنے منظم قوانین کے ساتھ جس میں کوئی استثناء موجود نہیں ہے، ہر چیز میں جاری و ساری ہے، بغیر کسی نقشے کے اتفاقہ طور پر بن گیا ہے؟ یا ان میں سے ہر ایک مظہر نے اپنی پیدائش سے پہلے ہی اپنے لئے ایک خاص نظام اور طریقہ انتخاب کر لیا ہے؟ اور

اپنی پیدائش کے بعد اس نظام کو خاص موقع محل کے مطابق نافذ اور جاری کرتا ہے۔

البتہ وہ انسان جو ہر حادثے، واقعے اور مظہر کو ایک علت اور سبب یا حادثے سے منسوب کرتا ہے اور کبھی کبھی ایک مجہول سبب اور علت کو پیدا کرنے کیلئے مدتوں بحث، کوشش اور جستجو میں گزار دیتا ہے اور کبھی کبھی علمی کامیابیوں کے پیچھے مدتوں چکر لگا رہتا ہے، وہ انسان جو ان چند اینٹوں کو دیکھ کر جو بڑی ترتیب کے ساتھ ایک دوسرے کے اوپر نیچے رکھی گئی ہوں، اس کو ایک طاقت اور علم کے ساتھ منسوب کرتا ہے اور اس میں ہر قسم کے اتفاق اور حادثہ کی نفی کرتے ہوئے اس کو ایک نقشے اور مقصد کا نتیجہ سمجھتا ہے، ہرگز اس بات پر تیار نہیں ہوگا کہ اس کائنات اور جہان ہستی کی پیدائش کو بے سبب اور بے علت سمجھے یا دنیا کے نظام کو ایک اتفاقیہ حادثہ خیال کرے۔

پس یہ جہان اور کائنات ایک خاص نظام کے ساتھ پیدا کئے گئے ہیں اور وہی نظام اس میں حکومت کرتا ہے اور اس کا پیدا کرنے والا بہت ہی عظیم ہے، جس نے اپنے بیکراں اور ختم نہ ہونے والے علم اور طاقت کے ساتھ اس کو پیدا کیا ہے اور اس کو ایک خاص راستے اور طریقے یا ہدف کی طرف چلا رہا ہے اور وہ وقتی اور چھوٹے چھوٹے حوادث اور بعض دوسرے اتفاقات جو اس جہان میں پیدا ہوتے ہیں اور یہ سب حالات اور واقعات اسی نکتے تک پہنچ کر ختم ہو جاتے ہیں۔ بنا بریں یہ تمام چیزیں ہر طرف سے اسی (خدا) کی تسخیر اور احاطے میں واقع ہیں۔ ہر چیز اپنی زندگی میں اسی (پروردگار) کی محتاج ہے اور وہ کسی چیز کا محتاج یا نیاز مند نہیں ہے اور اس کا کوئی منبع یا سرچشمہ نہیں ہے (نہ کسی کو اس نے پیدا کیا اور نہ ہی وہ کسی سے پیدا ہوا ہے۔ ﴿لَهُ يَلِدْ وَلَهُ يُولَدْ﴾ ۱۔

## خدا کی وحدانیت

اس دنیا کی ہر وہ حقیقت جس کا ہم ممکنہ طور پر تصور کر سکتے ہیں، ایک محدود حقیقت ہوتی ہے جس کے وجود کا انحصار چند لازمی اسباب اور حالات پر ہوتا ہے۔ اگر وہ حالات اور اسباب موجود نہ ہوں تو وہ حقیقت دنیا میں موجود نہیں ہو سکتی۔ ہر حقیقت کی ایک حد ہوتی ہے جس سے آگے وہ اپنی ہستی کو نہیں

۱۔ سورہ اخلاص، آیت ۳۔ ترجمہ: ”نہ اس سے کوئی پیدا ہوا ہے اور نہ وہ کسی سے پیدا ہوا“۔

بڑھا سکتی۔ صرف خدا کی ذات ہی ہے جس کیلئے کوئی حد فرض نہیں کی جاسکتی، کیونکہ اس کی حقیقت مطلق ہے اور خواہ ہم کسی طرح بھی اس کا تصور کرنے کی کوشش کریں اس کی ذات لامتناہی ہے۔ اس کو کسی سبب اور شرط کے ساتھ مرتبط نہیں کیا جاسکتا اور نہ ہی اس کی ذات کسی علت اور شرط کی محتاج ہے۔

واضح ہے کہ لامتناہی اور لامحدود چیز کیلئے کوئی عدد معین نہیں کیا جاسکتا کیونکہ ہر دوسری چیز جو پہلی چیز کیلئے فرض کے طور پر لائی جائے گی اس پہلی چیز کے علاوہ ہوگی۔ پس نتیجہ یہ ہوگا کہ دونوں چیزیں محدود اور متناہی ہوں گی اور ایک دوسرے کی حدود اور حقیقت کے برابر ہو جائیں گی۔ مثال کے طور پر اگر ایک حجم کو لامحدود و لامتناہی فرض کریں تو اس کے برابر کسی دوسرے حجم کو فرض نہیں کر سکتے اور اگر فرض کریں گے تو دوسرا حجم پہلے حجم کے برابر اور مانند ہو جائے گا۔ پس خدائے تعالیٰ یکتا، یگانہ اور بے مثال ہے اور اس کا کوئی شریک نہیں ہے۔ ط

ط۔ ایک عرب دیہاتی جنگ جمل میں حضرت علیؑ کی خدمت میں حاضر ہوا اور عرض کی: کیا آپؑ کہتے ہیں کہ اللہ ایک ہے؟ اس پر وہاں موجود لوگ اس پر چھٹ پڑے اور اس سے کہا: کیا تمہیں نظر نہیں آتا کہ امیر المومنینؑ جنگ کی گیر و دار میں مصروف ہیں اور تم اس موقع پر یہ سوال پوچھ رہے ہو۔ حضرت علیؑ نے فرمایا: اسے چھوڑ دو! اس لئے کہ اس عربی نے جو پوچھا ہے یہی تو ہم اس جماعت پر واضح کرنا چاہتے ہیں۔ پھر آپؑ نے فرمایا: یہ جو کہا جاتا ہے کہ خدا ایک ہے، اس کے چار معانی ہیں۔ دو اللہ کے حق میں ٹھیک نہیں ہیں اور دو ٹھیک ہیں۔ وہ دو معانی ٹھیک نہیں ہیں ان میں سے ایک یہ ہے کہ اگر کوئی شخص کہے کہ ”خدا ایک ہے“ اور اس کے مد نظر عدد و گنتی ہو، کیونکہ جس کا کوئی دوسرا نہیں ہے وہ عدد میں محدود نہیں ہو سکتا۔ کیا تجھے معلوم نہیں کہ جو لوگ کہتے ہیں: خدا تین (باب، بیٹا، روح) میں سے ایک ہے وہ کافر ہو گئے (عیسائیوں کے نظریہ تثلیث کی طرف اشارہ ہے)۔ اور دوسرا غلط معنی یہ ہے کہ اگر کوئی کہے: فلاں شخص لوگوں میں سے ایک ہے۔ ایک جنس کی نوع ہے (یا اس نوع کا ایک فرد ہے)۔ یہ معنی بھی خدا کے بارے میں درست نہیں ہے، کیونکہ اس میں تشبیہ پائی جاتی ہے اور خدا تعالیٰ ہر قسم کی تشبیہ سے پاک ہے۔ اور وہ دو معانی جو خدا تعالیٰ کے بارے میں صحیح ہیں ان میں سے پہلا یہ ہے کہ کوئی کہے: ”خدا ایک ہے“ اس لحاظ سے تمام چیزوں میں اس کی طرح کا کوئی اور نہیں ہے“ بے شک خدا تعالیٰ کی ذات ایسی ہی ہے۔ اور دوسرا یہ کہ کوئی کہے: ”خدا یکتا ہے“ (یعنی نہ عقلی لحاظ سے نہ واقعی لحاظ اور نہ ہی وہی لحاظ سے کثرت اور تقسیم کے قابل ہے)۔ بے شک اللہ ایسا ہی ہے۔ (بحار الانوار، ج ۳، ص ۲۰۷)

حضرت علیؑ ایک اور مقام پر فرماتے ہیں: اللہ کی معرفت دراصل اسے یکتا جاننا ہے۔ (بحار الانوار، ج ۲، ص ۱۸۶) یعنی جب اللہ تعالیٰ کا وجود ثابت ہو جائے جو کہ لامتناہی اور لامحدود ہے تو خود بخود اس کی وحدانیت بھی ثابت ہو جائے گی، کیونکہ لامتناہی اور لامحدود کیلئے دوسرا تصور نہیں کیا جاسکتا۔



## ذات اور صفات

اگر ایک انسان کا عقلی لحاظ سے تجزیہ کریں تو معلوم ہوگا کہ اس کی ایک ذات ہوتی ہے اور یہ ذات اس کی ذاتی انسانیت یا شخصیت ہی ہے۔ اس کے ساتھ وہ صفات بھی رکھتا ہے جس سے اس کی ذات (شخصیت) کو پہچانا جاتا ہے۔ مثلاً وہ فلاں کا بیٹا ہے اور اس کا باپ فلاں شخص ہے۔ وہ دانا ہے، طاقتور ہے، اس کا قد اونچا ہے، وہ خوبصورت ہے یا ان صفات کے برعکس ہے۔

اگرچہ ان صفات میں سے بعض صفات مثلاً صفت اول اور دوم ہرگز ذات سے جدا نہیں ہیں اور بعض دوسری صفات مثلاً دانائی اور طاقت میں تبدیلی کا امکان موجود ہے، لیکن بہر حال سب کی سب صفات اس کی ذات کے علاوہ ہیں اور ہر صفت میں فرق ہے۔ ذات اور صفت یا تمام صفات میں فرق بہترین ثبوت اور بین دلیل ہے کہ وہ ذات جس کی صفت موجود ہو اور وہ صفت جو ذات کا تعارف کراتی ہو، دونوں محدود اور متناہی ہیں، کیونکہ اگر ذات لامحدود اور لامتناہی ہو تو صفات بھی ویسی ہی ہوں گی اور تمام صفات ایک دوسرے کے برابر ہوں گی اور آخر کار سب کی سب ایک ہو جائیں گی۔ مثال کے طور پر فرض کریں کہ انسان کی ذات عین طاقت ہو اور اسی طرح طاقت، عقلمندی، دانائی بلندی اور خوبصورتی تمام کی تمام صفات اس کی عین ذات ہوں (تو یہ قابل تبدیل نہ ہوں گی مگر ہم دیکھتے ہیں کہ ایسا نہیں ہے، بلکہ انسان کی ذات ایک الگ حقیقت ہے اور اس کی صفات اس سے ہٹ کر ہیں)۔

گزشتہ بیان سے واضح ہو جاتا ہے کہ ذات باری تعالیٰ عزوجل کیلئے صفت کا وہ مفہوم ہرگز نہیں ہے جس کا ہم نے پہلے تجزیہ کیا ہے، کیونکہ خدا کیلئے کوئی صفت ثابت نہیں کی جاسکتی۔ اس لئے کہ صفت حدود کے بغیر نہیں ہوتی اور خدا کی ذات ہر قسم کی حد سے پاک و منزہ ہے (حتیٰ کہ اس چیز سے بھی کہ ”خدا کی ذات ہر قسم کی حد و حدود سے پاک ہے“ کیونکہ یہ بھی ایک طرح کی حد ہے)۔

## خدائی صفات کے معنی

جہان آفرینش (فطرت اور کائنات) میں بے انتہا کمالات پائے جاتے ہیں جو صفات کی شکل میں ظاہر ہوتے ہیں۔ یہ مثبت صفات ہیں جو ہر جگہ ظاہر ہوتی ہیں اور اپنے وجود کو کامل اور مکمل کرتے ہوئے اس کو زیادہ سے زیادہ وجودی اہمیت کے قابل بناتی ہیں جیسا کہ ایک زندہ چیز مثلاً انسان کا مقابلہ ایک

بے جان اور بے روح چیز مثلاً پتھر کے ساتھ کریں تو واضح ہو جاتا ہے۔

اس میں شک نہیں کہ ان تمام کمالات و صفات کو خدائے تعالیٰ نے پیدا کیا ہے اور اسی نے یہ صفات دوسری چیزوں کو دی ہیں۔ اگر خود خدا میں یہ صفات و کمالات موجود نہ ہوتے تو وہ دوسروں کو ہرگز نہ دیتا یا نہیں دے سکتا تھا اور نہ ہی ان کی تکمیل کرتا۔ لہذا عقل سلیم کے مطابق یوں کہنا چاہیے کہ خدا تعالیٰ علم و قدرت رکھتا ہے اور ہر حقیقی کمال اسی کے پاس ہے۔

اس کے علاوہ جیسا کہ پہلے گزر چکا ہے علم اور طاقت کے آثار اور ان کے آثار کے نتیجے میں کائنات کے نظام کی زندگی بھی ظاہر ہے، لیکن اس مطلب کے پیش نظر کہ ذات خداوندی لامحدود اور لامتناہی ہے، یہ کمالات جو اس کیلئے صفات کی شکل و صورت میں ثابت ہوتے ہیں، حقیقت میں عین ذات اور اس طرح ایک دوسرے کے بھی عین ہیں اور وہ فرق جو ذات و صفات یا خود صفات کے درمیان نظر آتا ہے صرف مفہوم کے طور پر ہے لیکن حقیقت میں ایک ناقابل تقسیم یکتائی کے سوا اور کچھ بھی نہیں ہے۔<sup>۱</sup>

اسلام اس غلطی (یعنی صفات کے ذریعے محدودیت کا اثبات یا ان کے انکار کی صورت میں اصل کمال کی نفی) کے سد باب کیلئے اپنے پیروکاروں کے عقیدے اور ایمان کو نفی و اثبات کے درمیان ہی رکھتا ہے اور اس سے متجاوز نہیں ہونے دیتا۔ اور حکم دیتا ہے کہ اس قسم کے عقائد رکھے جائیں۔ یعنی خدا علم رکھتا ہے لیکن اس کا یہ علم دوسروں کے علم کی طرح نہیں ہے۔ وہ طاقت رکھتا ہے لیکن اس کی یہ طاقت انسانوں

۱۔ حضرت امام جعفر صادق (علیہ السلام) کا فرمان ہے: خدا کی ذات اور ہستی ثابت ہے (قابل تغیر یا قابل تقسیم نہیں ہے) اور اس کا علم اس کے عین ذات ہے جب کوئی معلوم چیز نہ تھی، اس کی سماعت بھی عین ذات ہے جبکہ کوئی سنائی دینے والی چیز بھی نہ تھی، اس کی بصارت عین ذات ہے جبکہ دکھائی دی جانی چیز کا وجود تک نہ تھا، اس کی قدرت عین ذات ہے حالانکہ اس سے متعلقہ کسی چیز کا کوئی وجود نہ تھا۔ (بحار الانوار، ج ۲، ص ۱۲۵)۔ واضح رہے کہ اس بارے میں اہل بیت اطہار سے بے شمار احادیث منقول ہیں۔

۲۔ حضرت امام محمد باقر (علیہ السلام)، حضرت امام جعفر صادق (علیہ السلام) اور حضرت امام علی رضا (علیہ السلام) کا ارشاد گرامی ہے: خدا تعالیٰ ایسا نور ہے جس میں کسی قسم کی تاریکی کا کوئی شائبہ نہیں، ایسا علم ہے جس میں ذرہ بھر بھی جہالت نہیں اور ایسی حیات ہے جس میں کسی بھی طرح کی کوئی موت نہیں ہے۔ (بحار الانوار، ج ۲، ص ۱۲۹)

حضرت امام علی رضا (علیہ السلام) کا فرمان ہے: صفات کے بارے میں لوگوں کے تین عقیدے ہیں: ایک گروہ اللہ کیلئے دوسری مخلوقات کی مانند صفات ثابت کرتا ہے۔ دوسرا اللہ سے صفات کی نفی کرتا ہے مگر تیسرا گروہ برحق ہے جو اللہ کیلئے صفات ثابت کرتا ہے مگر تشبیہ کی نفی کرتا ہے۔ (بحار الانوار، ج ۲، ص ۹۴)

کی طاقت کی طرح نہیں ہے۔ وہ سنتا ہے لیکن کانوں کے ذریعے نہیں (اس کے کان نہیں ہیں)۔ وہ دیکھتا ہے لیکن آنکھوں سے نہیں (اس کی آنکھیں نہیں ہیں) اور اسی طرح دوسری صفات۔

## صفات کے معنی میں مزید وضاحت

صفات دو قسم کی ہیں:

۱۔ صفات کمال ۲۔ صفات نقص

صفات کمال جیسا کہ پہلے اشارہ کیا گیا ہے، اثباتی معنی رکھتی ہیں جو اپنے وجود کی زیادہ اہمیت کا باعث بنتی ہیں اور اپنے موصوف کے وجودی اعتبار کو زیادہ کرتی ہیں، جیسا کہ ایک زندہ، جاندار، طاقتور اور عقلمند چیز یا وجود کو ایک مردہ، بے علم، بے طاقت چیز یا وجود کے ساتھ مقابلہ کرنے سے واضح ہو جاتا ہے اور ناقص صفات اس کے برعکس ہیں۔ جب ہم ناقص صفات کے معانی پر غور کرتے ہیں تو معلوم ہوتا ہے کہ معنی کے لحاظ سے یہ صفات منفی ہیں اور ان میں کمال موجود نہیں ہے اور ایسے ہی وجودی اہمیت کے نہ ہونے کی بھی خبر دیتی ہیں۔ مثلاً جہالت، عجز، بے عقلی، بد صورتی، بیماری اور بدی وغیرہ۔

بنابریں گزشتہ موضوع کے مطابق صفات نقص کی نفی، صفات کمال کے موجود ہونے کا پتہ دیتی ہے۔ مثلاً نادانی کی نفی، دراصل دانائی کا اثبات ہے اور ناتوانی کی نفی توانائی کے وجود کا معنی دیتی ہے۔ قرآن کریم ہر صفت کمال کو براہ راست خدائے تعالیٰ کے بارے میں ثابت کرتا ہے اور ہر صفت نقص کی نفی کرتے ہوئے اس کی نفی کو خداوند تعالیٰ کے بارے میں ثابت کرتا ہے۔ ارشاد باری ہے:

﴿وَهُوَ الْعَلِيُّ الْقَدِيرُ﴾

وہ جاننے والا، قدرت والا ہے۔ ط

﴿لَا إِلَهَ إِلَّا هُوَ ۖ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ﴾

اللہ جس کے علاوہ کوئی خدا نہیں ہے زندہ بھی ہے اور اسی سے کل کائنات قائم ہے اسے نہ نیند آتی ہے نہ اونگھ۔ ط



﴿وَأَعْلَمُوا أَنَّكُمْ غَيْرُ مُعْجِزِي اللَّهِ﴾

اور جان لو کہ تم اللہ کو کبھی عاجز نہ کر سکو گے۔ ط

ایک مطلب کو ہرگز فراموش نہیں کرنا چاہیے اور وہ یہ کہ خدا تعالیٰ ایک مطلق حقیقت ہے جس کی کوئی حد نہیں ہے اور اسی طرح ہر صفت کمال بھی جو اس کے بارے میں ثابت ہوتی ہے وہ بھی محدود معنوں میں نہیں ہوتی۔ خدا تعالیٰ، مادی و جسمانی قیود یا مکان و زمان کی قیود میں محدود نہیں ہے اور ہر حادث و غیر دائمی صفت سے منزہ اور پاک ہے کیونکہ ہر وہ صفت جو حادث ہو خدا اس صفت سے پاک ہے اور ہر وہ صفت جو حقیقت میں خدا سے منسوب کی جاتی ہے وہ محدودیت کے معنی سے بالکل دور ہوتی ہے جیسا کہ خداوند عالم فرماتا ہے:

﴿لَيْسَ كَمِثْلِهِ شَيْءٌ﴾

کوئی چیز (بھی) اس جیسی نہیں ہے۔ ط

## صفات فعل

ایک اور لحاظ سے صفات کی دو اقسام ہیں:

۱۔ صفات ذات ۲۔ صفات فعل۔

اس کی وضاحت یوں ہے کہ کبھی ایک صفت خود موصوف کے ساتھ قائم ہوتی ہے، مثلاً زندگی، علم اور طاقت جو ایک زندہ، دانا اور توانا انسان کے ساتھ قائم ہیں اور ہم انسان کو بغیر کسی اور چیز کو مد نظر رکھے ان کے ساتھ متصف فرض کر سکتے ہیں۔ اور کبھی صفت صرف موصوف کی ذات کے ساتھ ہی قائم نہیں ہوتی بلکہ موصوف کو اس صفت کے ساتھ متصف کرنے کیلئے ہمیں بعض دوسری چیزوں کو ثابت کرنے کی ضرورت پیش آتی ہے۔ مثلاً لکھنا، بولنا اور چاہنا وغیرہ، کیونکہ انسان اس وقت تک ادیب نہیں بن سکتا

ط۔ سورہ توبہ، آیت ۲۔

ط۔ حضرت امام جعفر صادق علیہ السلام کا ارشاد گرامی ہے: خدا تعالیٰ زمان و مکان، حرکت و سکون اور نقل و انتقال سے متصف نہیں ہوتا،

بلکہ وہ زمان و مکان کا خالق اور پیدا کرنے والا ہے۔ (بحار الانوار، ج ۲، ص ۹۲)

ط۔ سورہ شوریٰ، آیت ۱۱۔

جب تک دوات، قلم اور کاغذ کو فرض نہ کر لیا جائے اور اسی وقت تقریر کر سکتا ہے جب اس کیلئے سننے والے کو فرض کر لیا جائے اور اس وقت کسی چیز کو چاہتا ہے جب چاہنے والی چیز موجود ہو۔ بنا بریں ان صفات کو ثابت کرنے کیلئے انسان کا فرض ہی کافی نہیں ہے۔

یہاں واضح ہو جاتا ہے کہ خداوند تعالیٰ کی حقیقی صفات (جیسا کہ پہلے ذکر ہوا ہے) جو عین ذات ہیں وہ صرف پہلی قسم کی ہیں، لیکن دوسری قسم کی صفات جن کو ثابت کرنے کیلئے بعض دوسری چیزوں کا سہارا لینا ضروری ہے اور خدا کے سوا ہر چیز مخلوق ہے اور خدا کے سامنے پیدا ہوئی ہیں، لہذا ہر چیز کی خلقت کے ساتھ جو صفت وجود میں آتی ہے اس کو اللہ کی صفت ذات اور اس کے عین ذات نہیں کہا جاسکتا۔

وہ صفات جو خدائے تعالیٰ کیلئے کائنات کی پیدائش کے بعد ثابت اور منسوب ہوتی ہیں، مثلاً خالق، کردگار، زندہ کرنے والا، مارنے والا اور روزی دینے والا وغیرہ عین ذات نہیں ہیں بلکہ ذات کے علاوہ ہیں اور ان کو ”صفت فعل“ کہا جاتا ہے۔

صفت فعل کا مطلب یہ ہے کہ فعل کے ثابت اور عملی ہونے کے بعد، اس کا وجود تحقق پذیر ہوتا ہے۔ یہ محض ذات سے حاصل نہیں ہوتیں۔ مثلاً خالق جو کائنات اور مخلوقات کی پیدائش ثابت ہو جانے کے بعد ماخوذ ہوتی ہے اور یہ معنی صرف مخلوقات کے ساتھ قائم ہے نہ کہ خداوند پاک کی مقدس ذات کے ساتھ کیونکہ اگر ایسا ہو تو ذات میں بھی صفت کے ساتھ ساتھ تبدیلی واقع ہو جائے گی۔

شیعہ، دو صفات یعنی ”ارادہ“ اور ”کلام“ اور ان سے حاصل ہونے والے معانی کو صفت فعل جانتے ہیں،<sup>۱</sup> کیونکہ ارادہ چاہنے کے معنی میں ہے اور کلام کا مطلب ہے ”الفاظ کا انکشاف“ اور علمائے اہل سنت ان صفات کو علم کے معنی میں لیتے ہیں اور ان کو ”صفت ذات“ کہتے ہیں۔

۱۔ حضرت امام جعفر صادق علیہ السلام فرماتے ہیں: خدا تعالیٰ ہمیشہ اپنی ذات میں ”عالم“ تھا، حالانکہ ”معلوم“ موجود نہ تھا اور ”قادر“ تھا، حالانکہ ”مقدور“ موجود نہ تھا۔ راوی کہتا ہے: (مولا!) کیا متکلم بھی تھا؟ فرمایا: کلام حادث ہے، خدا موجود تھا، لیکن کلام موجود نہ تھا، اس کے بعد خدا نے کلام کو خلق فرمایا۔ (بحار الانوار، ج ۲، ص ۱۴)

حضرت امام علی رضا علیہ السلام کا ارشاد ہے: ارادہ لوگوں کے باطنی وجود سے جنم لیتا ہے اور اس کے بعد ”فعل“ صادر ہوتا ہے اور خدا ہی اس کا پیدا کرنے والا ہے اور بس، کیونکہ خدا تعالیٰ ہماری طرح تردید، وہم اور نظر نہیں رکھتا۔ (بحار الانوار، ج ۲، ص ۱۴)

## قضا و قدر

کائنات میں علت اور سبب کا قانون بغیر کسی استثناء کے حکم فرما اور جاری ہے۔ اس قانون کے مطابق اس جہان کا ہر مظہر یا مخلوق اپنی پیدائش میں ایک سبب یا علت کا مرہون منت ہے۔ فرض کریں اگر یہ سبھی اسباب پورے ہو جائیں (جس کو علت تامہ کہتے ہیں) تو مخلوق کی پیدائش (معلول و مفروض) ضروری یا جبری ہو جاتی ہے اور اگر فرض کریں کہ یہ سبب یا ان میں سے بعض اسباب موجود نہ ہوں تو مذکورہ مخلوق کی پیدائش محال ہو جاتی ہے۔

اس نظریہ میں تحقیق اور جستجو کے بعد ہمارے لئے مندرجہ ذیل دو امر واضح ہوتے ہیں:

۱۔ اگر ہم ایک مخلوق (معلول) کو مجموعی علت تامہ اور اسی طرح علت تامہ کے اجزاء کے ساتھ پرکھیں تو علت تامہ کے ساتھ اس کی نسبت (رشتہ) ”نسبت ضرورت“ (جبر) پر ہوگی اور علت تامہ کے تمام اجزاء کو (جن کو علت ناقصہ کہا جاتا ہے) کے ساتھ اس کی نسبت ”نسبت امکان“ کی ہوگی، کیونکہ ہر علت کا ایک جزء، معلول کی نسبت صرف امکانی وجود رکھتا ہے نہ کہ ضرورت وجود (جبری پیدائش)۔

بنابراین یہ کائنات جس کے اجزاء کا ہر مظہر اپنی پیدائش میں اپنی ”علت تامہ“ کے ساتھ لازمی تعلق رکھتا ہے، اس کی پیدائش میں ایک ضرورت کا درما ہے اور یہ ایک قسم کے قطعی اور ضروری حادثہ پر منحصر ہے، لہذا اس کے اجزاء میں ”صفت امکان“ (وہ مظاہر جو اپنی علت تامہ کے علاوہ کسی اور کے ساتھ نسبت اور تعلق رکھتے ہیں) محفوظ رہتی ہے۔

قرآن کریم اپنی تعلیمات میں ضرورت (جبر) کے اس حکم کو قضائے الہی کہتا ہے، کیونکہ یہی جبر اور ضرورت کائنات کے پیدا کرنے اور بنانے والے کی ذات سے سرچشمہ حاصل کرتی ہے۔ اسی وجہ سے حکم اور ”یقینی قضا“ ہے جس میں کسی قسم کی خلاف ورزی یا تبدیلی ممکن نہیں ہے اور یہ بالکل عادلانہ ہے اور اس میں کسی قسم کا امتیاز یا استثناء موجود نہیں ہے۔



اللہ تعالیٰ فرماتا ہے:

﴿أَلَا لَهُ الْخَلْقُ وَالْأَمْرُ ۚ﴾

یاد رکھو اللہ ہی کیلئے ہی خاص ہے خالق ہونا اور حاکم ہونا۔ ۱

اور پھر فرماتا ہے:

﴿وَإِذَا قُضِيَ أَمْرٌ فَإِنَّمَا يَقُولُ لَهُ كُنْ فَيَكُونُ ۝﴾

جب وہ کسی چیز کا فیصلہ کر لیتا ہے تو اس کو کہہ دیتا ہے: ہو جا! پس وہ ہو جاتی ہے۔ ۲

اور پھر فرماتا ہے:

﴿وَاللَّهُ يَخْكُمُ لَا مُعَقِّبَ لِحُكْمِهِ ۚ﴾

اور اللہ ہی حکم دینے والا ہے کوئی اس کے حکم کا ٹالنے والا نہیں ہے۔ ۳

۲۔ علت کا ہر جزء اپنے معلول (نتیجے) کے مناسب اور مطابق ہوتا ہے اور معلول کی پیدائش بھی

علت کے تمام اندازوں کے مطابق ہوتی ہے جو علت تامہ نے اس کیلئے معین کر رکھے ہیں۔

مثلاً وہ وجوہات یا علل جو انسان کیلئے سانس لینے کا باعث ہوتی ہیں وہ مطلق تنفس کو پیدا نہیں کرتے

بلکہ منہ اور ناک کے ارد گرد ہوا کا ایک معین اندازہ، معینہ مکان و زمان اور شکل و صورت میں سانس کی نالی

کے ذریعے پھیپھڑوں کے اندر بھیجتے ہیں اور وہ علل و اسباب جو دیکھنے کی قوت کو انسان کیلئے پیدا کرتے ہیں

(اور انسان بھی انہی کا ایک جزء ہے) قوت دید کو بلا قید و شرط ثابت نہیں کرتے بلکہ اس نظر یا دید کو پیدا

کرتے ہیں جو ان ذرائع کے سبب ایک خاص اندازے کے مطابق معین کی گئی ہے۔ یہ حقیقت، کائنات

کے تمام مظہر اور ان حوادث و واقعات میں بغیر کسی خلاف ورزی کے جاری ہے جو اس کائنات میں

رونما ہوتے ہیں۔

۱۔ سورہ اعراف، آیت ۵۴۔

۲۔ سورہ بقرہ، آیت ۱۱۔

۳۔ سورہ رعد، آیت ۴۱۔

قرآن مجید نے اپنی تعلیمات میں اس حقیقت کو ”قدر“ کہا ہے اور خدا تعالیٰ سے منسوب کیا ہے جو تمام کائنات کا سرچشمہ ہے جیسا کہ ارشاد ہے:

﴿إِنَّا كُلَّ شَيْءٍ خَلَقْنَاهُ بِقَدَرٍ﴾<sup>۳۹</sup>

بلاشبہ ہم نے ہر چیز کو ایک مقدار سے پیدا کیا ہے۔ ط

اور پھر فرماتا ہے:

﴿وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ﴾<sup>۴۰</sup>

اور کوئی شے ایسی نہیں ہے جس کے ہمارے پاس خزانے نہ ہوں اور ہم ہر شے کو

ایک معین مقدار میں ہی نازل کرتے ہیں۔ ط

(مندرجہ بالا بیان کے بعد واضح ہوا کہ) جس طرح ”قضائے الہی“ کے مطابق اس نظام کائنات میں ظاہر ہونے والا ہر حادثہ، واقعہ یا مخلوق ضروری الوجود اور ناقابل اجتناب ہے، اسی طرح ”قدر“ کے مطابق ہر پیدا ہونے والا حادثہ یا مخلوق اپنے اس معینہ اندازے کی ہرگز خلاف ورزی نہیں کرتا جو خدا تعالیٰ نے اس کیلئے معین کر رکھا ہے۔

## انسان اور اختیار

انسان جو بھی کام کرتا ہے وہ اس کائنات کا مظہر ہے اور کائنات کی دیگر تمام مخلوقات کی طرح اس کی پیدائش بھی ایک علت تامہ پر منحصر ہے، لہذا اس امر کے پیش نظر کہ انسان بھی کائنات کا ایک جزء ہے اور دنیا کے تمام دوسرے اجزاء کے ساتھ جسمانی تعلق رکھتا ہے، پس اس کے فعل اور کام میں دوسرے اجزاء کو بے اثر نہیں سمجھا جاسکتا۔ مثلاً انسان جو روٹی کھاتا ہے، اس کام کو کرنے کیلئے جیسا کہ ہاتھ، منہ، علم، طاقت اور ارادے کا ہونا ضروری ہے، اسی طرح روٹی کا وجود اور اس کے دسترس میں ہونا، رکاوٹ کا نہ ہونا اور ایسے ہی دوسرے مکانی اور زمانی شرائط بھی اس عمل کیلئے ضروری ہیں اور اگر ان تمام شرائط میں سے

ط۔ سورہ قمر، آیت ۴۹۔

ط۔ سورہ حجر، آیت ۲۱۔

ایک بھی شرط اور ذریعہ موجود نہ ہو تو فعل یا عمل کا ہونا محال ہو جائے گا اور ان تمام شرائط اور ذرائع (علت تامہ) کی موجودگی کی صورت میں اس فعل اور عمل کا تحقق پذیر ہونا لازمی ہے۔

جیسا کہ پہلے گزر چکا ہے کہ علت تامہ کے تمام اجزاء کی موجودگی میں معلول کے وجود کا حتمی اور ضروری ہو جانا اس بات کے منافی نہیں ہے کہ انسان کی نسبت جو کہ اس علت تامہ کا ایک جز ہے، یہ فعل امکان کی نسبت رکھتا ہو۔

انسان، فعل کا امکان یا اختیار رکھتا ہے اور تمام اجزائے علت کی نسبت فعل کا ضروری ہونا، اس کے بعض اجزاء کی نسبت، جو انسان ہے، فعل کے ضروری ہونے کا باعث نہیں ہوگا۔ انسان کا سادہ اور بے آلائش و پاک ادراک بھی اس نظریے کی تائید کرتا ہے، کیونکہ ہم دیکھتے ہیں کہ انسان اپنی خداداد فطرت اور قابلیت کے ساتھ، کھانے، پینے، آنے، جانے اور صحت، بیماری، بڑائی، چھوٹائی اور بلندی و پستی کے درمیان فرق کو جانتا ہے، اور پہلی قسم جو انسان کے ارادے اور خواہش کے ساتھ براہ راست تعلق رکھتی ہے، انسان کے اختیار میں سمجھی جاتی ہے اور اس کی تعریف یا برائی بھی کی جاسکتی ہے برخلاف دوسری قسم کے کہ اس میں انسان پر کسی قسم کا کوئی فرض عائد نہیں ہوتا۔

اسلام کے آغاز سے ہی اہل سنت مذہب میں انسانی افعال کے بارے میں دو مذاہب یا نظریے مشہور تھے:

ایک یہ کہ انسان کے افعال خدا کی مرضی کے بغیر انجام نہیں پاتے اور ان کی خلاف ورزی ممکن نہیں ہے۔ لہذا انسان اپنے افعال یا اعمال میں مجبور ہے اور انسانی اختیار و ارادے کی کوئی اہمیت نہیں ہے۔ دوسرا نظریہ یہ تھا کہ انسان اپنے افعال اور اعمال میں خود مختار ہے۔ یہ نظریہ رکھنے والے انسانی افعال کو خدا کی ارادے سے متعلق نہ ہوتے ہوئے ”قدر“ کے دائرے سے خارج سمجھتے ہیں۔

دونوں نظریات کے مقابلے میں اہل بیت اطہار علیہم السلام کی تعلیم کے مطابق جو قرآن کی ظاہری تعلیم کے ساتھ پوری مطابقت رکھتی ہے، انسان اپنے افعال میں خود مختار ہے، لیکن آزاد نہیں ہے، بلکہ اللہ تعالیٰ نے اختیار کے ذریعے انسانی فعل کو جاری کیا ہے اور ہماری پچھلی تعبیر کے مطابق اللہ تعالیٰ نے علت تامہ



کے تمام اجزاء کے ذریعے جن میں سے ایک انسان کا ارادہ اور اختیار ہے، فعل کو جاری کیا ہے اور اس کو لازمی قرار دیا ہے جس کے نتیجے میں خدا کی یہ خواہش فعل کو ضروری اور انسان کو اس میں خود مختار بنادیتی ہے یعنی فعل اپنی علت کے تمام اجزاء کی نسبت ضروری ہو جاتا ہے اور اجزاء میں سے ایک کی نسبت، جو انسان ہے، اختیاری اور ممکن ہو جاتا ہے۔

اس بارے میں حضرت امام جعفر صادق علیہ السلام فرماتے ہیں:

لَا جَبْرَ وَلَا تَفْوِیضَ بَلِ الْأَمْرُ بَيْنَ الْأَمْرَيْنِ۔

نہ محض جبر ہے اور نہ ہی محض قدر بلکہ ان دونوں کے درمیان میں ایک امر ہے۔ ط۔

\*\*\*

### حب علیؑ، حب رسولؐ ہے

رسول اکرم صلی اللہ علیہ وسلم نے فرمایا:

أَلَا وَمَنْ أَحَبَّ عَلِيًّا أَحَبَّنِي وَمَنْ أَحَبَّنِي فَقَدْ رَضِيَ اللَّهُ عَنْهُ وَ  
مَنْ رَضِيَ اللَّهُ عَنْهُ كَافَاهُ الْجَنَّةَ.

آگاہ رہو! جس نے علیؑ کو دوست رکھا اس نے مجھے دوست رکھا اور جو مجھے  
دوست رکھے گا اللہ اس سے راضی ہو جائے گا اور جس شخص سے اللہ راضی ہو  
جائے جنت اس کی پاداش ہے۔

(فضائل الشیعہ، شیخ صدوق)

ط۔ نیز آئمہ اطہار علیہم السلام کا یہ بھی فرمانا ہے: خدا تعالیٰ کی رحمت سے بعید ہے کہ وہ انسان کو گناہ پر مجبور کرے اور پھر اس پر اسے سزا دے اور اللہ تعالیٰ اس کہیں طاقتور ہے کہ کسی چیز کا حکم دے اور وہ نہ ہو۔

حضرت امام جعفر صادق علیہ السلام کا فرمان ہے: خدا تعالیٰ کے کرم سے بعید ہے کہ وہ لوگوں پر ایسی ذمہ داری ڈالے جس کے اٹھانے کی ان میں طاقت نہ ہو اور اتنا قدرت والا ہے کہ اس کی مرضی کے بغیر اس کے ملک میں کوئی چیز وجود میں نہیں آتی۔

(بحار الانوار، ج ۳، ص ۱۵)

## اولاد کی تربیت، والدین کا فریضہ

حجۃ الاسلام مولانا غلام حسین عدیل

اسلام کی نگاہ میں والدین کی بہت عظمت اور جلالت ہے۔ خدا و رسولؐ اور آئمہ معصومینؑ کے فرائین والدین کی شان کو اجاگر کرتے ہیں۔ کتنی آیات اور کتنی احادیث میں اس بات کی تاکید کر دی گئی ہے کہ اپنے والدین کے ساتھ حسن سلوک کرنا بہترین عبادت ہے۔ ارشاد پروردگار ہے:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۚ إِنَّمَا يَبْتَلِغَنَّ  
عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أَفٍّ وَلَا تَنْهَرُهُمَا وَقُلْ  
لَهُمَا قَوْلًا كَرِيمًا ۝۱۸ وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ  
ارْحَمْهُمَا كَمَا رَبَّيْنِي صَغِيرًا ۝۱۹﴾

اور آپؐ کے پروردگار کا فیصلہ ہے کہ تم سب اس کے علاوہ کسی کی عبادت نہ کرنا اور ماں باپ کے ساتھ اچھا برتاؤ کرنا اور اگر تمہارے سامنے ان دونوں میں سے کوئی ایک یا دونوں بوڑھے ہو جائیں تو خبردار ان سے اُف بھی نہ کہنا اور انہیں جھڑکنا بھی نہیں اور ان سے ہمیشہ شریفانہ گفتگو کرتے رہنا۔ اور ان کیلئے خاکساری کے ساتھ اپنے کاندھوں کو جھکا دینا اور ان کے حق میں دعا کرتے رہنا کہ پروردگار اُن دونوں پر اسی طرح رحمت نازل فرما جس طرح کہ انہوں نے بچپن میں مجھے پالا ہے۔ ط

اس آیت مجیدہ میں اللہ سبحانہ و تعالیٰ نے اپنی توحید عبادی کے ساتھ والدین کے ساتھ نیکی کو جوڑ دیا اور والدین کے حق میں دُعا کو اپنی ذات کے ساتھ مناجات قرار دیا ہے۔

منصور بن حزام سے حضرت امام جعفر صادق علیہ السلام روایت کرتے ہیں:

أَيُّ الْأَعْمَالِ أَفْضَلُ؟ قَالَ: الصَّلَاةُ لَوْ قُتِلَ بِزُ الْوَالِدَيْنِ وَالْجِهَادُ فِي سَبِيلِ اللَّهِ عَزَّ وَجَلَّ۔

میں نے حضرت امام جعفر صادق علیہ السلام سے دریافت کیا: (مولا!) سب سے افضل عمل کونسا ہے؟ تو آپ نے فرمایا: وقت پر نماز کی ادائیگی، والدین کے ساتھ نیکی اور اللہ عزوجل کے راستے میں جہاد۔<sup>ط</sup>

اب یہاں یہ سوال پیدا ہوتا ہے کہ والدین اس مقام و منزلت پر کیسے پہنچے؟ کیا خداوند متعال نے انہیں بے جا اتنی افضلیت اور بزرگی عنایت کی ہے؟ درحقیقت رب ذوالجلال نے اپنی ربوبیت کے صدقے انہیں وہ مقام عطا کیا ہے کہ وہ اپنی اولاد کی پرورش کرتے ہیں اور انہیں منزل کمال تک پہنچاتے ہیں۔ چنانچہ جس طرح خداوند عالم نے والدین کے حقوق قرار دیئے ہیں اسی طرح اولاد کے بھی حقوق ہیں۔ حضور سرور دو جہاں صلی اللہ علیہ وسلم کا ارشاد ہے:

كَمَا أَنَّ لِوَالِدَيْكَ عَلَيْكَ حَقًّا، كَذَلِكَ لَوَلَدِكَ عَلَيْكَ حَقًّا۔  
جس طرح آپ کے والدین کا آپ پر حق ہے، اسی طرح اولاد کا بھی حق ہے۔<sup>ط</sup>  
پھر ارشاد فرمایا:

أَعِينُوا أَوْلَادَكُمْ عَلَى الْبِرِّ۔  
اپنی اولاد کو نیکی و بھلائی میں مدد کرو۔<sup>ط</sup>

اسی طرح ابن مسعودؓ روایت کرتے ہیں کہ میں نے رسول اکرم صلی اللہ علیہ وسلم کو یہ فرماتے ہوئے سنا:

مَنْ كَانَتْ لَهُ ابْنَةٌ فَأَدَّبَهَا وَ أَحْسَنَ أَدَبَهَا، وَعَلَّمَهَا وَ أَحْسَنَ تَعْلِيمَهَا، وَ أَوْسَعَ

<sup>ط</sup> اکافی، ج ۲، ص ۱۵۸۔

<sup>ط</sup> مجمع الزوائد، ج ۸، ص ۱۳۵۔

<sup>ط</sup> مجمع الزوائد، ج ۸، ص ۱۳۵۔



عَلَيْهَا مِنْ نِعَمِ اللَّهِ الَّتِي أَوْسَعَ عَلَيْهَا، كَانَتْ لَهُ مَنَعَةٌ وَسَيَتَوَّاهِ النَّارُ۔

جسے خدا نے بیٹی دی ہو اور وہ اس کی تعلیم و تربیت میں بھرپور کوشش کرے اور اس کی رفاہ و

بہبود اور آسائش کا انتظام کرے تو وہ بیٹی اسے آتش جہنم سے بچانے کیلئے ڈھال

بن جائے گی۔<sup>ط</sup>

اللہ کے رسول ﷺ نے بیٹیوں کی تعلیم و تربیت کی اہمیت بھی بتادی کہ تعلیم کا حصول فقط بیٹوں کیلئے ہی نہیں بلکہ علم حاصل کرنا بیٹیوں کیلئے بھی یکساں فریضہ ہے اور بچیوں کی تربیت میں خاصی توجہ اس امر کی غماض ہے کہ بیٹی فقط بیٹی ہی نہیں ہوتی بلکہ معاشرہ ساز رکن ہوا کرتی ہے۔ تعلیم و تربیت سے سرشار بیٹی خاندان کی تقدیر کو بدل دیتی ہے۔ دنیا و آخرت میں سعادت کا ذریعہ بنتی ہے۔ وہ معاشرہ کبھی ترقی نہیں کر سکتا جس کی خواتین ناخواندہ اور تعلیم کے گوہر سے آراستہ نہ ہوں۔ معاشرہ کی ترقی کا راز خواتین میں علم و شعور کو اجاگر کرنا ہے۔ اگر کوئی یہ سوچے کہ خواتین کو تعلیم کی ضرورت نہیں اور ان کی ذات فقط چار دیواری تک محدود ہے تو یہ اسلامی سوچ نہیں بلکہ دنیائے فکری کا نتیجہ ہے۔ اسلام نے بیٹیوں کیلئے مساوی تعلیمی حقوق قرار دیئے ہیں۔ والدین چونکہ انسان ساز اور کمال آفرین ہیں اس لئے ان کی جانب سے اولاد کیلئے سب سے بڑی نعمت، اچھی تربیت، خوش اخلاقی، خیر خواہی، آزاد منشی، عدالت، شریعت، ایمان اور تعلیم و تربیت سے سرشار ہونا ہے۔ ایسی اولاد قابل ستائش ہے۔

پیغمبر اسلام ﷺ کا ارشاد ہے:

مَا نَحَلَ وَالِدٌ وَلَدًا مِّنْ نَّحْلِ أَفْضَلَ مِنْ أَدَبٍ حَسَنٍ۔

والد اپنے بیٹے کیلئے جو بہترین چیز عنایت کر سکتا ہے، وہ اچھی تربیت اور ادب ہے۔<sup>ط</sup>

یاد رہے وہ والدین جو اپنے بچوں کی تربیت سے غافل ہیں اور انہیں اپنے قول و فعل کے ذریعے منحرف کر رہے ہیں، وہ اولاد کے حق میں بہت بڑی کوتاہی کر رہے ہیں۔ اس لئے کہ والدین کا کام فقط

<sup>ط</sup> مجمع الزوائد، ج ۸، ص ۱۵۸۔

<sup>ط</sup> مجمع الزوائد، ج ۸، ص ۱۵۹۔

بچے کو وجود میں لانا نہیں بلکہ اس کی تعلیم و تربیت میں بھی پوری توجہ کرنا ہے اور یہ ان کا شرعی اور اخلاقی فریضہ ہے۔ بنا برین اولاد کی تربیت والدین کا اولین فریضہ ہے۔ اس لئے کہ کل یہی بچے مستقبل کے ذمہ دار ہوں گے اور خود والدین قرار پائیں گے۔ یہ جو کچھ آج سیکھیں گے وہ کل اپنی اگلی نسل اور قوم کے حوالے کریں گے۔ اگر اچھی تربیت سے بہرہ مند ہوں گے تو کل صالح، موحد اور پاک معاشرہ تشکیل دیں گے اور اگر تربیت ناقص ہوگی تو کل کا معاشرہ بھی ناقص ہوگا۔ بنا بریں والدین آئندہ نسل اور معاشرہ کی خیر و صلاح کے ذمہ دار ہیں۔ چاہیں تو اصلاح کریں یا پھر اسے تباہی و بربادی کی طرف دھکیل دیں۔

پس معلوم ہوا کہ والدین کی بہت بڑی ذمہ داری ہے۔ اگر وہ اپنی اولاد کی صحیح تعلیم و تربیت کا انتظام کر دیں تو انہوں نے معاشرہ کی بہت بڑی خدمت کی ہے۔ اولاد کی تربیت دراصل معاشرہ کی خدمت ہے اور اس کا بہت بڑا اجر و ثواب ہے۔ اس سے وہ دنیا میں بھی عزت و سرفرازی حاصل کرتے ہیں اور آخرت میں بھی فضل و ثواب الہی سے سرشار ہوتے ہیں۔ اگر خدا نخواستہ والدین غفلت اور سہل انگاری کا شکار ہو جائیں تو نہ فقط بچوں کے حق میں کوتاہی اور جسارت ہوگی بلکہ ایک قوم کے ساتھ بھی خیانت شمار ہوگی اور اس کے متعلق کل ان سے پوچھا جائے گا۔ پیغمبر اسلام ﷺ کا ارشاد گرامی ہے:

حَقُّ الْوَلَدِ عَلَى الْوَالِدِ أَنْ يُحَسِّنَ اسْمَهُ وَيُحَسِّنَ آدَبَهُ وَيُعَلِّمَهُ الْقُرْآنَ۔

بچے کا باپ پر حق یہ ہے کہ وہ اس کا اچھا نام رکھے، اس کی اچھی تربیت کرے اور

اسے قرآن کی تعلیم دے۔ ط۔

ایک اور حدیث میں آپ ﷺ ارشاد فرماتے ہیں:

مِنْ حَقِّ الْوَلَدِ عَلَى الْوَالِدِ ثَلَاثَةٌ: يُحَسِّنُ اسْمَهُ وَيُعَلِّمُهُ الْكِتَابَةَ وَيُزَوِّجُهُ

إِذَا بَلَغَ۔

والد پر اولاد کے تین حق ہیں: اچھا نام رکھے، ان کو لکھنا سکھائے اور جب وہ بالغ

ہو جائیں تو ان کی شادی کرے۔ ط

## اچھے نام کی انسان کی شخصیت میں تاثیر

انسان کی شخصیت میں شکوفائی کا ایک اہم راز اچھا نام ہے۔ اس لئے تاکید کی گئی کہ اپنے بچے کا اچھا نام انتخاب کریں، کیونکہ اس سے اظہارِ محبت بھی ہوتی ہے اور جس کے نام پر نام نگزاری کی ہے اس سے بھی جذبہ محبت اور وابستگی بڑھ جاتی ہے۔ روایت میں ملتا ہے کہ ایک شخص حضرت امام جعفر صادق علیہ السلام کی خدمت میں حاضر ہوا اور عرض کی:

جَعَلْتُ فِدَاكَ اِنَّا نُسَيِّ بِاَسْمَائِكُمْ وَاَسْمَاءِ اَبَائِكُمْ فَيَنْفَعُنَا ذٰلِكَ؟ فَقَالَ:

اِنِّى وَاللّٰهُ! وَهَلِ الَّذِيْنَ اِلَّا الْحُبُّ؟ قَالَ اللّٰهُ: ﴿قُلْ اِنْ كُنْتُمْ تُحِبُّوْنَ اللّٰهَ

فَاتَّبِعُوْنِىْ يُحِبِّبْكُمْ اللّٰهُ وَيَغْفِرْ لَكُمْ ذُنُوبَكُمْ ۗ وَاللّٰهُ غَفُوْرٌ رَّحِيْمٌ﴾ ۵۔

فرزندِ رسول! ہماری جانیں آپ پر قربان! ہم اپنے بچوں کے نام آپ اور آپ کے آباء

طاہرین کے اسمائے گرامی پر رکھتے ہیں، کیا یہ کام ہمارے لئے فائدہ مند ہے؟ آپ نے

فرمایا: قسم بخدا! ایسے ہی ہے! اور کیا دینِ محبت کے سوا بھی کچھ ہے۔ پھر یہ آیه مجیدہ

تلاوت فرمائی جس میں ارشاد ہے: ”حبیب! ان سے کہہ دیجئے: اگر تم خدا سے محبت

کرتے ہو تو میری پیروی کرو، خدا تم سے محبت کرے گا اور تمہارے سب گناہوں کو

معاف کر دے گا اور اللہ غفور و رحیم ہے۔“ ۵۔

یاد رہے بچوں کے اچھے نام رکھنے سے انسان کی تہذیب و ثقافت کا بھی پتہ چلتا ہے اور اس کی معاشرتی و خاندانی زندگی کی بھی خبر ہوتی ہے۔ نام نگزاری ایک فیشن نہیں بلکہ ایک نظریاتی زندگی کی دلیل ہے۔

ط بحار الانوار، ج ۱۷، ص ۸۰۔

۵ سورہ آل عمران، آیت ۳۱۔

۵ بحار الانوار، ج ۲، ص ۹۵۔



حضرت امام علی رضا علیہ السلام سے پوچھا گیا کہ بدو اور خانہ بدوش لوگ اپنے بچوں کے نام درندوں (کتوں اور بلیوں) کے ناموں پر کیوں رکھتے ہیں (جس طرح: کلب، نمر، فہد وغیرہ) تو امام علیہ السلام نے ارشاد فرمایا:

كَانَتْ الْعَرَبُ أَصْحَابَ حَزَبٍ وَكَانَتْ تُهَوِّلُ عَلَى الْعَدُوِّ بِأَسْمَاءِ أَوْلَادِهِمْ وَ  
يُسَمُّونَ عِبِيدَهُمْ فَرَجًا وَ مُبَارَكًا وَ مَيْمُونًا وَ أَشْبَاهَ ذَلِكَ يَتَّبِعُونَ بِهَا -  
چونکہ اہل عرب، جھگڑالو اور جنگجو تھے، اس لئے اپنے بچوں کے ایسے نام رکھ کر  
دشمن کو دہشت میں مبتلا کرتے تھے اور وہ اپنے غلاموں کے نام: فرج، مبارک،  
میمون وغیرہ رکھتے تھے تاکہ وہ ان ناموں سے تبرک حاصل کریں۔ ط

علاوہ ازیں نام کی تاثیر نہ فقط انسان کی اپنی شخصیت میں تعمیر زندگی کرتی ہے بلکہ سننے والے پر بھی اثر  
چھوڑتی ہے۔ مثلاً اگر کسی کا نام یزید و شمر ہو تو اس سے احساس نفرت پیدا ہوتا ہے، حالانکہ یہ اس شخص کا نام  
ہے مگر نام گزاری کی کتنی تاثیر ہے۔ اسی طرح جب کسی کا نام حسن و حسین ہو تو انسان ان ناموں سے کتنا  
مانوس ہوتا ہے۔ حضرت امام محمد باقر علیہ السلام فرماتے ہیں:

أَصْدَقُ الْأَسْمَاءِ مَا سَبَقَ بِالْعُبُودِيَّةِ وَ خَيْرُهَا أَسْمَاءُ الْأَنْبِيَاءِ صَلَوَاتُ اللَّهِ  
عَلَيْهِمْ أَجْمَعِينَ -

سب سے سچے نام وہ ہیں جن سے اللہ کی عبودیت کا پتہ چلتا ہے اور ان میں سے  
بہترین نام انبیاء علیہم السلام کے ہیں۔ ط

ناموں کی تاثیر اور اثر گزاری کی وجہ سے ہی حضور سرور دو جہاں صلی اللہ علیہ وسلم برے ناموں کو اچھے ناموں  
میں بدل دیتے تھے۔ ط

ط وسائل الشیعہ، ج ۵، ص ۱۱۵۔

ط معانی الاخبار، ص ۱۴۶۔

ط گفتار فلسفی، ج ۲، ص ۲۲۸۔

بہر کیف ہمیں مغربی تہذیب کے غیر مفہوم ولایت یعنی ناموں سے ہٹ کر اپنی دینی و اسلامی ثقافت کو ملحوظ رکھتے ہوئے اپنے بچوں کے با معنی اور با مفہوم نام رکھنے چاہئیں۔

## اولاد کی اچھی تربیت

واضح رہے کہ تربیت اولاد کا آغاز شکم مادر یا ولادت کے بعد ہی سے نہیں ہوتا ہے بلکہ اس کی ابتدا شریک حیات کے انتخاب سے شروع ہو جاتی ہے۔ اسی لئے روایات میں تاکید کی گئی کہ خاتون کے انتخاب میں جمال و مال کو نہ دیکھا جائے بلکہ سیرت و کردار کو ملحوظ خاطر رکھا جائے۔ اس لئے کہ یہی سیرت و کردار بچے کی نفسیات اور کمال پر اثر انداز ہوتی ہے۔ حضور اکرم ﷺ نے ارشاد فرمایا:

كُلُّ مَوْلُودٍ يُؤَلَّدُ عَلَى الْفِطْرَةِ فَأَبَوَاهُ يُهَوِّدَانِهِ وَيُنَصِّرَانِهِ وَيُمَجْسِنَانِهِ۔

ہر مولود فطرت الہیہ (توحید الہی) پر پیدا ہوتا ہے اور یہ والدین ہیں جو اسے

یہودی، نصرانی اور مجوسی بناتے ہیں۔<sup>ط</sup>

انسان فطرت توحید، یکتا پرستی اور حق جوئی پر خلق ہوتا ہے اور یہ والدین کا فریضہ ہے کہ وہ اپنی اولاد کو اسی توحید پر قائم رکھیں اور ان کی فطرت الہیہ میں شکوفائی اور نکھار پیدا کریں اور انہیں جہل و نادانی سے بچائیں۔ حضرت امام زین العابدین علیہ السلام تربیت اولاد سے متعلق والدین کی ذمہ داریوں سے متعلق یوں ارشاد فرماتے ہیں:

وَأَمَّا حَقُّ وَلَدِكَ فَإِنْ تَعَلَّمَ أَنَّهُ مِنْكَ وَمُضَافٌ إِلَيْكَ فِي عَاجِلِ الدُّنْيَا

بِخَيْرِهِ وَشَرِّهِ وَأَنَّكَ مَسْئُولٌ عَمَّا وَلَيْتَهُ بِهِ مِنْ حُسْنِ الْأَدَبِ وَالذَّلَالَةِ عَلَى

رَبِّهِ عَزَّ وَجَلَّ وَالْمُعُونَةِ لَهُ عَلَى طَاعَتِهِ فَأَعْمَلْ فِي أَمْرِهِ عَمَلٌ مَنْ يَعْلَمُ أَنَّهُ

مُثَابٌّ عَلَى الْإِحْسَانِ إِلَيْهِ مُعَاقَبٌ عَلَى الْإِسَاءَةِ إِلَيْهِ. فَأَعْمَلْ فِي أَمْرِهِ عَمَلٌ

الْمُتَزَيِّنُ بِحُسْنِ أَثَرِهِ عَلَيْهِ فِي عَاجِلِ الدُّنْيَا الْمُعْذِرُ إِلَى رَبِّهِ فِيمَا بَيْنَكَ وَ

بَيِّنَةُ بِحُسْنِ الْقِيَامِ عَلَيْهِ وَالْأَخْذِ لَهُ مِنْهُ وَلَا قُوَّةَ إِلَّا بِاللَّهِ۔

تم پر بیٹے کا حق یہ ہے کہ جان لو وہ تمہارے ہی وجود کا حصہ ہے اور اس دنیا میں خیر و شر کے حوالے سے تم ہی سے منسوب ہے۔ یہ تمہاری ذمہ داری ہے کہ اسے ادب سکھاؤ اور پروردگار کی طرف اس کی راہنمائی کرو اور اطاعت الہیہ میں اسکی مدد کرو۔ اگر تم اس ذمہ داری کو نبھاؤ گے تو اجر و ثواب پاؤ گے اور اگر اس انجام دہی میں کوتاہی کرو گے تو سزا پاؤ گے۔ پس اس کے بارے میں ایسا طرز عمل اختیار کرو جو اس دنیا میں اس پر اچھا اثر ڈالے اور اس دنیا میں تمہیں بارگاہ الہی میں سرخرو کر دے۔ اور قوت و طاقت تو بس خدائے بزرگ و برتر ہی کی طرف سے ہے۔ ط

امام علیؑ نے بتا دیا کہ والدین کو اپنی اولاد سے متعلق یہ بات نہیں بھولنا چاہیے کہ وہ دنیا و آخرت میں ان کیلئے خیر و شر کا باعث بنتی ہے۔ اس لئے انہیں تعلیم کے ساتھ ساتھ خدا کی طرف متوجہ کرنا چاہیے۔ بچے جتنے بھی پڑھ جائیں اگر دین سے دور ہیں اور اطاعت خداوندی کی طرف مائل نہیں ہیں تو یہ سارا علم دھڑے کا دھرا رہ جائے گا اور اس کا کوئی فائدہ ملنے والا نہیں۔ علاوہ ازیں والدین کو چاہیے کہ وہ اپنی اولاد کے اعمال اور اس کے اثرات سے بھی غافل نہ ہوں۔ اس لئے کہ خیر و خوبی کا ثواب اور برائی کا عذاب ملے گا اور پھر اپنی اولاد کی ترقی و کمال سے متعلق والدین کو بھرپور کوشش کرنی چاہیے، کیونکہ کوتاہی کی صورت میں کوئی عذر قابل قبول نہ ہوگا۔

## قرآن کی تعلیم

والدین کی ذمہ داریوں میں سے ایک یہ ہے کہ وہ اپنی اولاد کو قرآن کی تعلیم سے سرشار کریں۔ انہیں قرآن کی تعلیم، احکام شرعیہ، اخلاق، علوم اہلبیت اور لکھنا پڑھنا سکھائیں۔ خود پڑھائیں یا ان کیلئے اچھے استاد کا انتخاب کریں۔ بچوں کی تعلیم سے متعلق حضور گرامی اسلام صلی اللہ علیہ وسلم ارشاد فرماتے ہیں:



إِنَّ الْمُعَلِّمَ إِذَا قَالَ لِلصَّبِيِّ: بِسْمِ اللَّهِ كَتَبَ اللَّهُ لَهُ وَلِلصَّبِيِّ وَلِوَالِدَيْهِ  
بَرَآءَةً مِنَ النَّارِ۔

جس وقت استاد بچے کو بسم اللہ پڑھاتا ہے، خداوند عالم، اس استاد، بچے اور اس کے  
والدین کیلئے جہنم سے آزادی کا پروانہ لکھ دیتا ہے۔<sup>۱</sup>

پیغمبر اسلام ﷺ کا فرمان ہے:

مَنْ قَبَّلَ وَلَدَهُ كَتَبَ اللَّهُ عَزَّ وَ جَلَّ لَهُ حَسَنَةً وَمَنْ فَرَحَهُ فَرَحَهُ اللَّهُ يَوْمَ  
الْقِيَامَةِ وَمَنْ عَلَّمَهُ الْقُرْآنَ دُعِيَ بِالْأَبَوَيْنِ فَيُكْسِيَانِ حُلَّتَيْنِ يُضَيَّءُ مِنْ  
نُورِهِمَا وَجُودُهُ أَهْلُ الْجَنَّةِ۔

جس نے اپنے فرزند کا بوسہ لیا، اللہ تعالیٰ اسے ایک نیکی عطا کرتا ہے اور جو اسے خوش  
کرتا ہے اللہ تعالیٰ قیامت کے دن اسے خوش کرے گا اور جو شخص اپنے بچے کو قرآن  
کی تعلیم دیتا ہے، قیامت کے دن خداوند متعال اس کے والدین کو نورانی حلتہ سے  
ملبوس کرے گا کہ جس کے نور سے اہل بہشت کے چہرے منور ہو جائیں گے۔<sup>۲</sup>  
اور پھر قرآنی تعلیم اور حلال و حرام سے متعلق معلومات کی اہمیت کے بارے میں اپنے بیٹے کو ارشاد  
فرماتے ہیں:

الْغُلَامُ يَلْعَبُ سَبْعَ سِنِينَ وَيَتَعَلَّمُ الْكِتَابَ سَبْعَ سِنِينَ وَيَتَعَلَّمُ  
الْحَلَالَ وَالْحَرَامَ سَبْعَ سِنِينَ۔

بچے کے ابتدائی سات سال کھیلنے کو دئے گئے ہیں، اگلے سات سال لکھنا (پڑھنا)  
سیکھے اور اس کے بعد کے سات سال اسے حلال و حرام کی تعلیم دے۔<sup>۳</sup>

<sup>۱</sup> مستدرک الوسائل، ج ۱۵، ص ۱۶۶۔

<sup>۲</sup> مستدرک الوسائل، ج ۶، ص ۴۹۔

<sup>۳</sup> الکافی، ج ۶، ص ۴۷۔

ط مستدرک الوسائل، ج ۱۵، ص ۱۹۴۔

حکومت فقط ان کے بدنوں پر نہیں ہوتی۔ وہ دلوں کے دھاروں کو بدلنے والے ہوتے ہیں۔ قوموں کی تعمیر و ترقی میں حصہ دار بنتے ہیں۔ اس وقت اخلاقی زبوں حالی، بے راہ روی، مار دھاڑ، قتل و غارت، بے امنی، دہشت گردی اور انتہا پسندی جیسی امراض اسی امر کا شاخسانہ ہیں۔

تربیت کیوں نہیں؟ اس کی وجہ یہ ہے کہ جیسا مال سپلائی کیا تھا ایسی ہی اس کی پروڈکشن ہوتی ہے۔ دنیا مکافات عمل ہے۔ اس لئے والدین سے التماس ہے کہ وہ اپنے لائق سمجھدار ذہین و فطین بچوں کو علم دین کیلئے بھیجیں اور پھر دیکھیں چند سالوں میں کیا قومی انقلاب پیا ہوتا ہے۔ کس طرح دینی اقدار کا احیاء ہوگا اور کس طرح تہذیب و تمدن میں ترقی ہوگی۔ اس کا راز یہی ہے کہ ہم دینی اقدار کی حفاظت کریں۔

اس وقت عالم اسلام دینی و تہذیبی ضرب کی زد میں ہے۔ چاروں طرف سے طاغوتی حربے جاری ہیں اور اس وقت ہم سرد جنگ میں زندگی گزار رہے ہیں۔ دشمن ہماری آئندہ نسلوں کو تباہ کرنا چاہتا ہے۔ ہماری قیادت کو کمزور اور ہماری عوام کو بزدل و رسوا کرنے کی کوشش کر رہا ہے۔ ہزاروں چینلز سے اسلام کے خلاف پروپیگنڈا ہو رہا ہے اور کہیں اسلام فوبیا، کہیں ایران فوبیا اور کہیں اسلام کو دہشت گردی کے مساوی اور کہیں پر رجعت پسندی اور کہیں پر انتہاء پسند کہہ کر اسلامی حقائق کو دبایا جا رہا ہے۔

ایسے حالات میں ہماری کیا ذمہ داری بنتی ہے؟ ظاہر ہے کہ ہماری اولین ذمہ داری ہے کہ ہم اپنی اولاد کی اپنی دینی و تہذیبی اقدار کے مطابق تربیت کریں۔ انہیں قرآن و اہل بیت علیہ السلام کی تعلیمات سے روشناس کریں۔ انہیں حقیقی اسلام جس میں پیار و محبت، خلوص و اخلاص، امن و امان و وحدت انسانی جیسی صفات سے آشنا کریں اور اپنے رب ذوالجلال پر توکل کرتے ہوئے اپنے مولا و آقا حضرت امام زین العابدین علیہ السلام کی دُعا کا زمزمہ کرتے ہوئے اور اپنے دل و جان کی تسکین قرار دیں:

اَللّٰهُمَّ وَ مَنَّ عَلٰی بَبَقَاءِ وُلْدِیْ وَ بِاَصْلَاحِہُمْ لِیْ وَ بِاَمْتَاعِیْ بِہُمْ۔ اِلٰہِی اَمْدُدْ لِیْ فِیْ اَعْمَارِہُمْ۔ وَ زِدْ لِیْ فِیْ اَجَالِہُمْ۔ وَ رَبِّ لِیْ صَغِیْرَہُمْ۔ وَ قَوِّ لِیْ صَعِیْفَہُمْ۔ وَ اَصِحِّ لِیْ اَبْدَانَہُمْ وَ اَذِیَانَہُمْ وَ اَخْلَاقَہُمْ۔ وَ عَافِہُمْ فِیْ اَنْفُسِہُمْ وَ فِیْ



جَوَارِحِهِمْ وَفِي كُلِّ مَا عُنِيتُ بِهِ مِنْ أَمْرِ هُمْ، وَادْرُؤْ لِي وَعَلَى يَدَيَّ أَرْزَاقَهُمْ.  
وَجَعَلَهُمْ أَبْرَارًا اتَّقِيَاءَ بَصَرَآءَ سَامِعِينَ مُطِيعِينَ لَكَ، وَلَا وِلِيَاءَ لَكَ  
مُحِبِّينَ مُنَاصِحِينَ، وَلَجَمِيعَ أَعْدَائِكَ مُعَانِدِينَ وَ مُبْغِضِينَ، آمِينَ۔

اے میرے اللہ! مجھ پر میری اولاد کی بقا اور ان کے حالات کی اصلاح فرما کر اور ان کی  
بہرہ مندی کا سامان فراہم کر کے مجھے ممنون احسان فرما۔ اے معبود! میرے سہارے  
کیلئے ان کی عمر دراز کر دے اور ان کی زندگیوں کو طولانی فرما۔ ان کے کسبوں کی تربیت،  
کمزوروں کو توانائی عنایت فرما اور ان کے بدن کو صحت عطا فرما۔ ان کے جسمانی، ایمانی  
اور اخلاقی حالات کو درست فرما۔ ان کے نفوس اور اعضاء و جوارح کو عافیت سے ہمکنار  
فرما اور میری خاطر انہیں وافر رزق عطا فرما۔ انہیں نیکو کار، متقی، پرہیزگار، بصیرت رکھنے  
والادل، حق کو سینے والے اطاعت گزار اور اپنے اولیاء کا محب اور خیر خواہ قرار دے۔  
پروردگار! تو انہیں اپنے تمام دشمنوں اور بغض رکھنے والوں سے دور فرما! آمین۔ ع۔

خداوند عالم سے دعا ہے کہ وہ ہمیں اولاد کی صحیح تربیت کرنے کی توفیق عنایت فرمائے اور انہیں  
سایہ قرآن و عترت نصیب فرمائے۔

\*\*\*\*\*

## اعتکاف، خلوت میں انس

حجۃ الاسلام مولانا سید شمشاد حسین رضوی  
(ناروے)

”اعتکاف“ جیسی عظیم عبادت سے بہت سے مومنین و مومنات یا تو آگاہ نہیں یا اگر اس کے بارے میں سنتے ہیں تو یہ کہہ دیا جاتا ہے کہ یہ ہمارے فقہ و فرقہ میں نہیں ہے۔ حالانکہ ”اعتکاف“ جیسی اہم عبادت کیلئے قرآنی فرمان سورہ بقرہ میں موجود ہے۔ ارشاد باری تعالیٰ ہے:

﴿وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا ۖ وَاتَّخِذُوا مِن مَّقَامِ إِبْرَاهِيمَ  
مُصَلًّی ۖ وَعِیْذَنَا إِلَىٰ إِبْرَاهِيمَ ۚ وَاسْمِعِیْلَ أَن طَهَّرَ ابْنَتِنِی لِلطَّائِفِیْنَ  
وَالْعَکِفِیْنَ ۚ وَالرُّكَّعِ السُّجُودِ ۝﴾

اور اس وقت کو یاد کرو جب ہم نے خانہ کعبہ کو ثواب اور امن کی جگہ بنایا اور حکم دے دیا کہ مقام ابراہیمؑ کو مصلیٰ بناؤ اور ابراہیمؑ و اسماعیلؑ سے عہد لیا کہ ہمارے گھر کو طواف اور اعتکاف کرنے والوں اور رکوع و سجدہ کرنے والوں کیلئے پاک و پاکیزہ بنائے رکھو۔ ط

اس آیت مبارکہ سے واضح ہے کہ یہ عبادت نہ صرف شریعت محمدیہ میں بلکہ سابقہ ادیان اور پیغمبروں کے زمانے میں بھی رائج اور قابل عمل تھی۔ اس کی دلیل یہ ہے کہ مسجد الحرام و خانہ کعبہ کو دو عظیم پیغمبروں سے طواف اور اعتکاف کرنے والوں کیلئے پاک کرنے اور پاک رکھنے کا عہد و پیمان لیا گیا۔

اس کے علاوہ اسی سورہ کی ایک اور آیت مجیدہ اعتکاف کی اہمیت اور الہی احکام کی عظمت پر زور دیتی

ہے۔ اگرچہ یہ آیت رمضان المبارک اور اس کی راتوں میں خواتین سے علیحدگی پر زور دے رہی ہے، مگر اس سے اعتکاف کی اہمیت کو صاف طور پر سمجھا جاسکتا ہے۔ ارشاد رب العزت ہے:

﴿وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسْجِدِ﴾<sup>ط</sup>

اور (خبردار!) جب تم مسجد میں اعتکاف میں بیٹھے ہو تو اپنی عورتوں سے نزدیکی مت کرنا۔<sup>ط</sup>

ان دو آیات کے علاوہ سات دیگر آیات جن میں مادہ ”عکف“ سے اگرچہ فقہی اصطلاح اور معنی کے اعتبار سے اعتکاف تو مراد نہیں ہے مگر ان کے معانی ”اقامت“ (یعنی کسی خاص جگہ ٹھہرنا) کے لحاظ سے اعتکاف سے بہت ہی قریبی معنی پر دلالت کرتے ہیں۔<sup>ط</sup>

### اعتکاف کا لغوی و اصطلاحی مفہوم

”اعتکاف“ عربی میں مادہ ”عکف“ سے ہے۔ لغوی اعتبار سے مختلف معنوں میں استعمال ہوا ہے لیکن اگر غور سے دیکھا جائے تو سب کے تقریباً ایک ہی معنی ہوتے ہیں۔

اصطلاحی لحاظ سے سب کی تعبیر اس طرح ہے:

الف: کسی خاص چیز کی طرف توجہ اور پابندی۔

ب۔ کسی بات کا ایسا قبول کرنا کہ اس سے واپس نہ پلٹے۔

ج۔ کسی چیز کو کہیں مقید اور بند کرنا۔

د۔ کسی بات کا ایسا قبول کرنا اور اس کی پابندی کہ جس میں عظمت کا اظہار ہو۔

ہ۔ کسی خاص جگہ کا اختیار کرنا اور اس میں ٹھہرنا۔

ز۔ کسی خاص جگہ پابندی سے ٹھہر جانا۔

<sup>ط</sup>۔ سورہ بقرہ، آیت ۱۸۷۔

<sup>ط</sup>۔ سورہ اعراف، آیت ۷۳۔ سورہ طہ، آیت ۹۱ و ۹۲۔ سورہ انبیاء، آیت ۵۲۔ سورہ شعراء، آیت ۲۵۔ سورہ فتح، آیت ۲۵۔



”عکوف“ یعنی کسی جگہ ایسا مقیم ہو جانا کہ ٹھہرنے والا اپنے آپ کو محبوس کر لے اور وہاں سے ہرگز نہ نکلے اور جس مقصد سے ٹھہرے اس کی اہمیت اور عظمت بھی ہو۔ یعنی بغیر کسی اہم ہدف کے ٹھہرنا بھی عبث ہوگا۔ اسی لئے ”اعتکاف“ اور دوسرے مقیم ہونے یا ٹھہرنے میں یہ فرق ہے کہ اس عمل میں ایک توجہ اور لگاؤ جس میں عظمت کا بھی خیال پایا جاتا ہے اور دوسرے مقیم ہونے یا ٹھہرنے میں یہ بات نہیں ہوتی۔

تمام انبیاء و مرسلین علیہم السلام اور ہمارے پیغمبر اسلام، خاتم النبیین حضرت محمد مصطفیٰ ﷺ جس وقت سے مبعوث بہ رسالت ہوئے اسی وقت سے ”ایک خدا“ کی عبادت اور پرستش کی دعوت دیتے رہے۔ اس بندگی میں خالق حقیقی سے جہاں ایک توجہ اور لگاؤ مقصد تھا، وہاں اس انسان کی قربت الہی بھی منظور تھی۔ عبد و معبود میں رشتہ قائم رکھنا اور بندے کو اپنے رب سے نزدیک سے نزدیک کر دینا ہی ہدف رسالت تھا۔ چنانچہ انہی مقاصد کی خاطر یہ سارے اعمال و عبادات نبی اکرم کے ذریعہ ہم کو ملے ہیں۔

توریت و انجیل اور دیگر صحف و عہد قدیم کی کتابوں میں ”خلوت نشینی“ اور ”سماج سے دوری و علیحدگی کر کے عبادت کرنے“ کا سلسلہ بھی ملتا ہے۔ عیسائیت میں ”رہبانیت“ اعتکاف جیسی عبادت ملتی ہے جس میں ”خلوت نشینی“ کا پہلو زیادہ ہے اور اسی میں آخرت کی یاد میں عبادت کرنا اور مشکل ترین امراض کا علاج کرنا، یہی عیسائیت میں آداب و مناسک تھے اور ہیں۔ اگرچہ حضرت عیسیٰ علیہ السلام کی یہ تعلیمات ہرگز نہ تھیں، جیسا کہ سورہ حدید کی آیت ۲۷ میں اس کی طرف اشارہ کیا گیا ہے۔ یہ عیسائیوں کا عمل، بادشاہوں کے مظالم سے دور ہونے کیلئے شروع ہوا تھا۔ یہ غاروں اور صحراؤں کی تنہائیوں میں جا کر چھپتے اور عبادت کرتے تھے۔ شروع، شروع میں تو غار کی بات تھی لیکن بعد میں ان کے اپنے معبد میں یہی کچھ سلسلہ چل نکلا۔ ان عیسائیوں میں کچھ تو دین پر باقی رہے اور کچھ کافر ہو گئے۔ چنانچہ ”ترک دنیا“ کسی طرح بھی درست نہ تھا اور نہ ہے۔ چونکہ ہمارے پیغمبر اسلام حضرت محمد مصطفیٰ ﷺ کی شریعت، کامل و مکمل تھی اور تمام سابقہ شریعتوں کی ناسخ ہے، اس لئے آپ کو ایک جامع اور سعادت بخش اعمال کا بہترین سلسلہ عطا ہوا ہے جو دنیا و آخرت کی فلاح و بہبود ہی کیلئے ہے۔

## اعتکاف کی فضیلت

اس کیلئے یہ کہہ دینا کافی ہے کہ اس اہم عمل کا ایک خاص ہدف ہے، اس کا مقصد ترک دنیا اور دنیا سے کنارہ کشی ہرگز نہیں ہے۔ یہ صرف ایک عبادت ہی نہیں بلکہ بہترین عبادتوں کا مجموعہ ہے جس میں کمال و برکات اور فضائل ہیں۔ جیسے تفکر، روزہ، نماز، قرائت قرآن، دُعا، تہجد (نماز شب)، مسجد میں حاضری، نماز باجماعت اور توجہ خاص کے ساتھ ذکر خدا میں مشغول ہونا وغیرہ۔

اس اہم عبادت کی پہلی خصوصیت یہ ہے کہ مسجد کے علاوہ کسی اور جگہ یہ عبادت ہو ہی نہیں سکتی۔ اعتکاف کا مساجد سے مربوط ہونا ہی اس کی عظمت کی دلیل ہے۔ ہمارے فقہاء عام طور پر اس کیلئے جامع مسجد کی شرط لگاتے ہیں۔ دوسری خصوصیت یہ ہے کہ کم از کم تین دن روزہ رکھے بغیر یہ عمل ہو نہیں سکتا اور کم از کم تین دن مسجد میں ٹھہرنا بھی ہوگا۔ اس لئے کہ اعتکاف کی کم سے کم مقدار تین دن ہے اور یہ صرف روزے کی حالت میں ہی واقع ہو سکتی ہے۔ چنانچہ ظاہر ہوا کہ معتکف روزہ دار ہوتا ہے جس کی فضیلت کیلئے یہ حدیث قدسی ہی کافی ہے جس میں ارشاد باری تعالیٰ ہے:

الْصَّوْمُ لِيْ وَ اَنَا اَجْزِيْ بِهٖ۔

روزہ میرے لئے ہے اور میں ہی اس کی جزا دوں گا۔<sup>۱</sup>

روایات سے ظاہر ہوتا ہے کہ اعتکاف کا نتیجہ بخشش ہی بخشش ہے۔ پیغمبر اسلام صلی اللہ علیہ وسلم نے فرمایا:

مَنْ اَعْتَكَفَ اِيْمَانًا وَ اِحْتِسَابًا غُفِرَ لَهٗ مَا تَقَدَّمَ مِنْ ذَنْبِهٖ۔

جس کسی نے ایمان اور اپنا احتساب کر کے اعتکاف کیا، اس کے سارے گناہ بخش

دیئے جائیں گے۔<sup>۲</sup>

مسجد الحرام میں اعتکاف کرنے والوں کیلئے حضرت رسول خدا صلی اللہ علیہ وسلم نے فرمایا:

اِنَّ لِلّٰهِ مِائَةً وَ عَشْرِيْنَ رَحْمَةً عِنْدَ بَيْتِهِ الْحَرَامِ مِنْهَا سِتُّوْنَ لِمَنْ اَعْتَكَفَ

<sup>۱</sup>۔ عدة الداعی، ص ۲۴۰۔

<sup>۲</sup>۔ کنز العمال، ج ۸، ص ۵۳۰، حدیث ۲۴۰۰۔

وَأَرْبَعُونَ لِمُصَلِّينَ وَعِشْرُونَ لِلنَّاطِلِينَ۔

خداوند متعال ایک سو بیس رحمت روزانہ خانہ کعبہ پر نازل کرتا ہے۔ ساٹھ رحمت طواف کرنے والوں کیلئے، چالیس رحمت اعتکاف کرنے والوں کیلئے اور بیس رحمت کعبہ پر نظر ڈالنے والوں کیلئے مخصوص ہوتی ہے۔ ط

یا دوسری حدیث میں فرمایا:

مَنْ اعْتَكَفَ عَشْرًا فِي رَمَضَانَ كَانَ كَحَجَّتَيْنِ وَعُمْرَتَيْنِ۔

جو بھی رمضان المبارک کے آخری دس دنوں میں اعتکاف کرتا ہے، گویا دو حج اور دو عمرے انجام دیتا ہے۔ ط

ایک اور حدیث میں حضرت امام علی رضی اللہ عنہ کا ارشاد گرامی ہے:

مَنْ اعْتَكَفَ عِنْدَ قَبْرِ رَسُولِ اللَّهِ (ص) كَانَ ذَلِكَ أَفْضَلَ لَهُ مِنْ حَجَّةٍ وَعُمْرَةٍ بَعْدَ حَجَّةِ الْإِسْلَامِ۔

رسول اکرم صلی اللہ علیہ وسلم کی قبر کے نزدیک اعتکاف ایک حج اور عمرہ سے افضل ہے سوائے حجة الاسلام (واجب حج) کے۔ ط

## احکام و شرائط اعتکاف

۱۔ رضائے الہی یعنی قربۃ الی اللہ کی نیت۔

۲۔ تین دن روزہ رکھنا یعنی روزہ کے بغیر اعتکاف صحیح نہیں ہوگا۔

۳۔ مسجد سے باہر نہیں نکلنا ہوگا (سوائے کسی شدید ضرورت کی وجہ سے)۔

۴۔ اعتکاف کی حالت میں خوشبو لگانا منع ہے۔

ط تفسیر مجمع البیان، ج ۱، ص ۳۸۵۔

ط کتاب ”اعتکاف“، ص ۳۹، بحوالہ درمنثور، ج ۱، ص ۲۰۲۔ جامع صغیر، ج ۱، ص ۱۷۲۔

ط بحار الانوار، ج ۹۵، ص ۱۵۱۔



## اعتکاف کی برکات

ہر اعتکاف کرنے والا، مسجد میں پروردگار عالم کا مہمان ہوتا ہے اور اس مدت میں خداوند عالم سے ہی راز و نیاز کرتا ہے۔ انسانوں کی مسجد میں یہ حاضری انہیں مادی دنیا سے عبودیت رب اور معنویت کی طرف لے جاتی ہے۔

اگرچہ اعتکاف کے دوران کسی خاص عبادت کا ذکر نہیں ہوا ہے، لیکن ہر شخص، خدا تعالیٰ کی طرف لے جانے والی جو بھی روش اختیار کرے اور اپنے آپ کو قرب الہی سے نزدیک کر دے، وہی اس کیلئے کافی ہے۔

مراجع عظام ادام اللہ ظہم العالی کی طرف سے ایسے موقع پر قرآن مجید کی تلاوت اور اس میں تدبر و تفکر، دعائے توسل اور دیگر دعاؤں کا پڑھنے کی تاکید کی گئی ہے۔ ایسے اوقات میں اسرار کائنات اور اللہ نے جہان کی خلقت میں جو مصلحت رکھی ہے، اس میں غور کرنا کہ: ہم کہاں سے آئے ہیں؟ ہم اب کہاں ہیں اور پھر ہمیں کہاں جانا ہے؟ فکر و تدبر ہی دراصل معتکف کی عبادت ہے!!

## اعتکاف یعنی رب سے ارتباط برقرار کرنے کا سلسلہ

یہ بات بھی مسلمات میں سے ہے کہ اس دور میں بے پناہ مصروفیتوں کی وجہ سے تقریباً ہر شخص کو فرصت ہی نہیں ہے۔ دور حاضر کی جدید ایجادات جیسے موبائل، کمپیوٹر، لپ ٹاپ، آئی پیڈ، انٹرنیٹ، اسکا پ، واٹر، فیس بک، وٹس ایپ اور نہ جانے کتنی چیزوں نے خواہ مخواہ فضول میں لوگوں کو مشغول کر دیا ہے، انہیں اپنے اعمال اور کاموں کے حساب و کتاب کا موقع کہاں؟

جب اعتکاف کرنے والا اپنی مدت اعتکاف میں اپنے موبائل سے تین دن یا جتنے دن اعتکاف کر رہا ہے، الگ رکھ دے اور بالکل اسے ہاتھ نہ لگائے تو کیا ہی بہترین اعتکاف کا سلسلہ ہے ”جو دنیا و مافیہا“ سب سے خود کو بے تعلق کر کے صرف خدا سے رابطہ برقرار کئے ہوئے ہے۔ ان اوقات کو بڑی سادگی سے نہ گزارے بلکہ اس میں اپنی کمزوریوں اور وہ نقاط جو قابل مذمت ہیں، انہیں ضرور لکھے اور اس کے اصلاح کی کوشش کرے۔ اسی کے ساتھ ساتھ جہاں اسلام اور تشیع کی ترقی اور جوانان اہلبیت کیلئے

دُعا کرنا نہ بھولیں کہ یہی وقت استجابت ہوگا۔

## اعتکاف کا فلسفہ اور حکمت

حضرت امیر المومنین امام علیؑ ارشاد فرماتے ہیں:

الْإِنْفِرَادُ رَاحَةُ الْمُتَعَبِّدِينَ۔

تنہائی اور خلوت، عبادت گزاروں کی راحت و آسائش کا سامان ہے۔ ط

ایک اور فرمان میں آپؐ کا ارشاد گرامی ہے:

فِي الْإِنْفِرَادِ لِعِبَادَةِ اللَّهِ كُنُوزُ الْأَزْبَاحِ۔

تنہائی میں عبادت بزرگ ترین اور سعادت مند ترین خزانوں کا جمع کرنا ہے۔ ط

## اعتکاف کے چند اہم فوائد

### ۱۔ تفکر کا موقع:

یہ بہترین موقع ہے کہ جب انسان تفکر سے کام لے۔ حضرت امام علیؑ فرماتے ہیں:

أَفْضَلُ الْعِبَادَةِ الْفِكْرُ۔

غور و فکر، بہترین عبادت ہے۔ ط

حضرت امام جعفر صادقؑ فرماتے ہیں:

لَيْسَ الْعِبَادَةُ كَثْرَةَ الصَّلَاةِ وَالصَّوْمِ. إِنَّمَا الْعِبَادَةُ التَّفَكُّرُ فِي أَمْرِ اللَّهِ عَزَّ وَجَلَّ۔

نماز اور روزہ کی کثرت عبادت نہیں، بلکہ اللہ کے معاملات میں غور و فکر ہی اصل

عبادت ہے۔ ط

ط۔ غرر الحکم، ص ۶۶۱۔

ط۔ غرر الحکم، ص ۶۵۰۔

ط۔ غرر الحکم، ص ۲۹۰۔

ط۔ الکافی، ج ۲، ص ۵۵۔

## ۲۔ مسجد میں حاضری:

مسجد ایک اہم ترین اسلامی مرکز اور مقدس مکان کے طور سے ہر علاقہ و جگہ میں موجود ہے۔ اس لئے کہ مسجد کو بھی ”بیت اللہ“ یعنی اللہ کے گھر کا نام دیا گیا ہے۔ ایسا گھر یا جگہ جہاں صرف خدا کو یاد کیا جائے یا اس کا ذکر ہو تو وہ بھی ”بیت اللہ“ ہی کہلاتا ہے۔ چنانچہ پیغمبر اسلام ﷺ نے ارشاد فرمایا:

يَا أَبَا ذَرٍّ! إِنَّ اللَّهَ تَعَالَى يُعْطِيكَ مَا دُمْتَ جَالِسًا فِي الْمَسْجِدِ بِكُلِّ نَفْسٍ تَنْفَسَتْ فِيهِ دَرَجَةٌ فِي الْجَنَّةِ وَتُصَلِّيَ عَلَيْكَ الْمَلَائِكَةُ وَ يُكْتَبُ لَكَ بِكُلِّ نَفْسٍ تَنْفَسَتْ فِيهِ عَشْرُ حَسَنَاتٍ وَيُمنَعُ عَنْكَ عَشْرُ سَيِّئَاتٍ۔

اے ابو ذر! جب تک تم مسجد میں بیٹھے رہو گے، اللہ تعالیٰ تمہیں ہر سانس کے بدلے جنت کا ایک درجہ عنایت فرمائے گا، اللہ کے ملائکہ تمہارے اوپر درود بھیجتے رہیں گے اور ہر سانس کے بدلے تمہارے (نامہ اعمال میں) دس نیکیاں لکھی جاتی رہیں گی اور دس برائیاں محو کی جاتی رہیں گی۔ ط۔

## ۳۔ ارادہ میں پختگی:

ہر انسان فطری طور پر یہ جانتا ہے اور سمجھتا ہے کہ کسی مقدس اور پاک راہ میں کمال سعادت حاصل کرنے کیلئے قدم اٹھائے تو کتنی مشکلات کا سامنا کرنا پڑتا ہے۔ سب سے پہلے اس کے اپنے اندر کی مخالفتوں کی فوجیں اثر انداز ہوتی ہیں۔ حتیٰ کہ کسی دوسرے اچھے طریقہ سے بھی کمال حاصل کرنے کی تلقین کرتی ہیں۔ بیرونی رہنمائیوں اور مشوروں کے بے پناہ سلسلوں سے بھی فیصلہ کرنا اتنا آسان نہیں ہوتا۔ اس کے باوجود انسان اپنے نفس پر کنٹرول کر لے اور اس پر پوری طرح قابو پالے تو اپنا صحیح ہدف پانے میں مشکل نہیں ہوتی۔ اسی لئے حضرت علی رضی اللہ عنہ نے ارشاد فرمایا:

إِنَّكَ إِنْ مَلَكَتْ نَفْسُكَ قِيَادَكَ أَفْسَدَتْ مَعَادَكَ وَأَوْرَثَتْكَ بَلَاءً لَا يَنْتَهِي  
وَشَقَاءً لَا يَنْقُضِي۔



اگر تم نے اپنی ہدایت کیلئے اپنے نفس کو اختیار دے دیا تو آخرت کو برباد کر دیا اور

اپنے نفس کو بے انتہا بلاؤں اور بد بختیوں کے سپرد کر دیا۔ ط

یعنی نفس کو کنٹرول اور اپنے ہاتھ میں رکھنے سے آخرت سنورتی ہے۔ اعتکاف میں روزہ رکھنا اور

کم از کم تین دن مسجد میں ٹھہرنا مصلحت خدا ہے جس میں انسان کی نیکیوں کی ریاضت و مشقت اور دنیاوی

لذتوں سے دوری ہوتی ہے۔ اس کی وجہ سے انسان کے ارادوں میں پختگی آتی ہے۔


منتظمین مساجد کو چاہیے کہ خواتین کیلئے بھی ایسے پردہ کا اہتمام کریں کہ وہ بھی اعتکاف جیسی اہم

عبادت کر سکیں۔ اس لئے کہ عبادت مردوں اور عورتوں دونوں کیلئے ہے۔ اس سلسلے میں مراجع کے فتاویٰ

سے استفادہ کیا جاسکتا ہے۔

خداوند عالم کی بارگاہ میں دعا ہے کہ ہم لوگوں کو صحیح طور سے معرفت و اخلاص کے ساتھ عبادت رب کی

توفیق عنایت ہو۔ آمین۔



## عدم تحریف قرآن

حجۃ الاسلام مولانا سید فدا حسین بخاری

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَفِظُونَ﴾<sup>ط</sup>

ہم نے قرآن کو نازل کیا ہے اور ہم قطعی طور پر اس کی حفاظت کریں گے۔

قرآن مجید اللہ تبارک تعالیٰ کا کلام مقدس ہے یہ کسی بشر کا کلام نہیں ہے۔ قرآن مجید تقریباً ۲۳ سال کے عرصے میں جبریل امینؑ کے ذریعے حضرت محمد مصطفیٰ ﷺ کے قلب مبارک پر نازل ہوا ہے۔ یہ کلام الہی فصاحت و بلاغت اور معنوی بلندی کے اس درجے پر ہے کہ چودہ صدیاں گزرنے کے باوجود پوری کائنات کے انسانوں اور جنات کو چیلنج کر رہا ہے کہ اگر تم اس جیسا کلام بنا کر لا سکتے ہو تو لے آؤ، مگر تم ہرگز نہیں لا سکو گے۔ ارشاد رب العزت ہے:

﴿قُلْ لِّبَنِیْ اِجْتَمَعَتِ الْاِنْسُ وَالْجِنُّ عَلٰی اَنْ یَّاتُوْا بِمِثْلِ هٰذَا الْقُرْاٰنِ لَا

یَأْتُوْنَ بِمِثْلِهٖ وَلَوْ کَانَ بَعْضُهُمْ لِبَعْضٍ ظَهِیْرًا﴾<sup>ط</sup>

کہہ دیجئے: اگر انسان اور جن سب مل کر اس قرآن کی مثل لانے کی کوشش کریں تو

وہ اس کی مثل لا نہیں سکیں گے، اگرچہ وہ ایک دوسرے کا ہاتھ بٹائیں۔

قرآن مجید جیسا کلام اور اس کی نظیر نہیں لائی جاسکتی۔ یہ قرآن کا کھلا چیلنج ہے۔ اللہ تعالیٰ نے قرآن

<sup>ط</sup>۔ سورہ حجر، آیت ۹۔

<sup>ط</sup>۔ سورہ بنی اسرائیل، آیت ۸۸۔

کی حفاظت کا ذمہ خود اٹھایا ہے۔ ایسا نہیں ہے کہ یہ قرآن کسی یار و مددگار کے بغیر ہے اور کافر لوگ اس کے آفتاب وجود کو کیچڑ سے چھپا دیں گے یا اس کے نور کو پھونکوں سے بجھا دیں گے۔ یہ تو وہ چراغ ہے جسے حق تعالیٰ نے روشن کیا ہے اور یہ وہ آفتاب ہے جو کبھی غروب نہ ہوگا۔ چند افراد جو مکہ میں تھے ان کی بات نہیں، بلکہ دنیا بھر کے جابر، اہل اقتدار، سیاستدان، ظالم، منحرف، اہل فکر اور جنگ آزما جمع ہو جائیں اور اس کے نور کو بجھانا چاہیں تو وہ بھی ایسا نہیں کر سکیں گے، کیونکہ اس کی حفاظت کا ذمہ خداوند عالم نے اپنے اوپر لے رکھا ہے۔

## قرآن کی حفاظت سے مراد کن امور کی حفاظت ہے؟

اس سلسلے میں مفسرین کے مختلف اقوال ہیں:

- ۱۔ بعض نے کہا کہ تحریف و تغیر اور کمی و بیشی سے حفاظت مراد ہے۔
  - ۲۔ بعض نے کہا کہ آخردنیا تک فنا و نابودی سے حفاظت مقصود ہے۔
  - ۳۔ بعض دیگر نے کہا کہ قرآن کے خلاف گمراہ کن منطق کے مقابلے میں حفاظت مراد ہے۔
- مگر یہ تمام آراء اور تفاسیر قابل جمع ہیں۔ ان میں کوئی تضاد نہیں ہے، بلکہ یہ سب ﴿وَأَنذَرْتَهُمْ لَحِظُونَ﴾ کے وسیع مفہوم میں شامل ہے۔

## تحریف کے معنی اور اس کی اقسام

”تحریف“:

کسی چیز کو اس کے اپنے اصلی مقام سے ہٹا کر کسی دوسرے مقام پر رکھنے کو ”تحریف“ کہتے ہیں۔

تحریف لفظی:

قرآن مجید کے کسی لفظ یا حرف کو اپنی جگہ سے ہٹا دینا یا کسی لفظ کا اضافہ کرنا یا کسی لفظ کو کم کر دینا ”تحریف لفظی“ کہلائے گی۔ جب ہم کہتے ہیں کہ قرآن میں کسی قسم کی تحریف نہیں ہوئی تو اس سے مراد ہماری یہی تحریف ہوتی ہے۔ قرآن کریم میں ارشاد ہے:



﴿مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ﴾

یہود میں سے ایسے لوگ بھی ہیں جو الفاظ کو اپنی اصل جگہ سے پھیرتے ہیں اور بدلتے ہیں۔<sup>۱</sup>

### تحریف معنوی:

یہ تحریف ایسی ہوتی ہے کہ لفظ تو اپنی جگہ برقرار ہیں، لفظی تحریف نہیں ہوئی، لیکن لفظوں اور جملوں اور آیتوں کے معنی وہ نہ لئے جائیں جو صاحب کلام کی مراد ہے، بلکہ اپنی مرضی سے کلام کے معنی و مفہوم بیان کئے جائیں اسے ”تحریف معنوی“ کہتے ہیں۔

قرآن کریم میں تحریف معنوی واقع ہونے میں کسی کو اختلاف نہیں ہے۔ اس لئے کہ قرآن کے معنی و مقصود کے خلاف تفسیر کرنے کی کوشش کرنا تحریف ہے اور آپ دیکھتے ہیں کہ اہل بدعت اور فاسد مذاہب کے پیروکار ہمیشہ قرآن کی تعبیر اپنی آراء اور خواہشات کے مطابق کر کے تحریف کے مرتکب ہوتے رہے ہیں۔ اس قسم کی تحریف سے شریعت نے منع فرمایا ہے اور ایسی تحریف کرنے والوں کی مذمت کی گئی ہے۔ رسول کریم ﷺ کی حدیث ہے:

مَنْ فَسَّرَ الْقُرْآنَ بِرَأْيِهِ فَلْيَتَّبِعْهُ مَقْعَدُهُ مِنَ النَّارِ۔

جو کوئی قرآن مجید کی تفسیر اپنی رائے (خیالات) سے کرے گا، وہ اپنی جگہ جہنم

میں بنائے گا۔<sup>۲</sup>

ایک اور حدیث میں ارشاد ہے:

مَنْ فَسَّرَ الْقُرْآنَ بِرَأْيِهِ فَقَدْ افْتَرَى عَلَى اللَّهِ الْكَذِبَ۔

جس شخص نے اپنی ذاتی رائے کے مطابق قرآن کی تفسیر کی، اس نے اللہ پر

<sup>۱</sup> سورہ نساء، آیت ۴۔

<sup>۲</sup> عوالی النہالی، ج ۳، ص ۱۰۴۔

بہتان لگایا۔ ط

واضح رہے کہ تحریف معنوی سے مراد قرآن مجید کے مفہوم کو دیگر گوں کرنا اور اسے پس پشت ڈال دینا ہے۔ اس مقالے میں ہماری بحث اس تحریف کے متعلق نہیں ہے۔

## عدم تحریف قرآن کے دلائل

عدم تحریف قرآن پر بہت سے دلائل موجود ہیں جن میں قرآن مجید کی آیات کے علاوہ اور بھی بہت سے دلائل شامل ہیں:

### ۱۔ حافظان قرآن:

قرآن مجید صدر اسلام کے مسلمانوں کیلئے سب کچھ تھا۔ یہ ان کا آئین، زندگی کا دستور العمل، حکومت کا پروگرام، مقدس آسمانی کتاب اور رمز عبادت، غرض سب کچھ تھا۔

اس سے واضح ہو جاتا ہے کہ اصولی طور پر اسی میں کمی بیشی کا امکان ہی نہیں۔ قرآن ایک ایسی کتاب تھی کہ پہلے دور کے مسلمان ہمیشہ نمازوں میں، مسجدوں میں، گھروں میں، میدان جنگ میں دشمن کا سامنا کرتے ہوئے، اپنے مکتب کی حقانیت پر استدلال کرنے کے لئے اسی سے استفادہ کرتے تھے۔ یہاں تک کہ تاریخ اسلام سے معلوم ہوتا ہے کہ تعلیم قرآن عورتوں کا حق مہر قرار دیا جاتا تھا۔ اصولی طور پر تنہا وہ کتاب جو تمام محافل میں موضوع سخن اور زندگی میں قابل عمل تھی اور ہر بچے کی ابتدائی عمر سے جس سے آشنا کیا جاتا تھا وہ قرآن مجید تھی اور جو کوئی شخص جس سے درس حاصل کرنا چاہتا تھا وہ قرآن مجید تھا۔

جی ہاں قرآن مجید! تو کیا ایسی کیفیت میں کسی شخص کو یہ احتمال ہو سکتا ہے کہ قرآن مجید میں کسی قسم کا تغیر و تبدل ہو گیا ہو۔ خصوصاً جب پیغمبر اکرم ﷺ کے زمانے میں قرآن مجید جمع ہو چکا تھا اور پھر آپ اس کے حفظ کو اہمیت دیتے تھے۔

اصولی طور پر صدر اسلام میں افراد کی شخصیت زیادہ تر اس بات سے پہچانی جاتی تھی کہ انہیں قرآن مجید کی آیات کس حد تک یاد ہیں۔ قرآن کے حافظوں کی تعداد اتنی زیادہ تھی کہ تواریخ میں ہے کہ

حضرت ابوبکرؓ کے زمانے میں ایک جنگ میں چار سو قرآن کے قاری مارے گئے تھے۔ برمعونہ کے واقعہ میں قاریان قرآن کی ایک کثیر جماعت نے شربت شہادت نوش کیا۔ ان سے اور ان جیسے دیگر واقعات سے واضح ہو جاتا ہے کہ حافظ و قاری اور معلمین قرآن اس قدر زیادہ تھے کہ صرف ایک میدان جنگ میں سینکڑوں قاریان قرآن نے شہادت پائی۔ اس سے یہ پتہ چلتا ہے کہ معاشرے میں قرآنی ثقافت رائج تھی۔ اس لئے قرآن میں کسی قسم کی تحریف کرنا ممکن نہیں تھا۔

## ۲۔ کاتبان وحی:

ان تمام امور کے علاوہ کاتبان وحی کا معاملہ بھی غور طلب ہے۔ یہ وہ افراد تھے جو آنحضرتؐ کے حکم اور تاکید سے آپؐ پر نازل شدہ آیات کو لکھ لیتے تھے۔ ان کی تعداد چودہ سے تینتالیس تک بیان کی گئی ہے۔ ابو عبد اللہ زنجانی اپنی کتاب تاریخ القرآن میں لکھتے ہیں:

پیغمبر اسلام ﷺ کے مختلف کاتب جو وحی لکھا کرتے تھے، وہ تینتالیس افراد تھے جن میں زیادہ مشہور خلفائے اربعہ تھے، لیکن اس سلسلے میں پیغمبرؐ کے سب سے بڑھ کر ساتھی زید بن ثابت اور علی ابن ابیطالبؓ تھے۔

## ۳۔ تمام رہبران اسلام نے اسی قرآن کی دعوت دی ہے:

یہ امر قابل توجہ ہے کہ اسلام کے عظیم پیشواؤں کے کلمات کا مطالعہ نشاندہی کرتا ہے کہ وہ ابتدائے اسلام سے، باہم بیک زبان لوگوں کو اسی موجودہ قرآن کی تلاوت مطالعہ اور اس پر عمل کرنے کی دعوت دیتے تھے۔ نہج البلاغہ میں حضرت امام علیؓ کے کلمات اسی دعویٰ کے زندہ گواہ ہیں۔ ایک خطبے میں آپؐ کا ارشاد ہے:

كِتَابُ اللَّهِ بَيْنَ أَظْهُرِكُمْ، نَاطِقٌ لَا يَغْيَا لِسَانَهُ وَبَيِّنٌ لَا تُهْدَمُ أَرْكَانُهُ وَ  
عَزٌّ لَا تُهْزَمُ أَعْوَانُهُ۔

اور کتاب اللہ تمہارے درمیان ایسی ناطق ہے جس کی زبان کبھی گنگ نہیں ہوتی،

یہ ایسا گھر ہے کے ستون کبھی منہدم نہیں ہوتے، یہ ایسا صاحب عز و وقار ہے جس کے انصار کبھی مغلوب نہیں ہوتے۔ ط

ایک اور مقام پر آپ فرماتے ہیں:

وَاعْلَمُوا أَنَّ هَذَا الْقُرْآنَ هُوَ النَّاصِحُ الَّذِي لَا يَغْشَى وَ الْهَادِي الَّذِي لَا يُضِلُّ -- إِنَّ اللَّهَ سُبْحَانَهُ لَمْ يَعْظَ أَحَدًا بِمِثْلِ هَذَا الْقُرْآنِ. فَإِنَّهُ حَبْلُ اللَّهِ الْمَتِينُ وَ سَبَبُهُ الْأَمِينُ۔

جان لو کہ یہ قرآن ایسا ناصح ہے جو اپنی نصیحت میں کبھی خیانت نہیں کرتا اور ایسا ہادی ہے جو کبھی گمراہ نہیں کرتا۔۔۔ خدا نے کسی کو اس قرآن جیسی وعظ و نصیحت نہیں کی، کیونکہ یہ خدا کی محکم رسی اور اس کا قابل اطمینان وسیلہ ہے۔ ط

نہج البلاغہ کے ایک اور خطبے میں حضرت امام علی علیہ السلام فرماتے ہیں:

ثُمَّ أُنْزِلَ عَلَيْهِ الْكِتَابُ نُورًا لَا تُظْلَمُ مَصَابِيحُهُ وَ سِرَاجًا لَا يَخْبُؤُ تَوَقُّدُهُ وَ بَحْرًا لَا يُدْرِكُ قَعْرُهُ وَ مِنْهَا جَاءَ لَا يُضِلُّ نَهْجُهُ وَ شِعَاعًا لَا يُظْلِمُ ضَوْؤُهُ وَ فُرْقَانًا لَا يُخْمدُ بُرْهَانُهُ۔

اس کے بعد خدا تعالیٰ نے اپنے نبی صلی اللہ علیہ وسلم پر ایک کتاب نازل کی، وہ کتاب جو خاموش نہ ہونے والا نور اور جو ایسا پرفروغ چراغ ہے کہ جس میں تاریکی آ ہی نہیں سکتی اور یہ ایسا راستہ ہے جس پر چلنے والے گمراہ نہیں ہو سکتے اور ایسی شعاع ہے جس کی کو کبھی تاریکی نہیں ہو سکتی اور یہ حق کی باطل سے جدائی کا ایسا سبب ہے جس کی برہان خاموش نہیں ہوتی۔ ط

ط نہج البلاغہ، خطبہ نمبر ۱۳۳۔

ط نہج البلاغہ، خطبہ نمبر ۱۷۶۔

ط نہج البلاغہ، خطبہ نمبر ۱۹۸۔



ایسی تعبیرات حضرت علیؑ اور دیگر معصوم پیشوایان دین کے کلمات و ارشادات میں بہت زیادہ ہیں۔ فرض کریں کہ اگر دست تحریف اس آسمانی کتاب کی طرف بڑھا ہوتا تو کیا پھر بھی ممکن تھا کہ اس کی طرف دعوت دی جاتی اور اسے راہ کشا حق کی باطل سے جدائی کا ذریعہ، نہ بجھنے والا نور، خاموش نہ ہونے والا چراغ، خدا کی محکم رسی اور اس کا امین و قابل اطمینان وسیلہ قرار دے کر تعارف کروایا جاتا۔

#### ۴۔ آخری دین اور ختم نبوت کا تقاضا:

اصولی طور پر پیغمبر اسلام ﷺ کی خاتمیت قبول کر لینے کے بعد اور یہ تسلیم کر لینے کے بعد کہ دین اسلام آخری خدائی دین ہے اور قرآن کا پیغام دنیا کے خاتمے تک برقرار رہے گا، کس طرح یہ باور کیا جاسکتا ہے کہ خداوند عالم، اسلام اور پیغمبر خاتم ﷺ کی اس واحد سند کی حفاظت نہیں کرے گا۔ اسلام کے ہزاروں سال تک باقی رہنے، جاودا ہونے اور آخری دنیا تک رہنے کے ساتھ کیا تحریف قرآن کا کوئی مفہوم ہو سکتا ہے؟

#### ۵۔ روایات ثقلین:

روایات ثقلین کہ جو طرق معتبرہ متعدد سے پیغمبر اسلام ﷺ سے نقل ہوئی ہیں، قرآن کی حقانیت اور ہر قسم کے تغیر و تبدل سے محفوظ رہنے پر ایک اور دلیل ہے، کیونکہ ان روایات کے مطابق حضرت رسول اکرم ﷺ فرماتے ہیں:

إِنِّي تَارِكٌ فِيكُمْ الثَّقَلَيْنِ أَحَدُهُمَا كُتُبٌ مِنَ الْآخِرِ: كِتَابُ اللَّهِ حَبْلٌ  
مَنْدُودٌ مِنَ السَّمَاءِ إِلَى الْأَرْضِ وَعِزَّتِي أَهْلُ بَيْتِي وَإِنَّهُمَا لَنْ يَفْتَرِقَا حَتَّى  
يَرِدَا عَلَيَّ الْحَوْضَ۔

میں تمہارے درمیان میں دو گرانقدر چیزیں چھوڑ کر جا رہا ہوں جن میں سے ایک دوسری سے بڑی۔ پہلی اللہ کی کتاب جو ایسی رسی ہے جس کا ایک سرا آسمان کے ساتھ ہے اور دوسرا زمین کے ساتھ، اور دوسری میری عزت اور میرے اہلبیت۔ یاد رکھو! یہ ہرگز ایک

دوسرے سے جدا نہ ہوں یہاں تک کہ حوض کوثر پر مجھ سے نہ آلیں۔ ط

## ۶۔ قرآن مجید کسوٹی ہے:

ان سب پہلوؤں سے قطع نظر قرآن کا تعارف سچی اور جھوٹی روایات و احادیث کو پرکھنے کے معیار کے طور پر کروایا گیا ہے۔ بہت سی روایات کہ جو منابع اسلام میں آئی ہیں ان میں ہے کہ جس حدیث کے سچے یا جھوٹے ہونے کے بارے میں شک کرو اسے قرآن کے سامنے پیش کرو، جو حدیث کے قرآن کے موافق ہے وہ حق اور جو حدیث اس کے مخالف ہے، وہ باطل ہے۔

آئمہ اطہار علیہم السلام سے منقول ہے کہ: جو حدیث قرآن مجید کے مخالف ہو، اسے دیوار پر دے مارو۔ فرض کریں کہ قرآن میں کمی کے لحاظ سے ہی تحریف ہوئی ہوتی تب بھی ہرگز ممکن نہ تھا کہ اس کا تعارف حق و باطل کو پرکھنے کی کسوٹی کے طور پر کروایا جاتا۔

## ۷۔ حکم عقل:

عقل واضح حکم کرتی ہے کہ قرآن میں کسی قسم کا تغیر و تبدیلی نہیں ہوئی، کیونکہ قرآن مجید ایسی کتاب ہے جو اپنے نزول کے ابتداء ہی سے امت اسلامی کی خاص توجہ کا مرکز رہی ہے اور امت اس کے تقدس اور تعظیم اس کے حفظ کرنے میں کوشاں رہی ہے، کیونکہ قرآن مجید مسلمانوں کیلئے اولین منبع و ماخذ تمام دینی و سیاسی اجتماعی امور میں سمجھا جاتا تھا اور قرآن اساس دین اور بنیائے شریعت اسلام ہے، اس لئے امکان نہیں ہے کہ اس میں تحریف ہوئی ہو۔

## ۸۔ قائمہ لطف:

قرآن مجید میں تحریف نہ ہونا لطف الہی کا متقاضی ہے۔ لطف خداوندی یہ ہے کہ بندہ کو اطاعت خداوندی کے نزدیک کرے اور معصیت سے دور رکھے۔ اس معنی میں حکم عقل یہ ہے کہ خداوند پر واجب ہے کہ وہ ایسا کام کرے کہ بندے اس کی اطاعت کریں اور گناہوں سے دوری اختیار کریں۔ اس میں شک نہیں کہ قرآن نبوت پیغمبر اسلام صلی اللہ علیہ وسلم کی اصل اور اعتباری سند ہے۔ دین کی اساس جو کہ

ط یہ حدیث متواتر ہے۔ بطور نمونہ ملاحظہ کریں: مسند احمد بن حنبل، ج ۱ ص ۱۷۰، صحیح مسلم، ج ۲ ص ۳۴۶، حدیث ۲۴۰۸۔

قرآن مجید ہے اس کو اسی حالت میں باقی رہنا چاہیے اور کبھی بھی اس میں بدعت گزاروں کی طرف سے کسی قسم کی لفظی تحریف نہ ہو سکے۔ اس لئے قاعدہ لطف کی رو سے قرآن مجید تحریف سے محفوظ ہے اور یہ قرآن کا اعجاز ہے۔

### ۹۔ آیات قرآن:

قرآن مجید کی اپنی آیات بھی تحریف کو صاف طور پر رد کر رہی ہیں۔  
ارشاد رب العزت ہے:

﴿وَإِنَّهُ لَكِتَابٌ عَزِيزٌ ۝ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۝

تَنْزِيلٌ مِّنْ حَكِيمٍ حَمِيدٍ ۝﴾

یہ معزز کتاب ہے۔ باطل نہ اس کے سامنے سے آسکتا ہے اور نہ پیچھے سے یہ حکمت والے اور لائق ستائش کی نازل کردہ ہے۔ ط

یہ قرآن انسانیت کیلئے ایک دستور حیات اور اسلام کی حقانیت کیلئے ایک معجزہ ہے۔ ممکن نہیں اس معجزے کو کوئی باطل قوت بے اثر بنادے اور اس کی معجزاتی حیثیت کو ختم کر دے۔

اس آیت مجیدہ میں لفظ ”عزیز“ موجود ہے جس کے معنی ہیں شکست ناپذیر اور غیر قابل نفوذ، اور تحریف ایک قسم کی نفوذ پذیری ہے جو کہ ”عزیز“ ہونے کے منافی ہے کہ اس میں تحریف ہو جائے۔ نیز جملہ: ﴿لَا يَأْتِيهِ الْبَاطِلُ﴾ کا مطلب ہے کہ قرآن ہر قسم کی تبدیلی اور تحریف کی خود سے نفی کر رہا ہے۔ اسی طرح جملہ: ﴿مِنْ بَيْنِ يَدَيْهِ وَلَا مِنْ خَلْفِهِ ۝﴾ نے بطور مطلق ہر زمانے میں اور ہر لحاظ سے تحریف کی نفی کر دی ہے۔ اور آیت کا آخری جملے میں فرمایا گیا: ﴿تَنْزِيلٌ مِّنْ حَكِيمٍ حَمِيدٍ ۝﴾: اس پروردگار کی طرف سے نازل ہوا ہے جو حکمت والا اور لائق ستائش ہے۔ یہ جملہ بخوبی اس بات پر دلالت کر رہا ہے کہ قرآن مجید قابل تحریف و تغیر نہیں ہے، کیونکہ خداوند کلیم کی طرف سے نازل ہوا ہے، وہ خداوند عالم جو تمام کمالات کا مالک ہے اور اس کے تمام کام حکیمانہ اور ہر قسم کے نقص و عیب سے پاک ہوتے ہیں۔

بنابریں اگر قرآن تحریف ہو جائے تو خدا کے مقصد کی نفی اور حکمت خداوندی سے ناسازگاری لازم آئے گی، جو کہ محال ہے۔ پس قرآن میں تحریف نہیں ہوئی ہے۔

اسی طرح ایک اور آیت میں ارشاد خداوندی ہے:

﴿لَا تُحَرِّكْ بِهِ لِسَانَكَ لِتَعْجَلَ بِهِ ۚ إِنَّ عَلَيْنَا جَمْعَهُ وَقُرْآنَهُ ۚ﴾

(اے نبی!) آپ وحی کو جلدی (حفظ) کرنے کیلئے اپنی زبان کو حرکت نہ دیں۔

اس کا جمع کرنا اور پڑھوانا یقیناً ہمارے ذمے ہے۔ ط

اس آیت سے بھی عدم تحریف قرآن واضح ہے۔

نیز ارشاد خداوندی ہے:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝﴾

ہم نے قرآن کو نازل کیا ہے اور ہم قطعی طور پر اس کی حفاظت کریں گے۔ ط

یہ آیہ مبارکہ دلالت کرتی ہے کہ اللہ قرآن کا محافظ ہے۔

#### ۱۰۔ اعجاز قرآن:

قرآن مجید معجزہ ہے اور کوئی بھی اس کی ایک آیت جیسی آیت نہیں لاسکا جیسا کہ خود قرآن کریم نے اس کی طرف اشارہ فرمایا ہے۔ اگر قرآن میں تحریف ہو جائے تو آیت یا آیتوں کے معانی بدل جائیں اور یہ بات اعجاز قرآنی کے منافی ہے۔

اسی طرح قرآن مجید جو فصاحت و بلاغت میں معجزہ ہے تحریف کی صورت میں معجزہ نہیں رہے گا۔ اس لئے تحریف قرآن ممکن نہیں ہے۔

#### امامیہ علماء کی قرآن مجید کی عدم تحریف پر تصریحات

یہ مطلب تمام لوگوں کیلئے واضح ہے کہ کسی مذہب کی طرف کسی عقیدے یا کسی بات کو منسوب کرنے

ط۔ سورۃ قیامت، آیت ۱۶-۱۷۔

ط۔ سورۃ حجر، آیت ۹۔



کیلئے اس مذہب کے اکثر جید علماء کی آراء اور ان کے فتاویٰ کو مد نظر رکھنا چاہیے۔ شیعہ علماء و فقہاء یہی نظریہ اور عقیدہ رکھتے ہیں کہ قرآن مجید میں تحریف نہیں ہوئی۔ انہوں نے اپنی کتابوں میں اس بات کی تصریح کی ہے۔ ان میں سے کچھ علماء کے نام اور ان کی کتابوں کا حوالہ دیتے ہیں:

- ۱۔ شیخ صدوق، الاعتقادات، ص ۹۲۔
- ۲۔ شیخ مفید، المسائل السرویہ، ص ۸۳-۸۴۔ اوائل المقالات، ص ۸۰۔
- ۳۔ سید شریف رضی، حقائق التأویل فی مشابہ التزیل، ص ۱۶۸۔
- ۴۔ سید مرتضیٰ، الذخیرہ فی علم الکلام، ص ۳۶۱۔
- ۵۔ شیخ طوسی، التبیان فی تفسیر القرآن، ج ۶، ص ۳۲۰۔
- ۶۔ طبری، مجمع البیان، ج ۶، ص ۵۰۹۔
- ۷۔ ابوالفتاح رازی، روض الجنان وروح الجنان، ج ۱، ص ۳۱۔
- ۸۔ قطب الدین رواندی، الخراج والخراج، ص ۱۰۴۔
- ۹۔ ابن ادریس، المنتخب من تفسیر القرآن، ج ۲، ص ۲۴۶۔
- ۱۰۔ ابن شہر آشوب، مشابہ القرآن، ج ۲، ص ۷۷۔
- ۱۱۔ رضی الدین علی بن طاووس، سعد السعود، ص ۱۴۴۔
- ۱۲۔ ابوالکلام، البلائل والقلائل، ج ۱، ص ۲۴۴۔
- ۱۳۔ سدید الدین حصنی، المنقذ من التقليد، ج ۱، ص ۲۷۷۔
- ۱۴۔ محمد بن حسن شیبانی، نفع البیان، ج ۳، ص ۱۸۴۔
- ۱۵۔ حسن بن یوسف مطہر، اجوبۃ المسائل المہنائیۃ، ص ۱۲۱۔
- ۱۶۔ جمال الدین مقداد سیوری، کنز العرفان، ص ۲-۵۔
- ۱۷۔ زین الدین بیاض عاملی، الصراط المستقیم، ج ۱، ص ۲۶۔
- ۱۸۔ کمال الدین حسین کاشفی، مواہب علیہ، ج ۲، ص ۳۳۶۔

- ۱۹۔ علی بن عبد العالی، رسالۃ فی نفی النقصۃ فی القرآن، ص ۲۲۔
- ۲۰۔ فتح اللہ کاشانی، منہج الصادقین، ج ۵، ص ۱۴۔
- ۲۱۔ مقدس اردبیلی، مجمع الفائدة والبرهان، ج ۲، ص ۲۱۸۔
- ۲۲۔ محمد بن علی نقی شیبانی، مختصر نہج البیان، ص ۲۶۲۔
- ۲۳۔ ابوالحسن حسین بن حسن جرجانی، جلا الادھان، ج ۵، ص ۱۲۸۔
- ۲۴۔ ابوالفیض ناکوری، سواطع الھام، ج ۳، ص ۲۱۴۔
- ۲۵۔ قاضی نور اللہ شوستر، مصائب النواصب بہ نقل از: آلاء الرحمن، ج ۲، ص ۲۵۔
- ۲۶۔ شیخ بہائی، العروة الوثقی، ص ۱۶۔
- ۲۷۔ فاضل تونی، الوافیۃ فی الاصول، ص ۱۴۸۔
- ۲۸۔ فیض کاشانی، تفسیر صافی، ج ۳، ص ۱۰۲۔ الحجۃ البیضاء، ج ۳، ص ۲۶۳۔
- ۲۹۔ محمد بن حسن شریف لاهیجی، تفسیر شریف لاهیجی، ج ۲، ص ۶۵۸۔
- ۳۰۔ شیخ حر عاملی، رسالۃ تواتر القرآن وعدم نقضہ و تحریفہ۔
- ۳۱۔ محمد بن مرتضیٰ کاشانی، تفسیر المعین، ج ۲، ص ۶۵۰۔
- ۳۲۔ محمد رضامتی، کنز الدقائق، ج ۷، ص ۱۰۴۔
- ۳۳۔ شیخ جعفر العطاء، کشف العطاء، ص ۲۲۹۔
- ۳۴۔ سید محسن کاظمی، شرح الوافیۃ بہ نقل از: التحقيق فی نفی التحریف، ص ۲۶۔
- ۳۵۔ سید محسن طباطبائی، مفاتیح الاصول بہ نقل از کتاب قبل۔
- ۳۶۔ شیخ ابراہیم کلباسی، اشارات لا اصول۔
- ۳۷۔ سید حسین کوه کمری، بشری الوصول بہ نقل از کتاب قبل، ص ۲۷۔
- ۳۸۔ موسیٰ تبریزی، اوثق الوسائل، ص ۹۱۔
- ۳۹۔ محمد بن ابی القاسم المشہور معرب تہرانی، کشف الارتیاب فی عدم تحریف الکتاب۔

- ۴۰۔ سید محمد شہرستانی، حفظ الکتاب عن شہبۃ القول بالتحریف۔  
 ۴۱۔ محمد حسن آشتیانی، بحر الفوائد، ص ۹۹۔  
 ۴۲۔ محمد جواد حسینی عالمی، مفتاح الکرامۃ، ج ۲، ص ۳۹۰۔  
 ۴۳۔ شیخ محمد جواد بلاغی نجفی، آلاء الرحمن، ص ۲۶۔  
 ۴۴۔ شیخ محمد حسین کاشف الغطاء، اصل الشیعہ و اصولہا، ص ۱۳۳۔  
 ۴۵۔ سید محسن امین، اعیان الشیعہ، ج ۱، ص ۴۱۔  
 ۴۶۔ شیخ محمد نہاوندی، نفحات الرحمن، ج ۱، ص ۴۱۔  
 ۴۷۔ میر جعفر علوی حسینی، کشف الحقائق، ج ۱، ص ۴۰۔  
 ۴۸۔ سید عبدالحسین شرف الدین، العصول المہمۃ، ص ۱۶۲۔ اجوبہ مسائل جارا اللہ، ص ۲۸۔  
 ۴۹۔ علامہ امینی، الغدیر، ج ۳، ص ۱۰۱۔  
 ۵۰۔ علامہ سید محمد حسین طباطبائی، المیزان فی تفسیر القرآن، ج ۱۲، ص ۱۰۴۔ ۱۳۳۔  
 ۵۱۔ آیت اللہ امام خمینی، تہذیب الاصول، ج ۲، ص ۱۶۵۔ و انوار الہدایہ، ص ۲۶۳۔  
 ۵۲۔ آیت اللہ خوی، البیان فی تفسیر القرآن، ص ۱۹۸۔

## عدم تحریف پر کچھ اور دلائل

علامہ شیخ محسن علی نجفی اپنے ترجمہ اور حاشیہ میں لکھتے ہیں:

تحریف قرآن ناممکن ہے۔ اس لئے کہ اس کی معجزاتی ترکیب اپنے اندر کسی قسم کی تحریف کو قبول نہیں کرتی۔ اس سلسلے میں ہم کچھ دلائل پیش کرتے ہیں۔

### ۱۔ اصول و کلیات:

گزشتہ امتوں پر نازل شدہ کتاب میں تحریف واقع ہونے کے اہم عوامل میں سے ایک یہ تھا کہ آسمانی کتب میں جو دستور حیات دیا گیا تھا وہ حکمرانوں اور مفاد پرستوں کے مفادات کے خلاف ہوتا تھا، لہذا کچھ لوگوں نے ان کی مخالفت کی، کچھ نے ان حقائق کو چھپانے کی کوشش کی اور کچھ نے تحریف

کر ڈالی۔

مگر خاتم الانبیاء ﷺ کے ابدی معجزے ”قرآن“ کو تحریف سے محفوظ رکھنے کا انتظام خود اللہ تعالیٰ نے فرمایا ہے۔ اس مقصد کیلئے اللہ نے قرآن میں صرف اصول و کلیات ہی بیان کئے اور تفسیر و تشریح کا کام سنت پر چھوڑ دیا۔ اس لئے قرآن میں معاصر لوگوں میں سے کسی کا نام (ایک دو کے علاوہ) مذکور نہیں۔ اس میں نہ ہی برگزیدہ ہستیوں کے نام مذکور ہیں اور نہ قابلِ مذمت لوگوں کے نام درج ہیں۔ صرف ابولہب اور اس کی بیوی کی مذمت نام لے کر کی گئی ہے، کیونکہ ابولہب کی کھلی عداوت اور حضورؐ کا رشتہ دار ہونا ایسی باتیں تھیں جن کی وجہ سے اس کا نام صریحاً لیا گیا۔

اللہ تعالیٰ نے قرآن کے اصول و کلیات کی تشریح و توضیح رسول خدا ﷺ کے ذمہ کر دی تھی، اس لئے آیہ تطہیر میں اہلبیتؑ کے نام نہیں لئے گئے، جبکہ سنت رسولؐ نے ایک ایک فرد کا تعارف کرایا۔ آیہ مہلبہ میں بھی ”ابنِ آءِتا“ اور ”نسِ آءِتا“ سے جو لوگ مراد ہیں ان کی وضاحت سنت رسولؐ نے کی۔ نیز سورہ کوثر میں یہ نہیں فرمایا کہ امیہ بن خلف اتر ہے، بلکہ رسول خدا ﷺ نے گستاخان رسولؐ کی نشاندہی فرمائی ہے۔

اگر قرآن میں یہ بتا دیا جاتا کہ ”شجرہ ملعونہ“ سے کون لوگ مراد ہیں تو اس کے مصداق قرآن کے ساتھ کیا کچھ نہ کرتے۔ اسی طرح سورہ حجرات کی آیہ نبا میں فاسق ولید بن عقبہ کا نام بیان نہیں ہوا۔ اسی طرح حجرات کے باہر سے رسول پاک ﷺ کو بیوقوفوں کا پکارنا، ایسے تمام موارد میں قرآن کی مرادو مقصود کا بیان کرنا سنت رسول اللہؐ کی ذمہ داری ہے۔

### تدریجی نزول:

قرآن کو ضیاع اور تحریف سے بچانے کیلئے دوسرا انتظام اس کا تدریجی نزول تھا۔ ایک متوسط حجم کی کتاب ۲۳ سالوں کی مدت میں تدریجاً نازل ہوتی رہی اور کتاب بھی ایسی جس کا انداز کلام دوسرے کلاموں سے مختلف ہے اور جس میں روح اور سماعت دونوں کی تسکین کا سامان ہے۔ ساتھ ساتھ چونکہ ابتدائے بعثت میں اس کو محفوظ رکھنے کیلئے فضانا مساعد تھی اس لئے آیات مختصر، باقافیہ اور مسجع ہیں، مثلاً:



﴿وَالضُّحَىٰ ۝ وَاللَّيْلِ إِذَا سَجَىٰ ۝ مَا وَدَّعَكَ رَبُّكَ وَمَا قَلَىٰ ۝﴾<sup>۱</sup>

﴿الرَّحْمَنُ ۝ عَلَّمَ الْقُرْآنَ ۝ خَلَقَ الْإِنْسَانَ ۝ عَلَّمَهُ الْبَيَانَ ۝﴾<sup>۲</sup>

یہ مختصر اور مقفی آیات حفظ کرنے کیلئے نہایت آسان ہیں۔ اس طرح قرآن کتابت کے ساتھ سینوں میں بھی محفوظ رہا۔ بعد میں مدنی زندگی میں لکھنے پڑھنے کے وسائل فراہم ہوئے تو آیات اور قرآن سورتیں طولانی ہونا شروع ہو گئیں۔ تدریجی نزول کی وجہ سے یہ بھی ممکن ہوا کہ قرآن نہایت آسانی کے ساتھ امت کے حوالے ہو گیا۔ یعنی جس طرح نزول قرآن تدریجی تھا اس کی تعلیم اور امت کی طرف منتقلی بھی تدریجی تھی۔ جس روز نزول کا کام مکمل ہوا اسی روز قرآن کی، امت کی طرف منتقلی بھی مکمل ہوئی۔ چنانچہ جس مرحلے میں امت کی طرف قرآن کی منتقلی مکمل ہوئی اس کو ”عرصہ اخیر“ (آخری دہرائی) کہتے ہیں۔

### تحریف والی روایات کی توجیہ

کچھ احادیث کی کتابوں میں بعض ایسی روایات ملتی ہیں جن سے بظاہر ایسا معلوم ہوتا ہے کہ قرآن میں تحریف ہوئی ہے۔ مگر یہ روایات ایسی ہیں کہ ان کے متعلق علماء کرام نے فرمایا کہ:

اولاً: یہ روایات ایسے افراد اور بعض ایسی کتابوں سے نقل ہوئی ہیں کہ جو مورد اعتبار اور ثقہ نہیں ہیں۔ مثلاً کتاب قرائت احمد بن محمد سیاری (متوفی ۲۸۶ھ)، علمائے رجال نے اسے ضعیف قرار دیا ہے اور اسے بدعتیہ، فاسد المذہب شمار کیا ہے۔ اسی طرح کتاب علی بن احمد کوفی (متوفی ۳۵۳ھ) کے متعلق علماء نے لکھا ہے کہ یہ شخص غالی ہے۔

ثانیاً: بعض روایات جو تحریف کی بات کرتی ہے وہ دراصل تفسیری پہلو بیان کر رہی ہوتی ہیں۔ اس معنی میں کہ روایات میں مفاد کلی یہ ہے کہ آیت کا مصداق اتم واکمل تطبیق ہوا ہے یا آیت کے مصداق سے ایک مصداق کو بیان کیا گیا ہے، لیکن بعض نے گمان کر لیا ہے کہ یہ مصداق بھی آیت کا حصہ تھا اور

<sup>۱</sup> سورہ ضحیٰ، آیت ۱-۳۔

<sup>۲</sup> سورہ رحمن، آیت ۱-۴۔

اسے حذف کر دیا گیا ہے۔

امام خمینیؑ نے ایسی روایات کو تین حصوں میں تقسیم کیا ہے:

الف: ضعیف روایات جن سے استدلال نہیں کیا جاسکتا۔

ب: جعلی و خود ساختہ روایات کہ ان کے جعلی ہونے پر شواہد موجود ہیں۔

ج: صحیح روایات کہ جب ان کا غور مطالعہ کیا جائے تو پتہ چلتا ہے کہ اس تحریف سے ”تحریف لفظی“

نہیں ہے بلکہ ”تحریف معنوی“ مراد ہے۔

### کتاب ”فصل الخطاب“ اور کتاب ”الفرقان“

مکتب امامیہ پر عائد الزام کی ایک دلیل یہ پیش کی جاتی ہے کہ ان کے ایک عالم نے تحریف قرآن کے اثبات میں ایک مستقل کتاب لکھی ہے اور اس کا نام ”فصل الخطاب“ رکھا ہے۔ مگر حقیقت امر یہ ہے:

اولاً: ایسا واقعہ صرف امامیہ کے ہاں پیش نہیں آیا، بلکہ مصر کے ایک جید عالم دین علامہ ابن الخطیب المصری نے ۱۹۴۷ء میں اس قسم کی ایک کتاب تالیف کی جس میں ضعیف اور نادر روایات جمع کر کے تحریف و تبدیلی اور عدم حجت الفاظ پر بے شمار دلائل پیش کئے۔

اس کتاب کے بارے میں جامع الازہر کے کلیہ الشریعہ کے استاد علامہ شیخ محمد دنی کہتے ہیں:

یہ کہنا کہ امامیہ قرآن میں کمی واقع ہونے کے قائل ہیں، معاذ اللہ! درست نہیں ہے بلکہ ان کے ہاں بھی کچھ روایات ایسی ملتی ہیں جیسے ہمارے ہاں ملتی ہیں۔ دونوں فرقوں کے اہل تحقیق اس قسم کی روایات کو مسترد کرتے ہیں۔ چنانچہ شیعہ امامیہ یا زید یہ میں کوئی تحریف کا قائل نہیں ہے، جیسا کہ اہلسنت کے ہاں بھی کوئی ایسا شخص موجود نہیں ہے۔

ایسی روایات کا مشاہدہ کرنے کیلئے جن کو ہم مکمل طور پر مسترد کرتے ہیں، علامہ سیوطی کی کتاب الاتقان کا مطالعہ کریں اور ایک مصری نے تو ۱۹۴۸ء میں ایک کتاب لکھ ڈالی جس کا نام ”الفرقان“ رکھا۔ اس کو اس مؤلف نے غیر معتبر، غیروں کی داخل کردہ اور مردود السند روایات سے پر کیا ہے اور ان روایات

کو اہل سنت کے ہی مصادر و ماخذ سے نقل کیا ہے۔ جامع الازہر نے اس کتاب کی ضبطی کا مطالبہ کیا اور اس کتاب کے فاسد اور باطل ہونے پر دلائل قائم کئے۔ چنانچہ حکومت نے اسے منظور کر لیا اور کتاب ضبط ہو گئی۔ کیا اس کتاب کی بنیاد پر یہ کہا جاسکتا ہے کہ اہل سنت قرآن کی تحریف کے قائل ہیں اور قرآن میں نقص کا عقیدہ رکھتے ہیں؟ صرف ایک روایت کی بنا پر؟ یا فلاں شخص کی تالیف کردہ کتاب کی بنا پر؟ شیعہ امامیہ کا حال بھی کچھ اسی طرح کا ہے۔

ثانیاً: فصل الخطاب میں درج ساری روایات امامیہ کی طرف سے نہیں، بلکہ اس میں غیر امامیہ مصادر سے بھی روایات کثرت سے درج ہیں جنہیں علامہ مرتضیٰ عسکری نے ایک مستقل کتاب میں جدا کر کے واضح کیا ہے۔<sup>ط</sup>

ثالثاً: یہ کتاب ان روایات پر مشتمل ہے جو اصول حدیث کے اعتبار سے بے بنیاد اور مردود ہیں۔ علمائے امامیہ میں سے کوئی ایسا نہیں ہے جو اسے مستند سمجھے۔ شیعہ علماء نے اس کتاب کو ضالہ یعنی گمراہ کن میں شمار کیا ہے اور اس کے رد میں کتابیں لکھی ہیں۔ جیسے علامہ سید محمد حسین شہرستانی نے ”حفظ الکتاب الشریف عن شبہۃ القول بالتحریف“ اور علامہ محقق شیخ محمود تہرانی نے ”کشف الارتیاب فی رد فصل الخطاب“ تحریر کی ہے۔

قارئین محترم! تمام فرق اسلامیہ کا متفقہ عقیدہ ہے کہ قرآن مجید وحیِ سماوی اور اللہ کی آخری کتاب ہے جو رسول کریم ﷺ پر نازل ہوئی ہے اور اس میں کسی قسم کے شک و شبہ کی گنجائش نہیں ہے اور نہ ہی اس میں ذرہ برابر باطل کا شائبہ ہے۔ یہ لاریب کتاب ہے۔ رسول پاک ﷺ نے خود اس کی سورتوں کے نام رکھے، خود نازل شدہ آیات کو ان کی سورتوں میں رکھوایا اور رسول پاک ﷺ کے زمانے میں قرآن جمع ہو گیا تھا۔



## خصائص علوم اہل بیتؑ

قسط: 18

از: آیت اللہ محمد محمدی ری شہری

ترجمہ: علامہ ذیشان حیدر جوادی

۱۔ علوم الہیہ کے خزانہ دار:

[1] رَسُولُ اللَّهِ صَلَّى اللَّهُ عَلَيْهِ وَآلِهِ . قَالَ اللَّهُ تَبَارَكَ وَتَعَالَى فِي صِفَةِ أَهْلِ الْبَيْتِ عَلَيْهِمُ السَّلَامُ : هُمْ خُزَّانِي عَلَى عِلْمِي مِنْ بَعْدِكَ .

حضرت رسول اکرم ﷺ کا ارشاد گرامی ہے: پروردگار نے اہلبیت کے بارے میں فرمایا ہے: یہ سب تمہارے بعد میرے علوم کے خزانہ دار ہیں۔

[2] الْإِمَامُ الْبَاقِرُ عَلَيْهِ السَّلَامُ : وَاللَّهُ ! إِنَّا لَخُزَّانُ اللَّهِ فِي سَمَائِهِ وَآرْضِهِ . لَا عَلَى ذَهَبٍ وَلَا عَلَى فِضَّةٍ إِلَّا عَلَى عِلْمِهِ .

حضرت امام محمد باقر علیہ السلام نے فرمایا: خدا کی قسم! ہم زمین و آسمان میں اللہ کے علم کے خزانہ دار ہیں، نہ کہ سونے اور چاندی کے۔

[3] عَنْهُ عَلَيْهِ السَّلَامُ : نَحْنُ خُزَّانُ عِلْمِ اللَّهِ . وَنَحْنُ تَوَاجِهُهُ وَنَحْيِ اللَّهِ .

حضرت امام محمد باقر علیہ السلام نے فرمایا: ہم علم خدا کے خزانہ دار اور وحی الہی کے ترجمان ہیں۔

[4] عَنْهُ عَلَيْهِ السَّلَامُ : إِنَّ لِلَّهِ تَعَالَى عِلْمًا خَاصًّا . وَعِلْمًا عَامًّا . فَأَمَّا الْعِلْمُ الْخَاصُّ فَالْعِلْمُ

ط الحاکفی، ج ۱، ص ۱۹۳، حدیث ۴۔ بصائر الدرجات، ص ۱۰۵، حدیث ۱۲۔

ط الحاکفی، ج ۱، ص ۱۹۲، حدیث ۲۔

ط الحاکفی، ج ۱، ص ۱۹۲، حدیث ۳۔



الَّذِي لَمْ يُطْلَعْ عَلَيْهِ مَلَائِكَتُهُ الْمُقَرَّبِينَ وَ أَنْبِيَائُهُ الْمُرْسَلِينَ. وَ أَمَّا عِلْمُهُ الْعَامُّ فَإِنَّهُ عِلْمُهُ  
الَّذِي أُطْلِعَ عَلَيْهِ مَلَائِكَتُهُ الْمُقَرَّبِينَ وَ أَنْبِيَائُهُ الْمُرْسَلِينَ. وَ قَدْ وَقَعَ إِلَيْنَا مِنْ رَسُولِ اللَّهِ  
صَلَّى اللَّهُ عَلَيْهِ وَ آلِهِ۔

حضرت امام محمد باقر علیہ السلام نے فرمایا: پروردگار کیلئے ایک علم خاص ہے اور ایک علم عام، علم خاص وہ ہے  
جس کی اطلاع ملائکہ مقربین اور انبیاء مرسلین کو بھی نہیں ہے۔ اور علم عام وہ ہے جسے اس نے ملائکہ اور  
مرسلین کو عنایت فرمادیا ہے اور ہم تک یہ علم رسول اکرم صلی اللہ علیہ وسلم کے ذریعہ پہنچا ہے۔<sup>ط</sup>

[5] اَلْإِمَامُ الصَّادِقُ عَلَيْهِ السَّلَامُ: نَحْنُ وَرِثْنَا النَّبِيِّينَ. وَ عِنْدَنَا عَصَا مُوسَى، وَ إِنَّا لَخُزَّانُ  
اللَّهِ فِي الْأَرْضِ، لَا يَخْزَانِ ذَهَبٌ وَلَا فِضَّةٌ۔

حضرت امام جعفر صادق علیہ السلام کا ارشاد گرامی ہے: ہم انبیاء کے وارث ہیں اور ہمارے پاس حضرت  
موسیٰ کا عصا ہے، ہم زمین میں پروردگار کے خزانہ دار ہیں، لیکن سونے چاندی کے نہیں۔<sup>ط</sup>

[6] عَنْهُ عَلَيْهِ السَّلَامُ: نَحْنُ شَجَرَةُ الْعِلْمِ، وَ نَحْنُ أَهْلُ بَيْتِ النَّبِيِّ، وَ فِي دَارِنَا مَهَبُطُ  
جِبْرِائِيلَ، وَ نَحْنُ خُزَّانُ عِلْمِ اللَّهِ، وَ نَحْنُ مَعَادِنُ وَحْيِ اللَّهِ. مَنْ تَبِعَنَا نَجَا، وَ مَنْ تَخَلَّفَ  
عَنَّا هَلَكَ. حَقًّا عَلَى اللَّهِ عَزَّ وَجَلَّ۔

حضرت امام صادق علیہ السلام نے فرمایا: ہم علم کا درخت ہیں اور نبی کے اہلبیت، ہمارے گھر میں جبریل  
کے نزول کی جگہ ہے اور ہم علم الہی کے خزانہ دار ہیں، ہم وحی خدا کی کان ہیں اور جو ہماری اتباع کرے گا  
وہ نجات پائے گا اور جو ہم سے الگ ہو جائے گا وہ ہلاک ہو جائے گا۔ یہی پروردگار کا عہد ہے۔<sup>ط</sup>

## ۲۔ ظرف علم الہی:

[7] اَلْإِمَامُ زَيْنُ الْعَابِدِينَ عَلَيْهِ السَّلَامُ: نَحْنُ أَبْوَابُ اللَّهِ، وَ نَحْنُ الصِّرَاطُ الْمُسْتَقِيمُ، وَ  
نَحْنُ عَيْنَةُ عِلْمِهِ، وَ نَحْنُ تَرَاجِمَةُ وَحْيِهِ، وَ نَحْنُ أَرْكَانُ تَوْحِيدِهِ، وَ نَحْنُ مَوْضِعُ سِرِّهِ۔

حضرت امام زین العابدین علیہ السلام کا ارشاد گرامی ہے: ہم خدا کے ابواب ہیں اور ہم ہی صراط مستقیم

<sup>ط</sup> توحید صدوق، ص ۱۳۸، حدیث ۱۴۔ بصائر الدرجات، ص ۱۱۱، حدیث ۱۲۔

<sup>ط</sup> تفسیر فرات کو فی، ص ۱۰۷، ص ۱۰۱۔

<sup>ط</sup> امالی شیخ صدوق، ص ۲۵۲، حدیث ۱۵۔ بشارۃ المعطفی، ص ۵۳۔ روضۃ الواعظین، ص ۲۹۹۔

ہیں، ہم ہی اس کے علم کے ظرف ہیں اور ہمیں اس کی وحی کے ترجمان ہیں، ہم ہی توحید کے ارکان ہیں اور ہمیں اس کے اسرار کے مرکز ہیں۔ ط

[8] اَلْاِمَامُ الصَّادِقُ عَلَيْهِ السَّلَامُ: نَحْنُ وَاَلَاؤُا اَمْرِ اللّٰهِ. وَ خَزَنَةُ عِلْمِ اللّٰهِ. وَ عَيْبَةُ وَ خِي اللّٰهِ۔  
حضرت امام جعفر صادق علیہ السلام کا فرمان ہے: ہم امر الہی کے والی، علم الہی کے خزانہ دار اور وحی خدا کے ظرف ہیں۔ ط

[9] عَنْهُ عَلَيْهِ السَّلَامُ: اِنَّ اللّٰهَ تَبَارَكَ وَ تَعَالٰى اِنتَجَبَنَا لِنَفْسِهِ. فَجَعَلَنَا صَفْوَتَهُ مِنْ خَلْقِهِ. وَ اَمَنَّاكَ عَلَى وَحْيِهِ. وَ خَزَانَةَ فِيْ اَرْضِهِ. وَ مَوْضِعَ سِرِّهِ. وَ عَيْبَةَ عَلَيْهِ۔  
حضرت امام جعفر صادق علیہ السلام نے فرمایا: پروردگار نے ہمیں اپنے لئے منتخب کیا ہے اور تمام مخلوقات میں منتخب قرار دیا ہے، ہمیں وحی کا امین اور زمین میں اپنا خزانہ بنایا ہے، ہم ہی اس کے اسرار کا گھر اور اس کے علم کے ظرف ہیں۔ ط

[10] وَ هَبْ بَنُ مُنَبِّهِ . فِيْ ذِكْرِ مَا اُوْحِيَ اِلٰى مُوْسٰى عَلَيْهِ السَّلَامُ .: تَمَسَّكَ بِذِكْرِهِمْ  
[مُحَمَّدٌ صَلَّى اللّٰهُ عَلَيْهِ وَ اٰلِهٖ وَ الْاَوْصِيَاءُ مِنْ بَعْدِهِ] فَانْتَهُمُ خَزَنَةُ عَلِيٍّ. وَ عَيْبَةُ حَكْمَتِيْ. وَ  
مَعْدِنُ نُورِيْ۔

وہب بن منبہ راوی ہے کہ پروردگار عالم نے جناب موسیٰ علیہ السلام کو وحی نازل کرتے ہوئے فرمایا:  
(اے موسیٰ!) محمد صلی اللہ علیہ وسلم اور ان کے اوصیاء کے ذکر سے متمسک رہو، کیونکہ یہ سب میرے علم کے  
خزانہ دار، میرے حکمت کے ظرف اور میرے نور کی کان ہیں۔ ط

[11] فَاطِمَةُ الصُّغْرٰى عَلَيْهَا السَّلَامُ . لِاَهْلِ الْكُوفَةِ بَعْدَ وَقْعَةِ كَرْبَلَاءَ وَ مَا جَرٰى عَلَى اَهْلِ  
الْبَيْتِ .: اَمَّا بَعْدُ. يٰ اَهْلَ الْكُوفَةِ. يٰ اَهْلَ الْمَكْرِ وَ الْغَدْرِ وَ الْخِيْلَاءِ. اِنَّا اَهْلُ بَيْتِ ابْنِ تَلَاتْنَا  
اللّٰهُ بِكُمْ. وَ ابْتَلَاكُمْ بِنَا. فَجَعَلَ بَلَاءَنَا حَسَنًا. وَ جَعَلَ عِلْمُهُ عِنْدَنَا وَ فَهْمُهُ لَدَيْنَا. فَنَحْنُ

ط معانی الاخبار، ص ۳۵، حدیث ۵۔ نتائج المودة، ج ۳، ص ۳۵۹، حدیث ۱۔

ط الکافی، ج ۱، ص ۱۹۲، حدیث ۱۔ بصائر الدرجات، ص ۶۱، حدیث ۳، ص ۱۰۵، حدیث ۸۔

ط بصائر الدرجات، ص ۶۲، حدیث ۷۔

ط بحار الانوار، ج ۵۱، ص ۱۳۹، حدیث ۲۴۔

عَيْنُهُ عَلَيْهِ، وَوَعَاءُ فَهْمِهِ وَحِكْمَتِهِ، وَحُجَّتُهُ فِي الْأَرْضِ فِي بِلَادِهِ لِعِبَادِهِ، أَكْرَمَنَا اللَّهُ بِكَرَامَتِهِ، وَفَضَّلَنَا بِنَبِيِّهِ صَلَّى اللَّهُ عَلَيْهِ وَآلِهِ عَلَى كَثِيرٍ مِّنْ خَلْقِهِ تَفْضِيلًا۔

جناب فاطمہ بنت امام حسینؑ نے واقعہ کربلا کے بعد اہل کوفہ سے خطاب کر کے ارشاد فرمایا: اے اہل کوفہ! اے مکارو، غدارو اور فریب کارو! ہم وہ اہلبیت ہیں کہ پروردگار تمہارے ذریعے ہمارا اور ہمارے ذریعے تمہارا امتحان لیا ہے اور بہترین امتحان لیا ہے، اس نے اپنے علم و فہم کا مرکز ہمیں بنایا ہے اور ہم اس کے علم کا ظرف، فہم و حکمت کا محل اور زمین میں بندوں پر اس کی حجت میں۔ اس نے ہمیں اپنی کرامت سے مکرم بنایا ہے اور اپنے نبی کے ذریعے تمام مخلوقات سے افضل قرار دیا ہے۔ ط

### ۳۔ وارثانِ علومِ انبیاء:

[12] اَلْإِمَامُ الْبَاقِرُ عَلَيْهِ السَّلَامُ: قَالَ رَسُولُ اللَّهِ صَلَّى اللَّهُ عَلَيْهِ وَآلِهِ: إِنَّ أَوَّلَ وَصِيِّ كَانَ عَلَى وَجْهِ الْأَرْضِ هَبَّةُ اللَّهِ بَنُ أَدَمَ، وَ مَا مِنْ نَبِيٍّ مَضَى إِلَّا وَ لَهُ وَصِيٌّ، وَ كَانَ جَمِيعُ الْأَنْبِيَاءِ مِائَةَ أَلْفٍ نَبِيٍّ وَ عَشْرِينَ أَلْفَ نَبِيٍّ، مِنْهُمْ خَمْسَةٌ أُولُو الْعِزِّ: نُوحٌ، وَ إِبْرَاهِيمُ، وَ مُوسَى، وَ عِيسَى، وَ مُحَمَّدٌ عَلَيْهِ السَّلَامُ. وَ إِنَّ عَلِيَّ بْنَ أَبِي طَالِبٍ كَانَ هَبَّةَ اللَّهِ لِمُحَمَّدٍ، وَ وَرِثَ عِلْمَ الْأَوْصِيَاءِ وَ عِلْمَ مَنْ كَانَ قَبْلَهُ، أَمَّا إِنَّ مُحَمَّدًا وَرِثَ عِلْمَ مَنْ كَانَ قَبْلَهُ مِنَ الْأَنْبِيَاءِ وَ الْمُرْسَلِينَ۔

رسول اکرم صلی اللہ علیہ وسلم کا ارشاد گرامی ہے: روئے زمین پر پہلے وصی جناب ہبۃ اللہ بن آدم تھے، اس کے بعد کوئی نبی ایسا نہیں تھا جس کا کوئی وصی نہ رہا ہو، جبکہ انبیاء کی تعداد ایک لاکھ چوبیس ہزار تھی اور ان میں سے پانچ اولو العزم تھے: نوح، ابراہیم، موسیٰ، عیسیٰ اور محمد صلی اللہ علیہ وسلم اور حضرت علی بن ابی طالب علیہ السلام پیغمبر اکرم صلی اللہ علیہ وسلم کیلئے ہبۃ اللہ تھے اور انہیں تمام اوصیاء اور سابق کے اولیاء کا ورثہ ملا تھا جس طرح کہ حضرت محمد مصطفیٰ صلی اللہ علیہ وسلم تمام انبیاء کرام کے وارث ہیں۔ ط

[13] اَلْإِمَامُ عَلِيُّ عَلَيْهِ السَّلَامُ: أَلَا إِنَّ الْعِلْمَ الَّذِي هَبَطَ بِهِ أَدَمُ وَ جَمِيعُ مَا فَضَّلَتْ بِهِ النَّبِيُّونَ إِلَى خَاتِمِ النَّبِيِّينَ فِي عَتَرَةِ خَاتِمِ النَّبِيِّينَ وَ الْمُرْسَلِينَ مُحَمَّدٍ صَلَّى اللَّهُ عَلَيْهِ وَآلِهِ، فَآئِينَ يَتَأَهُ بِكُمْ وَ آئِينَ تَذْهَبُونَ ۱۲۔

ط احتجاج طبری، ج ۲، ص ۱۰۶۔ ملہوف، ص ۱۹۵۔ مشیر الاحزان، ص ۸۷۔

ط الکافی، ج ۱، ص ۲۲۲، حدیث ۲۔ بصائر الدرجات، ص ۱۲۱، حدیث ۱۔ اعلام الدین، ص ۶۳۔

حضرت امام علیؑ کا ارشاد ہے: آگاہ ہو جاؤ کہ جناب آدمؑ جن علوم لے کر آئے تھے اور جس کے ذریعہ تمام انبیاءؑ کو فضیلت حاصل ہوئی ہے، سب کے سب خاتم النبیین ﷺ کی عترت میں پائے جاتے ہیں تو آخر تم لوگ کدھر بہک رہے ہو اور کدھر چلے جا رہے ہو؟۔ ط

[14] اَلْإِمَامُ الصَّادِقُ عَلَيْهِ السَّلَامُ: نَحْنُ وَرَثَةُ الْأَنْبِيَاءِ، جَلَّلَ رَسُولُ اللَّهِ صَلَّى اللَّهُ عَلَيْهِ وَآلِهِ عَلَى عَالِيهِ السَّلَامُ ثَوْبًا، ثُمَّ عَلَّمَهُ أَلْفَ كَلِمَةٍ، كُلُّ كَلِمَةٍ تَفْتَحُ أَلْفَ كَلِمَةٍ۔

حضرت امام صادقؑ نے فرمایا: ہم سب انبیاء کے وارث ہیں، رسول اکرمؐ نے حضرت علیؑ کو زیر کساء لے کر ایک ہزار کلمات کی تعلیم دی اور ان پر ہر کلمہ سے (مزید) ہزار کلمات روشن ہو گئے۔ ط

[15] اَلْإِمَامُ الْبَاقِرُ عَلَيْهِ السَّلَامُ: إِنَّ الْعِلْمَ الَّذِي نَزَلَ مَعَ آدَمَ عَلَيْهِ السَّلَامُ لَمْ يَرْفَعْ وَ الْعِلْمُ يُتَوَارَثُ، وَ كَانَ عَلِيٌّ عَلَيْهِ السَّلَامُ عَالِمُ هَذِهِ الْأُمَّةِ، وَإِنَّهُ لَمْ يَهْلِكْ مِنَّا عَالِمٌ قَطُّ إِلَّا خَلَفَهُ مِنْ أَهْلِهِ مَنْ عَلِمَ مِثْلَ عَلَيْهِ، أَوْ مَا شَاءَ اللَّهُ۔

حضرت امام محمد باقرؑ نے فرمایا: آدمؑ جو علم لے کر آئے تھے وہ واپس نہیں گیا بلکہ یہیں اس کی وراثت چلتی رہی اور حضرت علیؑ اس امت کے عالم تھے اور ہم میں سے کوئی عالم دنیا سے نہیں جاتا ہے مگر یہ کہ اپنے جیسا عالم چھوڑ کر جاتا ہے یا جیسا خدا چاہتا ہے۔ ط

[16] عَنْهُ عَلَيْهِ السَّلَامُ: أَيُّهَا النَّاسُ! إِنَّ أَهْلَ بَيْتِ نَبِيِّكُمْ شَرَّفَهُمُ اللَّهُ بِكَرَامَتِهِ، وَأَعَزَّهُمْ بِهَدَاةٍ، وَاخْتَصَّاهُمْ لِدِينِهِ، وَفَضَّلَهُمْ بِعِلْمِهِ، وَاسْتَحْفَظَهُمْ وَأَوْدَعَهُمْ عِلْمَهُ... فَهُمْ الْأَيُّمَةُ الدُّعَاةُ، وَالْقَادَةُ الْهَدَاةُ، وَالْقَضَاةُ الْحُكَّامُ، وَالنُّجُومُ الْأَعْلَامُ، وَالْأُسُوءَةُ الْمُتَخَيَّرَةُ، وَالْعِتْرَةُ الْمُظَهَّرَةُ، وَالْأُمَّةُ الْوُسطَى، وَالصِّرَاطُ الْأَعْلَمُ، وَالسَّبِيلُ الْأَقْوَمُ، زِينَةُ النَّجَبَاءِ، وَوَرَثَةُ الْأَنْبِيَاءِ۔

حضرت امام محمد باقرؑ کا فرمان ہے: اے لوگو! تمہارے پیغمبر کے اہلبیت کو پروردگار نے اپنی کرامت سے مشرف کیا ہے اور اپنی ہدایت سے معزز بنا دیا ہے، اپنے دین کیلئے مخصوص کیا ہے اور اپنے علم سے فضیلت عطا کی ہے، پھر اپنے علم کا محافظ اور امین قرار دیا ہے۔ اہلبیت، امام، داعی دین، قائد،

ط ارشاد شیخ مفید، ج ۱، ص ۲۳۲۔ تفسیر عیاشی، ج ۱، ص ۱۰۲، حدیث ۳۰۰۔ تفسیر قمی، ج ۲، ص ۳۶۷۔

ط الخصال، ص ۶۵۱، حدیث ۳۹۔

ط الکافی، ج ۱، ص ۲۲۲، حدیث ۲۔ کمال الدین، ص ۲۲۳، حدیث ۱۳۔



ہادی، حاکم، قاضی، ستارہ ہدایت، اسوہ حسنہ، عترت طاہرہ، امت وسط، صراط واضح، سیدھا راستہ، زینت نجباء اور ورثہ انبیاء ہیں۔ ط

[17] أَبُو بَصِيرٍ: دَخَلْتُ عَلَى أَبِي جَعْفَرٍ عَلَيْهِ السَّلَامُ فَقُلْتُ لَهُ: أَنْتُمْ وَرَثَةُ رَسُولِ اللَّهِ صَلَّى اللَّهُ عَلَيْهِ وَآلِهِ؟ قَالَ: نَعَمْ. قُلْتُ: رَسُولُ اللَّهِ صَلَّى اللَّهُ عَلَيْهِ وَآلِهِ وَارِثُ الْأَنْبِيَاءِ. عَلِمَ كُلُّ مَا عَلِمُوا؟ قَالَ لِي: نَعَمْ۔

ابو بصیر روایت کرتے ہیں کہ میں حضرت امام محمد باقر علیہ السلام کی خدمت میں حاضر ہوا اور دریافت کیا: کیا آپ حضرات رسول اکرم صلی اللہ علیہ وسلم کے وارث ہیں؟ فرمایا: بیشک، میں نے عرض کی: رسول اکرم تو تمام انبیاء کے وارث اور ان کے علوم کے عالم تھے؟ فرمایا: بیشک (ہم بھی ایسے ہی ہیں)۔ ط

[18] الْإِمَامُ الصَّادِقُ عَلَيْهِ السَّلَامُ: إِنَّ عَلِيًّا عَلَيْهِ السَّلَامُ كَانَ عَلِيمًا وَالْعِلْمُ يُتَوَارَثُ. وَلَنْ يَهْلِكَ عَالِمٌ إِلَّا بَقِيَ مِنْ بَعْدِهِ مَنْ يَعْلَمُ عِلْمَهُ أَوْ مَا شَاءَ اللَّهُ۔

حضرت امام جعفر صادق علیہ السلام نے فرمایا: حضرت علی علیہ السلام عالم تھے اور علم ان کی وراثت میں چلتا رہتا ہے کہ جب کوئی عالم مرتا ہے تو اس کے بعد اسی علم کا وارث آجاتا ہے یا جو خدا چاہتا ہے۔ ط

[19] عَنْهُ عَلَيْهِ السَّلَامُ: إِنَّ الْعِلْمَ الَّذِي نَزَلَ مَعَ آدَمَ عَلَيْهِ السَّلَامُ لَمْ يُرْفَعْ. وَمَا مَاتَ عَالِمٌ إِلَّا وَقَدْ وَرَثَ عِلْمُهُ. إِنَّ الْأَرْضَ لَا تَبْقَى بِغَيْرِ عَالِمٍ۔

حضرت امام صادق علیہ السلام کا فرمان ہے: جو علم حضرت آدم کے ساتھ آیا تھا وہ واپس نہیں گیا اور کوئی بھی عالم مرتا ہے تو اس کے علم کا وارث موجود رہتا ہے۔ یہ زمین کسی وقت بھی عالم سے خالی نہیں ہوتی۔ ط

[20] عَنْهُ عَلَيْهِ السَّلَامُ: نَحْنُ وَرَثَةُ الْأَنْبِيَاءِ. وَوَرَثَةُ كِتَابِ اللَّهِ. وَنَحْنُ صَفْوَتُهُ۔

ط تفسیر فرات کوئی، ص ۳۳۷، حدیث ۴۶۰۔

ط الکافی، ج ۱، ص ۴۷، حدیث ۳۔ رجال کشی، ج ۱، ص ۴۰۸، حدیث ۲۹۸۔ بصائر الدرجات، ص ۲۶۹، حدیث ۱۔ دلائل الامامہ، ص ۲۲۶، حدیث ۱۵۳۔ مناقب ابن شہر آشوب، ج ۴، ص ۱۸۴۔ الخرائج والجرائح، ج ۲، ص ۷۱، حدیث ۸۔

ط الکافی، ج ۱، ص ۲۲۱، حدیث ۱۔ علل الشرائع، ص ۵۹۱، حدیث ۴۰۔ بصائر الدرجات، ص ۱۱۸، حدیث ۲۔ الامامة والتمہید، ص ۲۲۵، حدیث ۷۵۔ کمال الدین، ص ۲۲۳، حدیث ۱۳۔

ط الکافی، ج ۱، ص ۲۲۳، حدیث ۸۔ کمال الدین، ص ۲۲۴، حدیث ۱۹۔ بصائر الدرجات، ص ۱۱۶، حدیث ۹۔

حضرت امام صادق علیہ السلام نے فرمایا: ہم انبیاء اور کتاب الہی کے وارث اور اللہ کے برگزیدہ ہیں۔ ط۔

[21] ضَرْيَسُ الْكُنَاسِيِّ: كُنْتُ عِنْدَ أَبِي عَبْدِ اللَّهِ عَلَيْهِ السَّلَامُ وَعِنْدَهُ أَبُو بَصِيرٍ، فَقَالَ أَبُو عَبْدِ اللَّهِ عَلَيْهِ السَّلَامُ: إِنَّ دَاوُدَ وَرِثَ عِلْمَ الْأَنْبِيَاءِ، وَإِنَّ سُلَيْمَانَ وَرِثَ دَاوُدَ، وَإِنَّ مُحَمَّدًا صَلَّى اللَّهُ عَلَيْهِ وَآلِهِ وَرِثَ سُلَيْمَانَ، وَإِنَّا وَرِثْنَا مُحَمَّدًا صَلَّى اللَّهُ عَلَيْهِ وَآلِهِ، وَإِنَّ عِنْدَنَا صُحُفَ إِبْرَاهِيمَ وَالْوَاحِ مُوسَى، فَقَالَ أَبُو بَصِيرٍ: إِنَّ هَذَا لَهُوَ الْعِلْمُ، فَقَالَ: يَا أَبَا مُحَمَّدٍ، لَيْسَ هَذَا هُوَ الْعِلْمُ، إِنَّمَا الْعِلْمُ مَا يَخْدُثُ بِاللَّيْلِ وَالنَّهَارِ، يَوْمًا بِيَوْمٍ، وَسَاعَةً بِسَاعَةٍ۔

ضریس کناسی کا بیان ہے: میں حضرت امام جعفر صادق علیہ السلام کی خدمت میں حاضر تھا اور ابوبصیر بھی موجود تھے کہ حضرت نے فرمایا: جناب داؤد علیہ السلام علوم انبیاء کے وارث تھے اور ہم حضرت محمد صلی اللہ علیہ وسلم کے وارث ہیں۔ ہمارے پاس حضرت ابراہیم علیہ السلام کے صحیفے اور حضرت موسیٰ علیہ السلام کی تختیاں سب موجود ہیں۔ ابوبصیر نے عرض کی: حضور! یہ تو واقعی علم ہے۔ فرمایا: یہ علم نہیں ہے، علم وہ ہے جو روز و شب روزانہ اور ساعت بہ ساعت تازہ ہوتا رہتا ہے۔ ط۔

[22] الْإِمَامُ الْهَادِي عَلَيْهِ السَّلَامُ فِي الزِّيَارَةِ الْجَامِعَةِ الَّتِي يُزَارُ بِهَا الْأَيُّمَةُ عَلَيْهِمُ السَّلَامُ: السَّلَامُ عَلَى أَيْمَةِ الْهُدَى، وَمَصَابِيحِ الدُّجَى، وَأَعْلَامِ التَّقَى، وَذَوِي النُّهَى، وَأُولِي الْحِجَى، وَكَهْفِ الْوَرَى، وَوَرَثَةِ الْأَنْبِيَاءِ، وَالْمَثَلِ الْأَعْلَى، وَالدَّعْوَةِ الْحُسْنَى، وَحُجِّجِ اللَّهِ عَلَى أَهْلِ الدُّنْيَا وَالْآخِرَةِ وَالْأُولَى، وَرَحْمَةِ اللَّهِ وَبَرَكَاتِهِ۔

حضرت امام علی نقی علیہ السلام زیارت جامعہ میں ارشاد فرماتے ہیں: سلام ہو آئمہ ہدیٰ پر جو تارکیوں کے چراغ، تقویٰ کی نشانیاں، صاحبان عقل، ارباب فکر، پناہ گاہ خلائق، انبیاء کے وراث، مثل اعلیٰ، دعوت خیر اور دنیا و آخرت سب پر اللہ کی حجت ہیں۔ ان پر رحمت و برکات ہوں۔ ط۔

۴۔ ان کی حدیث، حدیث رسولؐ ہے:

[23] الْإِمَامُ الْبَاقِرُ عَلَيْهِ السَّلَامُ: لَمَّا سُئِلَ عَنِ الْحَدِيثِ يُرْسَلُهُ وَلَا يُسْنَدُهُ: إِذَا حَدَّثْتُ

ط مختصر بصائر الدرجات، ص ۶۳۔

ط الکافی، ج ۱، ص ۲۲۵، حدیث ۴۔ بصائر الدرجات، ص ۱۳۵، حدیث ۱۔

ط تہذیب الاحکام، ج ۶، ص ۹۶، حدیث ۱۷۷۔

الْحَدِيثُ فَلَمْ أُسْنِدْهُ فَسَنَدِي فِيهِ أَبِي عَنْ جَدِّي عَنْ أَبِيهِ عَنْ جَدِّهِ رَسُولِ اللَّهِ صَلَّى اللَّهُ عَلَيْهِ وَآلِهِ عَنْ جَبْرِئِيلَ عَنِ اللَّهِ عَزَّ وَجَلَّ۔

حضرت امام محمد باقر علیہ السلام سے سوال کیا گیا کہ اگر آپ کسی حدیث کو بلا سند بیان کریں تو اس کی سند کیا ہے؟ فرمایا ایسی حدیث کی سند یہ ہے کہ میں نے اپنے والد سے، انہوں نے اپنے والد سے، انہوں نے اپنے والد سے اور انہوں نے رسول اکرم صلی اللہ علیہ وسلم سے اور آپ نے جبریل سے نقل کیا ہے۔<sup>ط</sup>

[24] عَنْهُ عَلَيْهِ السَّلَامُ: لَوْ أَنَّنَا حَدَّثْنَا بِرَأَيْنَا ضَلَلْنَا كَمَا ضَلَّ مَنْ كَانَ قَبْلَنَا، وَلَكِنَّا حَدَّثْنَا بِبَيِّنَةٍ مِّنْ رَبِّنَا بَيَّنَّهَا لِنَبِيِّهِ صَلَّى اللَّهُ عَلَيْهِ وَآلِهِ فَبَيَّنَّهَا لَنَا۔

حضرت امام محمد باقر علیہ السلام کا ارشاد گرامی ہے: اگر ہم اپنی رائے سے حدیث بیان کرتے تو اسی طرح گمراہ ہو جاتے جس طرح پہلے والے گمراہ ہو گئے تھے۔ ہم اس دلیل کے ساتھ بیان کرتے ہیں جسے پروردگار نے اپنے پیغمبر کو عطا کیا ہے اور انہوں نے ہم سے بیان کیا ہے۔<sup>ط</sup>

[25] جَابِرٌ: قُلْتُ لِأَبِي جَعْفَرٍ مُحَمَّدِ بْنِ عَلِيٍّ الْبَاقِرِ عَلَيْهِمَا السَّلَامُ: إِذَا حَدَّثْتَنِي بِحَدِيثٍ فَاسْنِدُهُ لِي، فَقَالَ: حَدَّثَنِي أَبِي عَنْ جَدِّي عَنْ رَسُولِ اللَّهِ صَلَّى اللَّهُ عَلَيْهِ وَآلِهِ عَنْ جَبْرِئِيلَ عَلَيْهِ السَّلَامُ عَنِ اللَّهِ عَزَّ وَجَلَّ، وَكُلُّ مَا أَحَدَّثَكَ بِهَذَا الْإِسْنَادِ۔

جناب جابر بن عبد اللہ انصاریؓ کا بیان ہے: میں نے حضرت امام محمد باقر علیہ السلام سے عرض کی: جب آپ کوئی حدیث بیان کریں تو اس کی سند بھی بیان فرمادیا کریں؟ فرمایا: ہماری ہر حدیث کی سند، والد محترم، جد بزرگوار، ان کے والد محترم، پیغمبر اسلام اور آخر میں جبریل امین ہیں۔<sup>ط</sup>

[26] الْإِمَامُ الصَّادِقُ عَلَيْهِ السَّلَامُ: حَدِيثِي حَدِيثُ أَبِي، وَحَدِيثُ أَبِي حَدِيثُ جَدِّي، وَحَدِيثُ جَدِّي حَدِيثُ الْحُسَيْنِ، وَحَدِيثُ الْحُسَيْنِ حَدِيثُ الْحَسَنِ، وَحَدِيثُ الْحَسَنِ حَدِيثُ أَمِيرِ الْمُؤْمِنِينَ عَلَيْهِمُ السَّلَامُ، وَحَدِيثُ أَمِيرِ الْمُؤْمِنِينَ حَدِيثُ رَسُولِ اللَّهِ صَلَّى اللَّهُ عَلَيْهِ وَآلِهِ، وَحَدِيثُ رَسُولِ اللَّهِ قَوْلُ اللَّهِ عَزَّ وَجَلَّ۔

ط ارشاد شیخ مفید، ص ۱۶۷۔ الخراج والجرأح، ص ۸۹۳۔ روضة الواعظین، ص ۲۲۶۔

ط اعلام الوری، ص ۲۹۴۔ الاختصاص، ص ۲۸۱۔

ط امالی شیخ مفید، ص ۴۲، حدیث ۱۰۔ حلیۃ الابرار، ج ۲، ص ۹۵۔

حضرت امام جعفر صادق علیہ السلام کا ارشاد گرامی ہے: ہماری حدیث ہمارے والد کی حدیث ہے، ان کی حدیث ہمارے جد کی حدیث ہے، ان کی حدیث امام حسین علیہ السلام کی حدیث ہے، ان کی حدیث امام حسن علیہ السلام کی حدیث ہے، ان کی حدیث امیر المومنین علی علیہ السلام کی حدیث ہے، ان کی حدیث رسول اللہ کی حدیث ہے اور رسول اللہ صلی اللہ علیہ وسلم کی حدیث قول پروردگار ہے۔<sup>ط</sup>

[27] عَنْهُ عَلَيْهِ السَّلَامُ: إِنَّ اللَّهَ فَرَضَ وَلَا يَتَنَّا، وَأَوْجَبَ مَوَدَّتَنَا. وَاللَّهُ! مَا نَقُولُ بِأَهْوَأَيْنَا. وَلَا نَعْمَلُ بِأَرْأَيْنَا. وَلَا نَقُولُ إِلَّا مَا قَالَ رَبُّنَا عَزَّ وَجَلَّ۔

حضرت امام جعفر صادق علیہ السلام نے فرمایا: اللہ نے ہماری ولایت کو فرض قرار دیا ہے اور ہماری محبت کو واجب کیا ہے۔ خدا گواہ ہے کہ ہم اپنی خواہش سے کلام نہیں کرتے ہیں اور نہ اپنی رائے سے کام کرتے ہیں۔ ہم وہی کہتے ہیں جو ہمارے پروردگار نے کہا ہے۔<sup>ط</sup>

[28] الْإِمَامُ الْكَاطِمُ عَلَيْهِ السَّلَامُ - فِي جَوَابِ خَلْفِ بْنِ حَمَادٍ الْكُوفِيِّ لَمَّا سَأَلَهُ عَنْ مَسْئَلَةٍ مُشْكِلَةٍ: وَاللَّهُ! إِنِّي مَا أُخْبِرُكَ إِلَّا عَنْ رَسُولِ اللَّهِ صَلَّى اللَّهُ عَلَيْهِ وَآلِهِ عَنْ جَبْرِئِيلَ عَنِ اللَّهِ عَزَّ وَجَلَّ۔

حضرت امام موسیٰ کاظم علیہ السلام نے خلف بن حماد کوفی کے سخت ترین سوال کے جواب میں فرمایا: میں رسول اکرم صلی اللہ علیہ وسلم اور جبریل امین کے حوالے سے بیان کر رہا ہوں۔<sup>ط</sup>

[29] الْإِمَامُ الرِّضَا عَلَيْهِ السَّلَامُ: إِنَّا عَنِ اللَّهِ وَ عَنِ رَسُولِهِ نُحَدِّثُ۔

حضرت امام علی رضا علیہ السلام نے فرمایا: ہم ہمیشہ اللہ اور رسول کی طرف سے بیان کرتے ہیں۔<sup>ط</sup>

## ۵۔ علم الناس:

[30] رَسُولُ اللَّهِ صَلَّى اللَّهُ عَلَيْهِ وَآلِهِ: إِنِّي تَارِكٌ فِيكُمْ أَمْرَيْنِ إِنْ أَخَذْتُمْ بِهِمَا لَنْ تَضِلُّوا: كِتَابَ اللَّهِ عَزَّ وَجَلَّ، وَ أَهْلَ بَيْتِي عِتْرَتِي. أَيُّهَا النَّاسُ! اسْمَعُوا وَقَدْ بَلَغْتُ أَنْكُمْ سَتَرِدُونَ عَلَى

ط۔ الکافی، ج ۱، ص ۵۳، حدیث ۱۴۔ روضة الواعظین، ص ۲۳۳۔

ط۔ امالی شیخ مفید، ص ۶۰، حدیث ۴۔

ط۔ الکافی، ج ۳، ص ۹۴، حدیث ۱۔

ط۔ رجال کشی، ج ۲، ص ۴۹۰، حدیث ۴۰۱۔



الْحَوْضُ، فَاسْئَلُكُمْ عَمَّا فَعَلْتُمْ فِي الثَّقَلَيْنِ، وَالثَّقَلَانِ كِتَابُ اللَّهِ جَلَّ ذِكْرُهُ وَ أَهْلُ بَيْتِي، فَلَا تَسْبِقُونَهُمْ فَتَهْلِكُوا، وَلَا تُعَلِّمُوهُمْ فَإِنَّهُمْ أَعْلَمُ مِنْكُمْ۔

حضرت رسول اکرم ﷺ کا ارشاد گرامی ہے: میں تمہارے درمیان دو چیزیں چھوڑے جا رہا ہوں۔ اگر تم ان دونوں کو اختیار کر لو گے تو ہرگز گمراہ نہ ہو گے۔ ایک کتاب خدا ہے اور ایک میری عمرت اہلبیت۔ اے لوگو! میری بات سنو! میں نے یہ پیغام پہنچا دیا ہے کہ تم سب عنقریب میرے پاس حوض کوثر پر وارد ہو گے تو میں سوال کروں گا کہ تم نے ثقلین کے ساتھ کیا سلوک کیا ہے اور یہ ثقلین کتاب خدا اور میرے اہلبیت ہیں۔ خبردار! ان سے آگے نہ بڑھ جانا کہ ہلاک ہو جاؤ گے اور انہیں پڑھانے کی کوشش بھی نہ کرنا کہ یہ تم سب سے زیادہ علم والے ہیں۔<sup>۱</sup>

[31] عَنْهُ صَلَّى اللَّهُ عَلَيْهِ وَ آلِهِ: أَلَا إِنَّ أَبَوَارَ عَثَرَتِي وَ أَكْأَيْبَ أُرْؤَمَتِي أَخْلَمَ النَّاسِ صِغَارًا وَ أَعْلَمَ النَّاسِ كِبَارًا، فَلَا تُعَلِّمُوهُمْ فَإِنَّهُمْ أَعْلَمُ مِنْكُمْ، لَا يُخْرِجُوكُمْ مِنْ بَابِ هُدًى وَ لَا يُدْخِلُوكُمْ فِي بَابِ ضَلَالَةٍ۔

جناب رسول اکرم ﷺ کا ارشاد گرامی ہے: یاد رکھو کہ میری عمرت کے نیک کردار اور میرے خاندان کے پاکیزہ نفس افراد بچوں میں سب سے زیادہ ہوشمند اور بزرگوں میں سب سے زیادہ صاحب علم ہوتے ہیں۔ خبردار! انہیں تعلیم نہ دینا کہ یہ تم سب سے علم ہیں۔ یہ نہ تمہیں ہدایت کے دروازہ سے باہر لے جائیں گے اور نہ گمراہی کے دروازہ میں داخل کریں گے۔<sup>۲</sup>

[32] أَلَا إِمَامُ عَلِيٍّ عَلَيْهِ السَّلَامُ: وَ لَقَدْ عَلِمَ الْمُسْتَحْفِظُونَ مِنْ أَصْحَابِ مُحَمَّدٍ صَلَّى اللَّهُ عَلَيْهِ وَ آلِهِ أَنَّهُ قَالَ: إِنِّي وَ أَهْلُ بَيْتِي مُطَهَّرُونَ، فَلَا تَسْبِقُونَهُمْ فَتَضِلُّوا، وَ لَا تَتَخَلَّفُوا عَنْهُمْ فَتَزِلُّوا، وَ لَا تُخَالِفُوهُمْ فَتَجْهَلُوا، وَ لَا تُعَلِّمُوهُمْ فَإِنَّهُمْ أَعْلَمُ مِنْكُمْ، هُمْ أَعْلَمُ النَّاسِ كِبَارًا، وَ أَخْلَمُ النَّاسِ صِغَارًا۔

حضرت امام علی علیہ السلام کا ارشاد ہے: اصحاب پیغمبر میں حافظان حدیث جانتے ہیں کہ آپ نے فرمایا ہے: میں اور میرے اہلبیت سب پاک و پاکیزہ ہیں، ان سے آگے نہ بڑھ جانا کہ گمراہ ہو جاؤ گے

<sup>۱</sup> الکافی، ج ۱، ص ۲۹۴، حدیث ۳۔ تفسیر عیاشی، ج ۱، ص ۲۵۰، حدیث ۱۶۹۔

<sup>۲</sup> عیون اخبار الرضا، ج ۱، ص ۲۰۴، حدیث ۱۷۱۔ احتجاج طبری، ج ۲، ص ۲۳۶۔ شرح نہج البلاغہ معزلی، ج ۱، ص ۲۷۶۔

اور ان کی مخالفت نہ کرنا کہ جاہل رہ جاؤ گے اور انہیں پڑھانے کی کوشش نہ کرنا کہ یہ تم سے علم ہیں۔ یہ بزرگی میں تمام لوگوں سے علم اور کمسنی میں تمام بچوں سے زیادہ ہوشمند ہوتے ہیں۔<sup>ط</sup>

[33] جَابِرُ بْنُ يَزِيدَ - فِي حَدِيثٍ طَوِيلٍ : دَخَلَ جَابِرُ بْنُ عَبْدِ اللَّهِ الْأَنْصَارِيُّ عَلَى عَلِيِّ بْنِ الْحُسَيْنِ (ع) فَبَيَّنَمَا هُوَ يُحَدِّثُهُ إِذْ خَرَجَ مُحَمَّدُ بْنُ عَلِيٍّ الْبَاقِرُ (ع) مِنْ عِنْدِ نِسَائِهِ وَ عَلَى رَأْسِهِ ذُوَابَةٌ وَ هُوَ غَلَامٌ فَلَمَّا بَصُرَ بِهِ جَابِرٌ اِزْتَعَدَتْ فَرَائِصُهُ وَ قَامَتْ كُلُّ شَعْرَةٍ عَلَى بَدَنِهِ وَ نَظَرَ إِلَيْهِ مَلِيًّا ثُمَّ قَالَ لَهُ يَا غَلَامُ! أَقْبِلْ فَأَقْبَلَ. ثُمَّ قَالَ لَهُ: أَذِيرُ فَأَذْبَرَ. فَقَالَ جَابِرٌ: شَمَائِلُ رَسُولِ اللَّهِ (ص) وَ رَبِّ الْكَعْبَةِ! ثُمَّ قَامَ فَدَنَا مِنْهُ فَقَالَ لَهُ: مَا اسْمُكَ؟ يَا غَلَامُ! فَقَالَ: مُحَمَّدٌ. قَالَ: ابْنُ مَنْ؟ قَالَ: ابْنُ عَلِيٍّ بْنِ الْحُسَيْنِ. قَالَ: يَا بُنَيَّ! فَدَثَكَ نَفْسِي. فَأَنْتَ إِذَا الْبَاقِرُ. فَقَالَ: نَعَمْ. ثُمَّ قَالَ: فَأَبْلِغْنِي مَا حَمَلَكَ رَسُولُ اللَّهِ (ص) فَقَالَ جَابِرٌ: يَا مَوْلَايَ! إِنَّ رَسُولَ اللَّهِ (ص) بَشَّرَنِي بِالْبَقَاءِ إِلَى أَنْ أَلْقَاكَ وَ قَالَ لِي: إِذَا لَقَيْتَهُ فَأَقْرِئْهُ مِنِّي السَّلَامَ. فَرَسُولُ اللَّهِ يَا مَوْلَايَ! يَقْرَأُ عَلَيْكَ السَّلَامَ. فَقَالَ أَبُو جَعْفَرٍ (ع) يَا جَابِرُ! عَلَى رَسُولِ اللَّهِ السَّلَامُ مَا قَامَتِ السَّمُوتُ وَ الْأَرْضُ وَ عَلَيْكَ يَا جَابِرُ! كَمَا بَلَغْتَ السَّلَامَ. فَكَانَ جَابِرٌ بَعْدَ ذَلِكَ يَخْتَلِفُ إِلَيْهِ وَ يَتَعَلَّمُ مِنْهُ فَسَأَلَهُ مُحَمَّدُ بْنُ عَلِيٍّ (ع) عَنْ شَيْءٍ فَقَالَ لَهُ جَابِرٌ: وَ اللَّهُ! مَا دَخَلْتُ فِي نَهْيِ رَسُولِ اللَّهِ (ص) فَقَدْ أَخْبَرَنِي أَنَّكُمْ أَيْمَةُ الْهُدَاةِ مِنْ أَهْلِ بَيْتِهِ مِنْ بَعْدِهِ. أَخْلَمُ النَّاسَ صِغَارًا وَ أَعْلَمُ النَّاسَ كِبَارًا وَ قَالَ: لَا تَعْلَمُوهُمْ فَهُمْ أَعْلَمُ مِنْكُمْ. فَقَالَ أَبُو جَعْفَرٍ (ع): صَدَقَ جَدِّي رَسُولُ اللَّهِ (ص) إِنِّي لَا أَعْلَمُ مِنْكَ بِمَا سَأَلْتُكَ عَنْهُ وَ لَقَدْ أُوتِيتُ الْحُكْمَ صَبِيًّا. كُلُّ ذَلِكَ بِفَضْلِ اللَّهِ عَلَيْنَا وَ رَحْمَتِهِ لَنَا أَهْلَ الْبَيْتِ۔

جابر بن یزید، ایک طویل حدیث کے ذیل میں نقل کرتے ہیں کہ جناب جابر بن عبد اللہ انصاریؓ حضرت امام زین العابدینؑ کی خدمت میں حاضر ہوئے اور اثنائے گفتگو میں امام محمد باقرؑ بھی آگئے، بچپن کا زمانہ تھا اور سر پر گیسو تھے۔ جابر نے آپؑ کو دیکھا تو کانپنے لگے اور جسم کے رونگٹے کھڑے ہو گئے۔ غور سے دیکھنے کے بعد کہا: فرزند! ذرا آگے بڑھو؟ آپؑ آگے بڑھے۔ پھر کہا: ذرا پیچھے ہٹیں۔ آپؑ پیچھے ہٹے۔ جابر نے یہ دیکھ کر کہا: رب کعبہ کی قسم! بالکل رسول اکرم صلی اللہ علیہ وسلم کا انداز ہے اور پھر سوال

کیا کہ آپ کا نام کیا ہے؟ فرمایا: محمد ﷺ!۔ کہا: کس کے بیٹے ہیں؟ فرمایا: امام زین العابدین علیہ السلام کے۔ کہا: میری جان آپ پر قربان! یقیناً آپ ہی باقر علیہ السلام ہیں؟ فرمایا: بیشک! تو اب اس امانت کو پہنچا دو جو رسول اللہ صلی اللہ علیہ وسلم نے تمہارے حوالے کی ہے! جابر نے عرض کی: مولانا! حضورؐ نے مجھے بشارت دی تھی کہ آپ کی ملاقات تک زندہ رہوں گا اور فرمایا تھا: جب ملاقات ہو جائے تو میرا سلام کہہ دینا، لہذا پیغمبر اکرمؐ کا سلام قبول فرمائیں۔ امام باقر علیہ السلام نے فرمایا: اے جابر! رسول اکرم صلی اللہ علیہ وسلم پر میرا سلام جب تک زمین و آسمان قائم رہیں اور تم پر بھی میرا سلام جس طرح تم نے میرا سلام پہنچایا ہے۔ اس کے بعد جابر برابر آپ کی خدمت میں آتے رہے اور آپ سے علم حاصل کرتے رہے۔ ایک مرتبہ آپ نے جابر سے کوئی سوال کیا تو جابر نے عرض کی: میں رسول اللہ صلی اللہ علیہ وسلم کے حکم کی خلافت ورزی نہیں کر سکتا ہوں۔ اس لئے کہ آپ کا فرمان ہے کہ: آپ اہلبیت کے تمام حق کے امام بچپن میں سب سے زیادہ ہوشمند اور بڑے ہو کر سب سے زیادہ علم ہوتے ہیں اور کسی کو حق نہیں ہے کہ آپ حضرات کو تعلیم دے کہ آپ سب سے زیادہ علم ہوتے ہیں۔ یہ سن کر امام باقر علیہ السلام نے فرمایا: میرے جد بزرگوار صلی اللہ علیہ وسلم نے سچ فرمایا ہے۔ میں اس مسئلہ کو تم سے بہتر جانتا ہوں جو میں نے دریافت کیا ہے اور مجھے بچپن ہی سے حکمت عطا کر دی گئی ہے اور یہ سب ہم اہلبیت پر پروردگار کا فضل و کرم ہے۔ ط

[34] جَبَلَةُ بِنْتُ الْمُصَفِّحِ عَنْ أَبِيهَا: قَالَ لِي عَلِيٌّ: يَا أَخَا بَنِي عَامِرٍ! سَلْنِي عَمَّا قَالَ اللَّهُ وَرَسُولُهُ. فَإِنَّا نَحْنُ أَهْلُ النَّبِيِّتِ أَعْلَمُ بِمَا قَالَ اللَّهُ وَرَسُولُهُ۔

جبلہ بنت مصفح نے اپنے والد سے نقل کیا ہے کہ حضرت امام علی علیہ السلام نے فرمایا: اے برادر بنی عامر! جو چاہو مجھ سے سوال کرو کہ ہم اہلبیت خدا اور رسول کے ارشادات کو سب سے بہتر جانتے ہیں۔ ط

[35] الْإِمَامُ عَلِيُّ عَلَيْهِ السَّلَامُ: غَايَةُ كُلِّ مُتَعَمِّقٍ فِي عِلْمِنَا أَنْ يَجْهَلَ۔  
حضرت امام علی علیہ السلام کا ارشاد گرامی ہے: ہمارے علم کی گہرائیوں پر غور کرنے والے کے علم کا آخری انجام جہالت ہے۔ ط

ط کمال الدین، ص ۲۵۳، حدیث ۳۔

ط الطبقات الکبریٰ، ج ۶، ص ۲۴۰۔

ط الطبقات الکبریٰ، ج ۶، ص ۲۴۰۔

[36] اَلْاِمَامُ الْبَاقِرُ عَلَيْهِ السَّلَامُ: لِسَلَمَةَ بْنِ كَهِيلٍ وَ الْحَكَمِ بْنِ عُتَيْبَةَ: شَرِّ قَا وَ غَرِّبَا، فَلَا تَجِدَانِ عَلِمًا صَحِيحًا إِلَّا شَيْنًا خَرَجَ مِنْ عِنْدِنَا أَهْلَ الْبَيْتِ۔

حضرت امام محمد باقر علیہ السلام نے سلمہ بن کہیل اور حکم بن عتبہ سے فرمایا: جاؤ مشرق و مغرب کے چکر لگاؤ، کوئی علم صحیح ایسا نہ پاؤ گے جو ہم اہلبیت کے گھر سے نہ نکلا ہو۔ ط۔

[37] أَبُو بَصِيرٍ عَنْ أَبِي عَبْدِ اللَّهِ عَلَيْهِ السَّلَامُ: قَالَ لِي: إِنَّ الْحَكَمَ بْنَ عُتَيْبَةَ مِمَّنْ قَالَ اللَّهُ: ﴿وَمِنَ النَّاسِ مَن يَقُولُ آمَنَّا بِاللَّهِ وَ بِالْيَوْمِ الْآخِرِ وَ مَا هُمْ بِمُؤْمِنِينَ﴾ ۝ فَلْيُشْرِقِ الْحَكَمُ وَلْيُغْرِبْ، أَمَا وَاللَّهِ لَا يُصِيبُ الْعِلْمَ إِلَّا مِنْ أَهْلِ بَيْتٍ نَزَلَ عَلَيْهِمْ جَبْرَائِيلُ۔

ابو بصیر ناقل ہیں کہ حضرت امام جعفر صادق علیہ السلام نے فرمایا: حکم بن عتبہ ان لوگوں میں سے ہے جن کے بارے میں ارشاد قدرت ہے کہ: ”بعض لوگ ایسے ہیں جن کا دعویٰ ہے کہ اللہ اور آخرت پر ایمان لے آئے ہیں حالانکہ وہ مومن نہیں ہیں“، اس سے کہہ دو کہ جائے مشرق و مغرب کے چکر لگائے، خدا کی قسم کہیں علم نہ ملے گا مگر یہ کہ اسی گھر سے نکلا ہوگا جس میں جبریل کا نزول ہوتا ہے۔ ط۔

[38] اَلْاِمَامُ الْبَاقِرُ عَلَيْهِ السَّلَامُ: لَيْسَ عِنْدَ أَحَدٍ مِنَ النَّاسِ حَقٌّ وَلَا صَوَابٌ، وَلَا أَحَدٌ مِنَ النَّاسِ يَقْضِي بِقَضَاءٍ حَقٍّ إِلَّا مَا خَرَجَ مِنَّا أَهْلَ الْبَيْتِ. وَإِذَا تَشَعَّبَتْ بِهِمُ الْأُمُورُ كَانَ الْخَطَأُ مِنْهُمْ وَالصَّوَابُ مِنْ عَلِيِّ عَلَيْهِ السَّلَامُ۔

حضرت امام محمد باقر علیہ السلام نے فرمایا: کسی شخص کے پاس نہ کوئی حرف حق ہے اور نہ حرف راست اور نہ کوئی صحیح فیصلہ کرنا جانتا ہے مگر یہ کہ وہ علم ہم اہلبیت ہی کے گھر سے نکلا ہے اور جب بھی امور میں اختلاف نظر آئے تو سمجھ لو کہ غلطی قوم کی طرف سے ہے اور حرف راست حضرت علی علیہ السلام کی طرف سے ہے۔ ط۔

[39] زُرَّارَةُ: كُنْتُ عِنْدَ أَبِي جَعْفَرٍ عَلَيْهِ السَّلَامُ، فَقَالَ لَهُ رَجُلٌ مِنْ أَهْلِ الْكُوفَةِ يَسْأَلُهُ عَنْ قَوْلِ أَمِيرِ الْمُؤْمِنِينَ عَلَيْهِ السَّلَامُ: سَلُونِي عَمَّا شِئْتُمْ، فَلَا تَسْأَلُونَنِي عَنْ شَيْءٍ إِلَّا أَتْبَأْتُكُمْ

ط۔ الکافی، ج ۱، ص ۲۹۹، حدیث ۳۔ بصائر الدرجات، ص ۱۰۔

ط۔ سورہ بقرہ، آیت ۸۔

ط۔ بصائر الدرجات، ج ۲، ص ۹۔ الکافی، ج ۱، ص ۲۹۹، حدیث ۴۔

ط۔ الکافی، ج ۱، ص ۳۹۹، حدیث ۱، بصائر الدرجات، ص ۵۱۹، حدیث ۱۲۔ المحاسن، ج ۱، ص ۲۳۳، حدیث ۴۳۸۔



یہ، قَالَ: إِنَّهُ لَيْسَ أَحَدٌ عِنْدَهُ عِلْمٌ شَيْءٍ إِلَّا خَرَجَ مِنْ عِنْدِ الْمُؤْمِنِينَ عَلَيْهِ السَّلَامُ، فَلْيَذْهَبِ النَّاسُ حَيْثُ شَاءُوا فَوَاللَّهِ لَيْسَ الْأَمْرُ إِلَّا مِنْ هُنَا، وَأَشَارَ بِيَدِهِ إِلَى بَيْتِهِ۔

زرارہ کا بیان ہے: میں حضرت امام محمد باقر علیہ السلام کی خدمت میں حاضر تھا کہ ایک کوئی شخص نے امیر المومنین علی علیہ السلام کے اس ارشاد کے بارے میں دریافت کیا کہ: ”جو چاہو پوچھ لو، میں تمہیں بتا سکتا ہوں۔“ آپ نے فرمایا: بیشک! کسی شخص کے پاس کوئی علم نہیں ہے مگر یہ کہ اس کا مصدر امیر المومنین علیہ السلام کا علم ہے، لوگ جدھر چاہیں چلے جائیں بالآخر مصدر یہی گھر ثابت ہوگا۔<sup>ط</sup>

[40] الْأَمَامُ الْبَاقِرُ عَلَيْهِ السَّلَامُ: كُلُّ مَا لَمْ يَخْرُجْ مِنْ هَذَا الْبَيْتِ فَهُوَ بَاطِلٌ۔

حضرت امام باقر علیہ السلام جو علم بھی اس گھر سے نہ نکلا ہو، سمجھ لو کہ باطل اور بیکار ہے۔<sup>ط</sup>

[41] عَبْدُ اللَّهِ بْنُ سُلَيْمَانَ: سَمِعْتُ أَبَا جَعْفَرٍ عَلَيْهِ السَّلَامُ يَقُولُ وَعِنْدَهُ رَجُلٌ مِنْ أَهْلِ الْبَصْرَةِ يُقَالُ لَهُ عُثْمَانُ الْأَعْمَى وَهُوَ يَقُولُ: إِنَّ الْحَسَنَ الْبَصْرِيَّ يَزْعُمُ أَنَّ الدِّينَ يَكْتُمُونَ الْعِلْمَ يُؤْذِي رِيحَ بَطُونِهِمْ أَهْلَ النَّارِ. فَقَالَ أَبُو جَعْفَرٍ عَلَيْهِ السَّلَامُ: فَهَلْكَ إِذَنْ مُؤْمِنُ آلِ فِرْعَوْنَ! مَا زَالَ الْعِلْمُ مَكْتُمًا مُنْذُ بَعَثَ اللَّهُ نُوحًا عَلَيْهِ السَّلَامُ، فَلْيَذْهَبِ الْحَسَنُ يَمِينًا وَشِمَالًا، فَوَاللَّهِ! مَا يُوجَدُ الْعِلْمُ إِلَّا هُنَا۔

عبد اللہ بن سلیمان کا بیان ہے: میں نے حضرت امام محمد باقر علیہ السلام کو اس وقت فرماتے سنا ہے جب آپ کے پاس بصرہ کا عثمان اعلیٰ نامی شخص موجود تھا۔ آپ نے فرمایا: حسن بصری کا خیال ہے کہ جو لوگ اپنے علم کو پوشیدہ رکھتے ہیں ان کی بدبو سے اہل جہنم کو بھی اذیت ہوگی، تو اس کا مطلب یہ ہے کہ مومن آل فرعون بھی ہلاک ہو گیا حالانکہ جناب نوح علیہ السلام کے زمانہ سے علم ہمیشہ پوشیدہ رہا ہے اور حسن بصری سے کہہ دو کہ دائیں بائیں ہر جگہ دیکھ لے اس گھر کے علاوہ کہیں علم نہ ملے گا۔<sup>ط</sup>

[42] أَبُو بَصِيرٍ: سَأَلْتُ أَبَا جَعْفَرٍ عَلَيْهِ السَّلَامُ عَنْ شَهَادَةِ وَلَدِ الزُّنَا: تَجُوزُ؟ فَقَالَ: لَا، فَقُلْتُ: إِنَّ الْحَكَمَ بْنَ عَتِيبَةَ يَزْعُمُ أَنَّهَا تَجُوزُ، فَقَالَ: اَللّٰهُمَّ لَا تَغْفِرْ ذَنْبَهُ، مَا قَالَ اللَّهُ

ط۔ الکافی، ج ۱، ص ۳۹۹، حدیث ۲۔

ط۔ مختصر بصائر الدرجات، ص ۶۲۔ بصائر الدرجات، ص ۵۱۱، حدیث ۲۱۔

ط۔ الکافی، ج ۱، ص ۵۱، حدیث ۱۵۔ احتجاج طبری، ج ۲، ص ۱۹۳، حدیث ۲۱۲۔

لِلْحَكَمِ: ﴿وَإِنَّهُ لَذِكْرٌ لَّكَ وَلِقَوْمِكَ ۖ﴾<sup>ط</sup>، فَلْيَذْهَبِ الْحَكَمُ يَمِينَنَا وَشِمَالًا، فَوَاللَّهِ لَا يُؤْخَذُ الْعِلْمُ إِلَّا مِنْ أَهْلِ بَيْتِ نَزَلٍ عَلَيْهِمْ جَبْرُئِيلٌ عَلَيْهِ السَّلَامُ۔

ابو بصیر کا بیان ہے: میں نے حضرت امام محمد باقر علیہ السلام سے سوال کیا کہ ولد الزنا کی گواہی جائز ہے یا نہیں؟ فرمایا نہیں۔ میں نے عرض کی: حکم بن عتبہ تو اسے جائز جانتا ہے؟ فرمایا: خدا یا! اس کے گناہ کو معاف نہ کرنا، پروردگار نے حکم کے بارے میں تو ارشاد نہیں فرمایا کہ: ”(حبیب!) یہ (قرآن) آپ اور آپ کی قوم کیلئے ذکر قرار دیا ہے۔“ اس سے کہہ دو کہ مشرق و مغرب سب دیکھ لے، علم صرف اس گھر میں ملے گا جس میں جبریل امین کا نزول ہوتا ہے۔<sup>ط</sup>

[43] اَلْإِمَامُ الصَّادِقُ عَلَيْهِ السَّلَامُ: يَا يُوسُفُ! إِذَا أَرَدْتَ الْعِلْمَ الصَّحِيحَ فَخُذْ عَنِ أَهْلِ الْبَيْتِ، فَإِنَّا رُؤِينَا، وَأُوتِينَا شَرْحَ الْحِكْمَةِ، وَفَضْلَ الْخِطَابِ، إِنَّ اللَّهَ اضْطَفَانَا وَأَتَانَا مَا لَمْ يُؤْتِ أَحَدًا مِنَ الْعَالَمِينَ۔

حضرت امام جعفر صادق علیہ السلام نے فرمایا: اے یوسف! اگر علم صحیح درکار ہے تو اہلبیت سے حاصل کرو کہ اس کا علم ہمیں کو دیا گیا ہے اور ہمیں حکمت کی شرح اور حرف آخر عطا کیا گیا ہے، پروردگار نے ہمیں منتخب کیا ہے اور وہ سب کچھ عطا کر دیا ہے جو عالمین میں کسی کو نہیں دیا ہے۔<sup>ط</sup>

[44] عَنْهُ عَلَيْهِ السَّلَامُ - وَعِنْدَهُ أُنَاسٌ مِّنْ أَهْلِ الْكُوفَةِ: عَجَبًا لِلنَّاسِ، إِنَّهُمْ أَخَذُوا عَنْهُمْ كُلَّهُ عَنِ رَسُولِ اللَّهِ صَلَّى اللَّهُ عَلَيْهِ وَآلِهِ فَعَمِلُوا بِهِ وَاهْتَدَوْا، وَيَرَوْنَ أَنَّ أَهْلَ بَيْتِهِ لَمْ يَأْخُذُوا عَلَيْهِ، وَنَحْنُ أَهْلُ بَيْتِهِ وَذُرِّيَّتُهُ، فِي مَنْزِلِنَا نَزَلِ الْوَحْيُ، وَ مِنْ عِنْدِنَا خَرَجَ الْعِلْمُ إِلَيْهِمْ، أَفَيَرَوْنَ أَنَّهُمْ عَلِمُوا وَاهْتَدَوْا وَجَهِلْنَا نَحْنُ وَصَلَلْنَا؟ إِنَّ هَذَا مُحَالٌ۔

حضرت امام جعفر صادق علیہ السلام کے پاس ایک جماعت حاضر تھی جب آپ نے فرمایا: حیرت انگیز بات ہے کہ لوگوں نے رسول اکرم صلی اللہ علیہ وسلم سے علم حاصل کیا اور عالم بن گئے اور ہدایت یافتہ ہو گئے اور ان کا خیال ہے کہ اہلبیت نے حضور کا علم نہیں لیا ہے، حالانکہ ہم اہلبیت ان کی ذریت ہیں اور وحی

<sup>ط</sup> سورہ زخرف، آیت ۴۴۔

<sup>ط</sup> الکافی، ج ۱، ص ۴۰۰، حدیث ۵۔

<sup>ط</sup> بحار الانوار، ج ۲۶، ص ۱۵۸، حدیث ۵۔ الصراط المستقیم، ج ۲، ص ۱۵۔ اثبات الہدایہ، ج ۱، ص ۶۰۲۔

ہمارے ہی گھر میں نازل ہوئی ہے اور علم ہمارے ہی گھر سے نکل کر لوگوں تک گیا ہے! کیا ان کا خیال ہے کہ یہ سب عالم اور ہدایت یافتہ ہو گئے ہیں اور ہم جاہل اور گمراہ رہ گئے ہیں۔ یہ تو بالکل امر محال ہے۔<sup>ط</sup>

[45] اَلْاِمَامُ الرِّضَا عَلَيْهِ السَّلَامُ: اِنَّ الْاَنْبِيَاءَ وَالْاَوْيَةَ صَلَوَاتُ اللّٰهِ عَلَيْهِمْ يُوَفِّقُهُمُ اللّٰهُ وَيُؤْتِيهِمْ مِنْ مَخْزُونٍ عَلَيْهِ وَحُكْمِهِ مَا لَا يُؤْتِيهِ غَيْرُهُمْ، فَيَكُونُ عَلَيْهِمْ فَوْقَ عِلْمِ اَهْلِ الزَّمَانِ فِي قَوْلِهِ تَعَالَى: ﴿اَفَمَنْ يَهْدِيْ اِلَى الْحَقِّ اَحَقُّ اَنْ يُتَّبَعَ اَمَّنْ لَا يَهْدِيْ اِلَّا اَنْ يُّهْدَىٰ فَمَا لَكُمْ كَيْفَ تَحْكُمُوْنَ﴾<sup>١</sup> وَقَوْلِهِ تَبَارَكَ وَتَعَالَى: ﴿وَمَنْ يُؤْتَ الْحِكْمَةَ فَقَدْ اُوْتِيَ خَيْرًا كَثِيْرًا﴾<sup>٢</sup> وَقَوْلِهِ فِي طَالُوْت: ﴿اِنَّ اللّٰهَ اصْطَفٰهُ عَلَيْهِمْ وَزَادَهُ بَسْطَةً فِي الْعِلْمِ وَالْجِسْمِ ۗ وَاللّٰهُ يُؤْتِيْ مُلْكًا مِّنْ يَّشَاءُ ۗ وَاللّٰهُ وَاسِعٌ عَلِيْمٌ﴾<sup>٣</sup>۔

حضرت امام علی رضا علیہ السلام کا ارشاد گرامی ہے: انبیاء کرام اور آئمہ طاہرین علیہم السلام وہ ہیں جنہیں پروردگار توفیق دیتا ہے اور اپنے علم و حکمت کے خزانہ سے وہ سب کچھ عنایت کر دیتا ہے جو کسی کو نہیں دیتا ہے۔ ان کا علم تمام اہل زمانہ کے علم سے بالاتر ہوتا ہے۔ جیسا کہ ارشاد قدرت ہے: ”کیا جو شخص حق کی ہدایت دیتا ہے وہ زیادہ پیروی کا حقدار ہے یا وہ شخص جو اس وقت تک ہدایت بھی نہیں پاتا ہے جب تک اسے ہدایت نہ دی جائے، آخر تمہیں کیا ہو گیا ہے اور تم کیا فیصلہ کر رہے ہو۔ دوسرے مقام پر ارشاد ہوتا ہے: ”جسے حکمت دیدی جائے اسے خیر کثیر دیدیا گیا ہے“۔ پھر جناب طالوت کے بارے میں ارشاد ہوا ہے کہ: ”اللہ نے انہیں تم سب میں منتخب قرار دیا ہے اور علم و جسم کی طاقت میں وسعت عطا فرمائی ہے اور اللہ جس کو چاہتا ہے ملک عنایت کرتا ہے کہ وہ صاحب وسعت بھی ہے اور صاحب علم بھی ہے۔“<sup>ط</sup>

ط۔ الکافی، ج ۱، ص ۳۹۸، حدیث ۱۔ امالی شیخ مفید، ص ۱۲۲، حدیث ۶۔ بصائر الدرجات، ص ۱۲، حدیث ۳۔

ط۔ سورہ یونس، آیت ۳۵۔

ط۔ سورہ بقرہ، آیت ۲۶۹۔

ط۔ سورہ بقرہ، آیت ۲۴۷۔

ط۔ الکافی، ج ۱، ص ۲۰۲، حدیث ۱۔ کمال الدین، ص ۲۸۰، حدیث ۳۱۔ امالی شیخ صدوق، ص ۵۴۰، حدیث ۱۔ عیون اخبار الرضا،

ج ۱، ص ۲۲۱، حدیث ۱۔ معانی الاخبار، ص ۱۰۰، حدیث ۲۔ احتجاج طبری، ج ۲، ص ۴۴۵، حدیث ۳۱۰۔

## ۶۔ راسخون فی العلم:

[46] اَلَا مَامُ عَلَىٰ عَلَيْهِ السَّلَامُ : اَيُّنَ الَّذِيْنَ رَعَمُوْا اَنَّهُمْ الرَّاسِخُوْنَ فِي الْعِلْمِ دُوْنَنَا، كَذِبًا وَ بَغْيًا عَلَيْنَا، اِنْ رَفَعْنَا اللّٰهُ وَ وَضَعَهُمْ، وَ اَعْطَانَا وَ حَرَمَهُمْ، وَ اَدْخَلْنَا وَ اَخْرَجَهُمْ؟ اَيُّنَا يُسْتَعْطَى الْهُدٰى، وَ يُسْتَجْلٰى الْعٰى.

حضرت امام علی علیہ السلام کا فرمان ہے: کہاں ہیں وہ لوگ جن کا خیال ہے کہ ہمارے بجائے وہی ”راسخون فی العلم“ ہیں، حالانکہ یہ صریحی جھوٹ ہے اور ہمارے اوپر ظلم ہے کہ خدا نے ہمیں بلند بنایا ہے اور انہیں پست قرار دیا ہے، ہمیں علم عنایت فرمایا ہے اور انہیں اس علم سے الگ رکھا ہے، ہمیں اپنی بارگاہ میں داخل کیا ہے اور انہیں دور رکھا ہے، ہمارے ہی ذریعہ ہدایت حاصل کی جاتی ہے، اور تاکیوں میں روشنی تلاش کی جاتی ہے۔<sup>۱</sup>

[47] عَنْهُ عَلَيْهِ السَّلَامُ : فُرِضَ عَلَى الْأُمَّةِ طَاعَةُ وَ لَا آةَ أَمْرِهِ الْقَوَامِ بِدِينِهِ، كَمَا فُرِضَ عَلَيْهِمْ طَاعَةُ رَسُولِ اللَّهِ صَلَّى اللَّهُ عَلَيْهِ وَ آلِهِ فَقَالَ: «أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ»<sup>۲</sup> ثُمَّ بَيَّنَّ مَحَلَّ وَ لَا آةَ أَمْرِهِ مِنْ أَهْلِ الْعِلْمِ بِتَأْوِيلِ كِتَابِهِ فَقَالَ عَزَّ وَ جَلَّ: «وَلَوْ رَدُّهُ إِلَى الرَّسُولِ وَ إِلَى أُولِي الْأَمْرِ مِنْهُمْ لَعَلِمَهُ الَّذِيْنَ يَسْتَنْبِطُونَهُ مِنْهُمْ»<sup>۳</sup> وَ عَجَزَ كُلُّ أَحَدٍ مِنَ النَّاسِ عَنْ مَعْرِفَةِ تَأْوِيلِ كِتَابِهِ غَيْرَهُمْ، لِأَنَّهُمْ هُمُ الرَّاسِخُونَ فِي الْعِلْمِ، النَّمَاؤُونَ عَلَى تَأْوِيلِ التَّنْزِيلِ، قَالَ اللَّهُ تَعَالٰى: «وَمَا يَعْلَمُ تَأْوِيلَهُ إِلَّا اللَّهُ وَ الرَّاسِخُونَ فِي الْعِلْمِ»<sup>۴</sup>.

حضرت امام علی علیہ السلام کا ارشاد ہے: پروردگار نے امت پر اولیائے امر کی اطاعت کو واجب قرار دیا ہے کہ وہ اس کے دین کے ساتھ قیام کرنے والے ہیں جس طرح کہ اس نے رسول صلی اللہ علیہ وسلم کی اطاعت کو واجب قرار دیتے ہوئے ارشاد فرمایا: ”اللہ اور اس کے رسول اور اولی الامر کی اطاعت کرو“ اس

<sup>۱</sup> منہج البلاغہ، خطبہ نمبر ۱۲۴۔ مناقب ابن شہر آشوب، ج ۱، ص ۲۸۵۔ غرر الحکم، ص ۲۸۲۶۔

<sup>۲</sup> سورۃ نساء، آیت ۵۹۔

<sup>۳</sup> سورۃ نساء، آیت ۸۳۔

<sup>۴</sup> سورۃ آل عمران، آیت ۷۔



کے بعد ان اولیائے امر، کی منزلت کی وضاحت تاویل قرآن کے ذریعہ کرتے ہوئے ارشاد فرمایا: ”اگر یہ لوگ مسائل کو رسول اور اولی الامر کی طرف پلٹا دیتے تو دیکھتے کہ یہ حضرات تمام امور کے استنباط کی طاقت رکھتے ہیں۔“ اور ان کے علاوہ ہر شخص تاویل قرآن کے علم سے بے خبر ہے۔ جیسا کہ پروردگار عالم نے ارشاد فرمایا: ”اور اس (قرآن) کی تاویل کا علم صرف اللہ اور راسخون فی العلم ہی جانتے ہیں۔“ ط

[48] بُرَيْدُ بْنُ مُعَاوِيَةَ: قُلْتُ لِابْنِ جَعْفَرٍ عَلَيْهِ السَّلَامُ قَوْلُ اللَّهِ: ﴿وَمَا يَعْلَمُ تَأْوِيلَهُ إِلَّا اللَّهُ ۚ وَالرَّاسِخُونَ فِي الْعِلْمِ﴾ قَالَ: يَعْني: تَأْوِيلَ الْقُرْآنِ كُلِّهِ إِلَّا اللَّهُ وَالرَّاسِخُونَ فِي الْعِلْمِ. فَرَسُولُ اللَّهِ أَفْضَلُ الرَّاسِخِينَ. قَدْ عَلَّمَهُ اللَّهُ جَمِيعَ مَا أَنْزَلَ عَلَيْهِ مِنَ التَّنْزِيلِ وَالتَّأْوِيلِ. وَمَا كَانَ اللَّهُ مُنْزِلًا عَلَيْهِ شَيْئًا لَّمْ يُعَلِّمَهُ تَأْوِيلَهُ. وَأَوْصِيَاءُ مِنْ بَعْدِهِ يَعْلَمُونَهُ كُلَّهُ. فَقَالَ الَّذِينَ لَا يَعْلَمُونَ: مَا نَقُولُ إِذَا لَمْ نَعْلَمْ تَأْوِيلَهُ؟ فَأَجَابَهُمُ اللَّهُ: ﴿يَقُولُونَ أَمْنًا بِهِ كُلٌّ مِنْ عِنْدِ رَبِّنَا ۚ﴾ ط. وَالْقُرْآنُ لَهُ خَاصٌّ وَعَامٌّ. وَنَاسِخٌ وَمَنْسُوخٌ. وَ مُحْكَمٌ وَ مُتَشَابِهٌ. فَالرَّاسِخُونَ فِي الْعِلْمِ يَعْلَمُونَهُ۔

یزید بن معاویہ بیان کرتے ہیں: میں نے حضرت امام محمد باقر علیہ السلام سے آئیہ مجیدہ ﴿وَمَا يَعْلَمُ تَأْوِيلَهُ إِلَّا اللَّهُ ۚ وَالرَّاسِخُونَ فِي الْعِلْمِ﴾ کے بارے میں دریافت کیا تو آپؑ نے فرمایا: پورے قرآن کی تاویل کا راز خدا اور راسخون فی العلم کے علاوہ کوئی نہیں جانتا ہے۔ رسول اکرم صلی اللہ علیہ وسلم ان تمام افراد میں سب سے افضل ہیں کہ پروردگار نے انہیں تمام تنزیل اور تاویل کا علم عنایت فرمایا ہے اور کوئی ایسی شے نازل نہیں کی جس کی تاویل کا علم انہیں نہ دیا اور پھر ان کے اوصیاء علیہم السلام کو عنایت فرمایا گیا اور جب جاہلوں نے یہ سوال کیا کہ ہم کیا کریں؟ تو ارشاد باری تعالیٰ ہوا: ”انہیں یہ کہنا چاہیے کہ: ہم سب پر ایمان رکھتے ہیں، یہ سب اللہ ہی کی جانب سے ہے۔“ دیکھو! قرآن میں خاص بھی ہے اور عام بھی، ناسخ بھی ہے اور منسوخ بھی، محکم بھی ہے اور متشابہ بھی اور راسخون فی العلم ان تمام امور کو بخوبی جانتے ہیں۔ ط

ط بحار الانوار، ج ۲۹، ص ۷۹، حدیث ۲۹۔

ط سورۃ آل عمران، آیت ۷۔

ط سورۃ آل عمران، آیت ۷۔

[49] اَلْاِمَامُ الصّٰدِقُ عَلَيْهِ السَّلَامُ: نَحْنُ الرَّاسِخُونَ فِي الْعِلْمِ، وَنَحْنُ نَعْلَمُ تَأْوِيلَهُ۔

حضرت امام جعفر صادق علیہ السلام کا فرمان ہے: ہم ہی راسخون فی العلم ہیں اور ہم ہی تاویل قرآن کے جاننے والے ہیں۔ ط۔

[50] عَنْهُ عَلَيْهِ السَّلَامُ: الرَّاسِخُونَ فِي الْعِلْمِ: اَمِيرُ الْمُؤْمِنِينَ وَ الْاَيْمَنَةُ عَلَيْهِمُ السَّلَامُ مِنْ بَعْدِهِ۔

حضرت امام جعفر صادق علیہ السلام کا ارشاد ہے: راسخون فی العلم، امیر المؤمنین علیہ السلام اور ان کے بعد کے آئمہ طاہرین علیہم السلام ہیں۔ ط۔

ع۔ معدن العلم:

[51] رَسُوْلُ اللّٰهِ صَلَّى اللّٰهُ عَلَيْهِ وَ اٰلِهٖ: نَحْنُ اَهْلَ الْبَيْتِ مَفَاتِيْحُ الرَّحْمَةِ. وَ مَوْضِعُ الرِّسَالَةِ. وَ مُخْتَلَفُ الْمَلٰئِكَةِ. وَ مَعْدِنُ الْعِلْمِ۔

رسول اکرم صلی اللہ علیہ وسلم کا ارشاد گرامی ہے: ہم اہلبیت، رحمت کی کنجی، رسالت کا مرکز، ملائکہ کے نزول کی منزل اور علم کی کان ہیں۔ ط۔

[52] حَمِيْدُ بْنُ عَبْدِ اللّٰهِ بْنِ يَزِيْدَ الْمَدَنِيُّ: اِنَّهُ ذَكَرَ عِنْدَ النَّبِيِّ صَلَّى اللّٰهُ عَلَيْهِ وَ اٰلِهٖ قَضَاءً قَضٰى بِهٖ عَلٰى بُنِّ اَبِيْ طَالِبٍ، فَاَعْجَبَ النَّبِيُّ صَلَّى اللّٰهُ عَلَيْهِ وَ اٰلِهٖ فَقَالَ: اَلْحَمْدُ لِلّٰهِ الَّذِيْ جَعَلَ فِينَا الْحِكْمَةَ اَهْلَ الْبَيْتِ۔

حمید بن عبد اللہ بن یزید المدنی ناقل ہے کہ رسول اکرم صلی اللہ علیہ وسلم کے سامنے ایک فیصلہ کا ذکر کیا گیا جو حضرت علی بن ابی طالب علیہ السلام نے صادر کیا تھا تو آپ نے فرمایا: خدا کا شکر ہے کہ اس نے ہم اہلبیت کے گھر میں حکمت قرار دی ہے۔ ط۔

[53] اَلْاِمَامُ عَلِيٌّ عَلَيْهِ السَّلَامُ: نَحْنُ شَجَرَةُ النُّبُوَّةِ، وَ مَحْطُ الرِّسَالَةِ. وَ مُخْتَلَفُ الْمَلٰئِكَةِ. وَ

ط۔ الکافی، ج ۱، ص ۲۱۳، حدیث ۳۔

ط۔ الکافی، ج ۱، ص ۲۱۳، حدیث ۳۔

ط۔ فرامد السطین، ج ۱، ص ۴۴، حدیث ۹۔

ط۔ فضائل الصحابة ابن جنبل، ج ۲، ص ۶۵۴، حدیث ۱۱۱۳۔ شرح الاخبار، ج ۲، ص ۳۰۹، حدیث ۶۳۱۔

مَعَادِنُ الْعِلْمِ، وَيَنَابِيعُ الْحُكْمِ، نَاصِرُنَا وَ مُجِبُنَا يَنْتَظِرُ الرَّحْمَةَ، وَ عَدُوَّنَا وَ مُبْغِضُنَا يَنْتَظِرُ السَّطْوَةَ۔

حضرت امام علیؑ کا ارشاد گرامی ہے: ہم شجرہ نبوت، مرکز رسالت، منزل ملائکہ، معدن علم اور چشمہ حکمت ہیں۔ ہمارا دوست اور مددگار ہمیشہ منتظر رحمت رہتا ہے اور ہمارا دشمن اور بغض رکھنے والا ہمیشہ عذاب کے انتظار میں رہتا ہے۔ ط

[54] عَنْهُ عَلَيْهِ السَّلَامُ . وَقَدْ خَطَبَ النَّاسَ بِالْمَدِينَةِ: أَمَّا وَالَّذِي فَلَقَ الْحَبَّةَ وَ بَرَأَ النَّسَمَةَ! لَوْ اقْتَبَسْتُمْ الْعِلْمَ مِنْ مَعْدِنِهِ، وَ شَرِبْتُمُ الْمَاءَ بِعَذْوِ بَيْتِهِ، وَ ادَّخَرْتُمُ الْخَيْرَ مِنْ مَوْضِعِهِ، وَ اخَذْتُمُ الطَّرِيقَ مِنْ وَاضِحِهِ، وَ سَلَكْتُمُ مِنَ الْحَقِّ نَهْجَهُ، لَنَهَجْتُمْ بِكُمْ السُّبُلَ، وَ بَدَثَ لَكُمْ الْأَغْلَامُ، وَ أَضَاءَ لَكُمْ الْإِسْلَامُ۔

حضرت امام علیؑ نے مدینہ میں ایک خطبہ کے دوران فرمایا: آگاہ ہو جاؤ! قسم اس پروردگار کی جس نے دانہ کو شگافتہ کیا ہے اور ذی روح کو پیدا کیا ہے! اگر تم لوگ علم کو اس کے معدن سے حاصل کرتے اور پانی کو اس کی شیرنی کے ساتھ پیئے اور خیر کا ذخیرہ اس کے مرکز سے حاصل کرتے اور واضح راستہ کو اختیار کرتے اور حق کے منہاج پر گامزن ہوتے تو تمہیں صحیح راستہ مل جاتا اور نشانیاں واضح ہو جاتیں اور اسلام روشن ہو جاتا۔ ط

[55] آلِإِمَامِ الْحُسَيْنِ عَلَيْهِ السَّلَامُ: مَا نَذِرِي مَا تَنْقِمُ النَّاسُ مِنَّا! إِنَّا لَبَيِّنُ الرَّحْمَةِ، وَ شَجَرَةُ النُّبُوَّةِ، وَ مَعْدِنُ الْعِلْمِ۔

حضرت امام حسینؑ نے فرمایا: میں نہیں جانتا کہ لوگ ہم سے کس بات پر عداوت رکھتے ہیں جبکہ ہم رحمت کا گھر، نبوت کا شجر اور علم کی کان ہیں۔ ط

[56] آلِإِمَامِ زَيْنِ الْعَابِدِينَ عَلَيْهِ السَّلَامُ: مَا يَنْقِمُ النَّاسُ مِنَّا! فَتَحْنُ وَاللَّهِ! شَجَرَةُ النُّبُوَّةِ، وَ بَيِّنَةُ الرَّحْمَةِ، وَ مَعْدِنُ الْعِلْمِ، وَ مُخْتَلَفُ الْمَلَائِكَةِ۔

ط نفع البلاء، خطبہ نمبر ۱۰۹۔

ط الکافی، ج ۸، ص ۳۲، حدیث ۵۔

ط نزہۃ الناطقۃ، ص ۸۵، حدیث ۲۱۔

حضرت امام زین العابدین علیہ السلام کا ارشاد گرامی ہے: لوگ ہم سے کسی بات کا انتقام لیتے ہیں۔ خدا کی قسم! ہم تو نبوت کا شجرہ، رحمت کا گھر، حلم کی کان اور ملائکہ کی آمد و رفت کے مرکز ہیں۔<sup>ط</sup>

[57] اَلْاِمَامُ الْبَاقِرُ عَلَيْهِ السَّلَامُ: اِنَّ الْعِلْمَ يَكْتَابُ اللّٰهُ عَزَّوَجَلَّ وَ سُنَّةَ نَبِيِّهِ صَلَّى اللّٰهُ عَلَيْهِ وَ اٰلِهٖ لَيَنْبُتُ فِي قَلْبٍ مَّهْدٍ يِّنَا كَمَا يَنْبُتُ الزَّوْعُ عَلَى اَحْسَنِ نَبَاتِهٖ. فَمَنْ بَقِيَ مِنْكُمْ حَتّٰى يَرَاهُ فَلْيَقُلْ جِئْتُ يَرَاهُ: اَلْسَّلَامُ عَلَيْكُمْ يَا اَهْلَ بَيْتِ الرَّحْمَةِ وَ النَّبُوَّةِ. وَ مَعْدِنَ الْعِلْمِ. وَ مَوْضِعَ الرِّسَالَةِ۔

حضرت امام باقر علیہ السلام نے فرمایا: کتاب خدا اور سنت پیغمبر کا علم ہمارے مہدی علیہ السلام کے دل میں اس طرح ظاہر ہوگا، جس طرح بہترین زمین پر زراعت کا ظہور ہوتا ہے، لہذا تم میں سے جو شخص بھی اس وقت تک باقی رہ جائے اور ان سے ملاقات کرے وہ انہیں یوں سلام کرے: سلام ہو آپ پر اے اہلبیت رحمت و نبوت و معدن علم و مرکز رسالت!۔<sup>ط</sup>

[58] عَنْهُ عَلَيْهِ السَّلَامُ: شَجَرَةٌ أَضْلَهَا رَسُولُ اللّٰهِ صَلَّى اللّٰهُ عَلَيْهِ وَ اٰلِهٖ. وَ فَرَعُهَا اَمِيرُ الْمُؤْمِنِينَ عَلِيٌّ عَلَيْهِ السَّلَامُ. وَ اَغْصَانُهَا فَاطِمَةُ بِنْتُ مُحَمَّدٍ عَلَيْهَا السَّلَامُ. وَ ثَمَرُ ثَمَرِهَا الْحَسَنُ وَ الْحُسَيْنُ عَلَيْهِمَا السَّلَامُ. فَإِنَّهَا شَجَرَةُ النَّبُوَّةِ. وَ نَبْتُ الرَّحْمَةِ. وَ مِفْتَاحُ الْحِكْمَةِ. وَ مَعْدِنُ الْعِلْمِ. وَ مَوْضِعُ الرِّسَالَةِ. وَ مُخْتَلَفُ الْمَلَكَةِ. وَ مَوْضِعُ سِرِّ اللّٰهِ وَ وَدِيعَتِهِ. وَ الْاَمَانَةُ الَّتِي عُرِضَتْ عَلَى السَّلُوتِ وَالْاَزْوَاجِ. وَ حَرَمُ اللّٰهِ الْاَكْبَرُ. وَ بَيْتُ اللّٰهِ الْعَتِيقُ وَ حَرَمُهُ۔

حضرت امام محمد باقر علیہ السلام کا فرمان ہے: وہ درخت جس کی جڑ رسول اللہ صلی اللہ علیہ وسلم ہیں اور شاخ امیر المومنین، ڈالی جناب فاطمہ سلام اللہ علیہا ہیں اور پھل امام حسن علیہ السلام و امام حسین علیہ السلام، یہ نبوت کا شجرہ اور رحمت کی پیداوار ہے، یہ سب حکمت کی کنجی، علم کا معدن، رسالت کا مرکز، ملائکہ کی منزل، اسرار الہیہ کے امانتدار، امانت پروردگار کے حامل، خدا کے حرم اکبر اور اس کے بیت العتیق اور حرم ہیں۔<sup>ط</sup>

[59] اَلْاِمَامُ الصَّادِقُ عَلَيْهِ السَّلَامُ: كَانَ عَلِيُّ بْنُ الْحُسَيْنِ عَلَيْهِمَا السَّلَامُ اِذَا زَالَتِ الشَّمْسُ

ط اکافی، ج ۱، ص ۲۲۱، حدیث ۱۔ نزہۃ الناظرۃ، ص ۸۵، حدیث ۲۱۔

ط کمال الدین، ص ۶۰۳، حدیث ۱۸۔

ط التبعین، ص ۳۱۸۔ تفسیر فرات کوئی، ص ۳۹۵، حدیث ۵۲۔



صَلَّى، ثُمَّ دَعَا، ثُمَّ صَلَّى عَلَى النَّبِيِّ صَلَّى اللَّهُ عَلَيْهِ وَآلِهِ: اَللّٰهُمَّ صَلِّ عَلَى مُحَمَّدٍ وَآلِ مُحَمَّدٍ، شَجَرَةِ النَّبُوَّةِ، وَمَوْضِعِ الرِّسَالَةِ، وَمُخْتَلَفِ الْمَلَائِكَةِ، وَمَعْدِنِ الْعِلْمِ، وَاهْلِ بَيْتِ الْوَحْيِ۔

حضرت امام جعفر صادق علیہ السلام فرماتے ہیں: حضرت امام زین العابدین علیہ السلام زوال آفتاب کے بعد نماز ادا کر کے دُعا مانگتے اور پھر پیغمبر اکرم صلی اللہ علیہ وسلم پر یوں درود پڑھتے تھے: خدایا! محمد و آل محمد علیہم السلام پر رحمت نازل فرما جو نبوت کا شجر، رسالت کا مرکز، ملائکہ کی منزل، علم کی کان اور وحی کا گھرانہ ہیں۔ ط۔

## ۸۔ زندگانی علم:

[60] اَلْاِمَامُ عَلِيٌّ عَلَيْهِ السَّلَامُ۔ مِنْ خُطْبَةٍ لَهُ يَذْكُرُ فِيهَا اَلْ مُحَمَّدٍ صَلَّى اللَّهُ عَلَيْهِ وَآلِهِ: هُمْ عَيْشُ الْعِلْمِ، وَ مَوْتُ الْجَهْلِ، يُخْبِرُكُمْ حُلُمُهُمْ عَنْ عَلَيْهِمْ، وَ ظَاهِرُهُمْ عَنْ بَاطِنِهِمْ، وَ صَمْتُهُمْ عَنْ حُكْمِ مَنْطِقِهِمْ، لَا يُخَالِفُونَ الْحَقَّ وَ لَا يَخْتَلِفُونَ فِيهِ۔

حضرت امیر المومنین علی علیہ السلام نے آل محمد علیہم السلام کے صفات کا ذکر کرتے ہوئے فرمایا: یہ حضرات، علم کی زندگی اور جہالت کی موت ہیں۔ ان کا حلم ان کے علم کی خبر دے گا اور ان کا ظاہر ان کے باطن کے بارے میں بتائے گا اور ان کی خاموشی ان کے نطق کی حکمت کی دلیل ہے۔ یہ نہ حق کی مخالفت کرتے ہیں اور نہ اس میں اختلاف کرتے ہیں۔ ط۔

[61] عَنْهُ عَلَيْهِ السَّلَامُ: وَ اَعْلَمُوا اَنَّكُمْ لَنْ تَعْرِفُوا الرُّشْدَ حَتَّى تَعْرِفُوا الَّذِي تَرَكْتُمْ، وَ لَنْ تَأْخُذُوا بِمِثَاقِ الْكِتَابِ حَتَّى تَعْرِفُوا الَّذِي نَقَضَهُ، وَ لَنْ تَسْكُنُوا بِهِ حَتَّى تَعْرِفُوا الَّذِي تَبَدَّلَهُ، فَالْتَمِسُوا ذَلِكَ مِنْ عِنْدِ أَهْلِهِ، فَإِنَّهُمْ عَيْشُ الْعِلْمِ وَ مَوْتُ الْجَهْلِ، هُمْ الَّذِينَ يُخْبِرُكُمْ حُكْمُهُمْ عَنْ عَلَيْهِمْ، وَ صَمْتُهُمْ عَنْ مَنْطِقِهِمْ، وَ ظَاهِرُهُمْ عَنْ بَاطِنِهِمْ، لَا يُخَالِفُونَ الدِّينَ وَ لَا يَخْتَلِفُونَ فِيهِ، فَهُوَ بَيْنَهُمْ شَاهِدٌ صَادِقٌ، وَ صَامِتٌ نَاطِقٌ۔

حضرت امام علی علیہ السلام نے فرمایا: یاد رکھو کہ تم ہدایت کو اس وقت تک نہیں پہچان سکتے ہو، جب تک اسے چھوڑنے والوں کو نہ پہچان لو اور میثاق کتاب کو اس وقت تک اختیار نہیں کر سکتے ہو جب تک اس عہد

ط۔ جمال الاسبوع، ص ۲۵۰۔ مصباح المتعبد، ص ۳۶۱۔

ط۔ نوح البلاغ، خطبہ نمبر ۲۳۹۔ تحف العقول، ص ۲۲۔

کے توڑنے والوں کو نہ پہچان لو اور اس سے متمسک نہیں ہو سکتے ہو جب تک نظر انداز کرنے والوں کی معرفت نہ حاصل کر لو، لہذا ہدایت کو اس کے اہل سے حاصل کرو کہ یہی لوگ علم کی زندگی ہیں اور جہالت کی موت۔ یہی وہ ہیں جن کا حکم ان کے علم کی خبر دے گا اور ان کی خاموشی ان کے تکلم کا پتہ دے گی۔ ان کا ظاہر ان کے باطن کی بہترین دلیل ہے۔ یہ نہ دین کی مخالفت کرتے ہیں اور نہ اس میں اختلاف پیدا کرتے ہیں۔ یہ دین ان کے درمیان ایک سچا گواہ اور ایک خاموش ترجمان ہے۔<sup>ط</sup>

\*\*\*

### خطبہ شعبانیہ سے اقتباس

رسول اکرم صلی اللہ علیہ وسلم نے فرمایا:

اے لوگو! اللہ کا مہینہ اپنی برکتوں، رحمتوں اور مغفرتوں کو لے کر تمہاری کی طرف آرہا ہے۔ یہ مہینہ اللہ کے نزدیک تمام مہینوں سے برتر ہے۔ اس کے ایام دوسرے ایام سے، اس کی راتیں دوسری راتوں سے اور اس کے لمحات دوسرے لمحات سے برتر ہیں۔ یہ وہ مہینہ ہے جس میں تم لوگوں کو اللہ کے ہاں دعوت دی گئی ہے اور تم لوگ ان میں سے قرار پائے ہو جو بارگاہ رب العزت میں مشمول اکرام واقع ہوتے ہیں۔ اس مہینہ میں تمہاری سانسیں اللہ کی تسبیح، نیند عبادت، اعمال قبول اور دعائیں مستجاب ہیں۔ بنا بریں خالص نیتوں اور پاک دلوں سے اللہ سے چاہو کہ تمہیں روزہ رکھنے اور اس مہینہ میں قرآن کی تلاوت کرنے کی توفیق عنایت کرے۔ اس لئے کہ بد بخت وہ شخص ہے جو اس مہینہ میں اللہ کی مغفرت سے محروم رہ جائے۔ اس مہینہ کی بھوک اور پیاس سے قیامت کی بھوک اور پیاس کو یاد کرو، فقیروں اور بے سہارا لوگوں پر بخشش کرو، بوڑھوں کا اکرام کرو اور چھوٹوں پر رحم کرو۔۔۔

(وسائل الشیعہ، ج ۷، ص ۲۲۶-۲۲۸)

## حضرت امام محمد تقی علیہ السلام

از: علامہ سید علی نقی نقوی (نقن)

### نام و نسب

”محمد“ نام، ”ابوجعفر“ کنیت اور ”تقی“ و ”جواد“ دونوں مشہور لقب تھے، اسی لئے اسم و لقب کو شریک کر کے آپ امام محمد تقی علیہ السلام کے نام سے یاد کئے جاتے ہیں۔ چونکہ آپ سے پہلے حضرت امام محمد باقر علیہ السلام کی کنیت ”ابوجعفر“ ہو چکی تھی، اس لئے کتب میں آپ کو ”ابوجعفر ثانی“ اور دوسرے لقب کو سامنے رکھ کر حضرت جواد علیہ السلام بھی کہا جاتا ہے۔ آپ کے والد بزرگوار حضرت امام رضا علیہ السلام تھے اور والدہ معظمہ کا نام جناب ”سبیکہ“ یا ”سکینہ“ سلام اللہ علیہا تھا۔

### ولادت باسعادت

۱۰ رجب ۱۹۵ ہجری کو مدینہ منورہ میں ولادت ہوئی۔ اس وقت بغداد کے دار السلطنت میں ہارون رشید کا بیٹا امین تخت حکومت پر تھا۔

### نشو و نما اور تربیت

یہ ایک حسرت ناک واقعہ ہے کہ حضرت امام محمد تقی علیہ السلام کو نہایت کمسنی ہی کے زمانے میں مصائب اور پریشانیوں کا مقابلہ کرنے کیلئے تیار ہو جانا پڑا۔ آپ کو بہت کم ہی اطمینان اور سکون کے لمحات میں باپ کی محبت، شفقت اور تربیت کے سائے میں زندگی گزارنے کا موقع مل سکا۔ آپ کو صرف پانچواں

ط نقل از کتاب: ”راہنمایان اسلام“، تالیف: علامہ سید علی نقی نقن (قدس سرہ الشریف)۔

برس تھا جب حضرت امام رضا علیہ السلام مدینہ سے خراسان کی طرف سفر کرنے پر مجبور ہوئے تو پھر زندگی میں ملاقات کا موقع نہ ملا۔ حضرت امام محمد تقی علیہ السلام سے جدا ہونے کے تیسرے سال حضرت امام رضا علیہ السلام کی شہادت ہو گئی۔ دنیا سمجھتی ہوگی کہ حضرت امام محمد تقی علیہ السلام کیلئے علمی و عملی بلندیوں تک پہنچنے کا کوئی ذریعہ نہیں رہا، اس لئے اب حضرت امام جعفر صادق علیہ السلام کی علمی مسند شاید خالی نظر آئے مگر خلق خدا کی حیرت کی انتہا نہ رہی جب اس کمن بچے کو تھوڑے دن بعد مامون کے پہلو میں بیٹھ کر بڑے بڑے علماء سے فقہ، حدیث، تفسیر اور کلام پر مناظرے کرتے اور سب کو قائل ہو جاتے دیکھا۔ اس کی حیرت اس وقت تک دور ہونا ممکن نہ تھی، جب تک وہ مادی اسباب کی بجائے ایک مخصوص خداوندی مدرسہ تعلیم و تربیت کے قائل نہ ہوتے، جس کے بغیر یہ معمہ نہ حل ہوا اور نہ کبھی حل ہو سکتا ہے۔

### عراق کا پہلا سفر

جب حضرت امام رضا علیہ السلام کو مامون نے ولی عہد بنایا اور اس کی سیاست اس کی مقتضی ہوئی کہ بنی عباس کو چھوڑ کر بنی فاطمہ سے روابط قائم کئے جائیں اور اس طرح شیعیان اہل بیت کو اپنی جانب مائل کیا جائے تو اس نے ضرورت محسوس کی کہ خلوص و اتحاد کے مظاہرے کیلئے علاوہ اس قدیم رشتے کے جو ہاشمی خاندان میں سے ہونے کی وجہ سے ہے، کچھ جدید رشتوں کی بنیاد بھی قائم کر دی جائے۔ چنانچہ اسی جلسہ میں جہاں ولی عہدی کی رسم ادا کی گئی، اس نے اپنی بہن اُم حبیبہ کا عقد امام رضا علیہ السلام کے ساتھ کیا اور اپنی بیٹی اُم الفضل کی نسبت کا حضرت امام محمد تقی علیہ السلام کے ساتھ اعلان کیا۔ غالباً اس کا خیال تھا کہ اس طرح حضرت امام رضا علیہ السلام بالکل اپنے بنائے جاسکیں گے مگر جب اس نے محسوس کیا کہ یہ اپنے ان منصبی فرائض کو جو رسول صلی اللہ علیہ وسلم کے وارث ہونے کی بنا پر ان کے ذمہ ہیں، کسی قیمت پر چھوڑنے کیلئے تیار نہیں ہو سکتے اور اب عباسی سلطنت کا رکن ہونے کے ساتھ ان اصول پر قائم رہنا، مدینہ کے محلہ بنی ہاشم میں گوشہ نشینی کی زندگی بسر کرنے سے کہیں زیادہ خطرناک ہے تو اسے اپنے مفاد سلطنت کی تحفظ خاطر اس کی ضرورت ہوئی کہ وہ زہر دے کر حضرت کی زندگی کا خاتمہ کر دے مگر وہ مصلحت جو امام رضا علیہ السلام کو ولی عہد بنانے کی تھی یعنی ایرانی قوم اور جماعت شیعہ کو اپنے قبضے میں رکھنا، وہ اب بھی باقی



تھی اس لئے ایک طرف تو حضرت امام رضا علیہ السلام کے انتقال پر اس نے غیر معمولی رنج و غم کا اظہار کیا تا کہ وہ اپنے دامن کو حضرت علیہ السلام کے خون ناحق سے الگ ثابت کر سکے اور دوسری طرف اس نے اپنے اعلان کی تکمیل ضروری سمجھی کہ جو وہ حضرت امام محمد تقی علیہ السلام کے ساتھ اپنی لڑکی سے منسوب کرنے کا کرچکا تھا، اس نے اس مقصد سے حضرت امام محمد تقی علیہ السلام کو مدینہ سے عراق کی طرف بلوایا۔ اس لئے کہ حضرت امام رضا علیہ السلام کی شہادت کے بعد وہ خراسان سے اب اپنے خاندان کے پرانے دارالسلطنت بغداد میں آچکا تھا اور اس نے یہ تہیہ کر لیا کہ وہ اُمّ الفضل کا عقد اس صاحبزادے کے ساتھ بہت جلد کر دے گا۔

### علماء سے مناظرہ

بنی عباس کو مامون کی طرف سے حضرت امام رضا علیہ السلام کا ولی عہد بنایا جانا ہی ناقابل برداشت تھا، امام رضا علیہ السلام کی شہادت سے ایک حد تک انہیں اطمینان حاصل ہوا تھا اور انہوں نے مامون سے اپنے حسبِ دلخواہ اس کے بھائی مومن کی ولی عہدی کا اعلان بھی کر دیا جو بعد میں معتصم باللہ کے نام سے خلیفہ تسلیم کیا گیا۔ اس کے علاوہ حضرت امام رضا علیہ السلام کی ولی عہدی کے زمانہ میں عباسیوں کا مخصوص شعار یعنی کالا لباس تبدیل ہو کر سبز لباس کا رواج ہو رہا تھا، اسے منسوخ کر کے پھر سیاہ لباس کی پابندی عائد کر دی گئی، تا کہ بنی عباس کے قدیم روایات محفوظ رہیں۔

یہ باتیں عباسیوں کو یقین دلارہی تھیں کہ وہ مامون پر پورا قابو پا چکے ہیں، مگر اب مامون کا یہ ارادہ کہ وہ حضرت امام محمد تقی علیہ السلام کو اپنا داماد بنائے گا، ان لوگوں کیلئے پھر تشویش کا باعث بنا۔ اس حد تک کہ وہ اپنے دلی رجحان کو دل میں نہ رکھ سکے اور ایک وفد کی شکل میں مامون کے پاس آکر اپنے جذبات کا اظہار کر دیا۔ انہوں نے صاف صاف کہا کہ امام رضا علیہ السلام کے ساتھ جو آپ نے طریقہ کار استعمال کیا وہی ہم کو ناپسند تھا۔ مگر خیر وہ کم از کم اپنی عمر اور اوصاف و کمالات کے لحاظ سے قابلِ عزت سمجھے بھی جاسکتے ہیں مگر ان کے بیٹے محمد (تقی) علیہ السلام تو ابھی بالکل کم سن ہیں۔ ایک بچے کو بڑے بڑے علماء اور معززین پر ترجیح دینا اور اس قدر اس کی عزت کرنا ہر گز خلیفہ کیلئے زیبا نہیں ہے۔ پھر اُمّ حبیبہ کا نکاح جو امام رضا علیہ السلام کے ساتھ کیا گیا تھا اس سے ہم کو کیا فائدہ پہنچا جو اب اُمّ الفضل کا نکاح محمد ابن علی علیہ السلام کے ساتھ کیا جا رہا ہے۔

مامون نے اس تمام تقریر کا یہ جواب دیا کہ: محمد (تقی) علیہ السلام کس ضرور ہیں مگر میں نے خوب اندازہ کر لیا ہے، اوصاف و کمالات میں وہ اپنے باپ کے پورے جانشین ہیں اور عالم اسلام کے بڑے بڑے علماء جن کا تم حوالہ دے رہے ہو علم میں ان کا مقابلہ نہیں کر سکتے۔ اگر تم چاہو تو امتحان لے کر دیکھ لو۔ پھر تمہیں بھی میرے فیصلے سے متفق ہونا پڑے گا۔ یہ صرف منصفانہ جواب ہی نہیں بلکہ ایک طرح کا چیلنج تھا جس پر مجبوراً ان لوگوں کو مناظرے کی دعوت منظور کرنا پڑی، حالانکہ خود مامون تمام سلاطین بنی عباس میں یہ خصوصیت رکھتا ہے کہ مؤرخین اس کیلئے یہ الفاظ لکھ دیتے ہیں: کَانَ يَعْلَمُ مِنْ كِبَارِ الْفُقَهَاءِ يَعْنِي اس کا شمار بڑے فقیہوں میں ہوتا تھا۔ اس لئے اس کا فیصلہ خود کچھ کم وقعت نہ رکھتا تھا مگر ان لوگوں نے اس پر اکتفاء نہیں کی بلکہ بغداد کے سب سے بڑے عالم یحییٰ بن اکثم کو حضرت امام محمد تقی علیہ السلام سے بحث کیلئے منتخب کیا۔

مامون نے ایک عظیم الشان جلسہ اس مناظرے کیلئے منعقد کیا اور عام اعلان کر دیا۔ ہر شخص اس عجیب اور بظاہر غیر متوازی مقابلے کے دیکھنے کا مشتاق ہو گیا جس میں ایک طرف ایک آٹھ برس کا بچہ تھا اور دوسری طرف ایک آزمود کار اور شہرہ آفاق قاضی القضاۃ۔ اسی کا نتیجہ تھا کہ ہر طرف سے خلائق کا ہجوم ہو گیا۔ مؤرخین کا بیان ہے کہ ارکان دولت اور معززین کے علاوہ اس جلسے میں نو سو کرسیاں فقط علماء و فضلاء کیلئے مخصوص تھیں اور اس میں کوئی تعجب نہیں۔ اس لئے کہ یہ زمانہ عباسی سلطنت کے شباب اور بالخصوص علمی ترقی کے اعتبار سے زریں دور تھا اور بغداد دار السلطنت تھا جہاں تمام اطراف سے مختلف علوم و فنون کے ماہرین کھینچ کر جمع ہو گئے تھے۔ اس اعتبار سے یہ تعداد کسی مبالغہ پر مبنی معلوم نہیں ہوتی۔

مامون نے حضرت امام محمد تقی علیہ السلام کیلئے اپنے پہلو میں مسند بچھوائی تھی اور حضرت علیہ السلام کے سامنے یحییٰ ابن اکثم کیلئے بیٹھنے کی جگہ تھی۔ ہر طرف کامل سناٹا تھا۔ مجمع ہمہ تن چشم و گوش بنا ہوا گفتگو شروع ہونے کے وقت کا منتظر ہی تھا کہ اس خاموشی کو یحییٰ کے اس سوال نے توڑ دیا جو اس نے مامون کی طرف مخاطب ہو کر کہا تھا: حضور! کیا مجھے اجازت ہے کہ میں ابو جعفر علیہ السلام سے کوئی مسئلہ دریافت کروں؟

مامون نے کہا: تم کو خود ان ہی سے اجازت طلب کرنا چاہیے۔

یحییٰ امام رحمۃ اللہ علیہ کی طرف متوجہ ہوا اور کہا: کیا آپ اجازت دیتے ہیں کہ میں آپ سے کچھ دریافت کروں؟

آپ نے فرمایا: ”تم جو پوچھنا چاہو پوچھ سکتے ہو۔“

یحییٰ نے پوچھا کہ: حالت احرام میں اگر کوئی شخص شکار کرے تو اس کا کیا حکم ہے؟

اس سوال سے اندازہ ہوتا ہے کہ یحییٰ حضرت امام محمد تقی رحمۃ اللہ علیہ کی علمی بلندی سے بالکل واقف نہ تھا۔ وہ اپنے غرور علم اور جہالت سے یہ سمجھتا تھا کہ یہ کمسن صاحبزادے تو ہیں ہی، روزمرہ کے روزے نماز کے مسائل سے واقف ہوں تو ہوں، مگر حج وغیرہ کے احکام اور حالت احرام میں جن چیزوں کی ممانعت ہے ان کے کفاروں سے بھلا کہاں واقف ہوں گے۔

امام رحمۃ اللہ علیہ نے اس کے جواب میں اس طرح سوال کے گوشوں کی الگ الگ تحلیل فرمائی، جس سے بغیر کوئی جواب اصل مسئلے کا دیئے ہوئے آپ کے علم کی گہرائیوں کا یحییٰ اور تمام اہل محفل کو اندازہ ہو گیا۔ یحییٰ خود بھی اپنے کوسبک پانے لگا اور تمام مجمع بھی اس کا سبک ہونا محسوس کرنے لگا۔

آپ نے جواب میں فرمایا کہ: ”تمہارا سوال بالکل مبہم اور مجمل ہے۔ یہ دیکھنے کی ضرورت ہے کہ شکار حل میں تھا یا حرم میں؟ شکار کرنے والا مسئلے سے واقف تھا یا ناواقف؟ اس نے عمد اس جانور کو مار ڈالا یا دھوکے سے قتل ہو گیا؟ وہ شخص آزاد تھا یا غلام؟ کمسن تھا یا بالغ؟ پہلی مرتبہ ایسا کیا تھا یا اس کے پہلے بھی ایسا کر چکا تھا؟ شکار پرند کا تھا یا کوئی اور؟ چھوٹا یا بڑا؟ وہ اپنے فعل پر اصرار رکھتا ہے یا پشیمان ہے؟ رات کو یا پوشیدہ طریقہ پر اس نے شکار کیا یا دن دھاڑے اور علانیہ؟ احرام، عمرہ کا تھا یا حج کا؟ جب تک یہ تمام تفصیلات نہ بتائے جائیں اس مسئلہ کا کوئی ایک معین حکم نہیں بتایا جاسکتا۔“

یحییٰ کتنا ہی ناقص کیوں نہ ہوتا بہر حال فقہی مسائل پر کچھ نہ کچھ اس کی نظر بھی تھی۔ وہ ان کثیر التعداد شتوں کے پیدا کرنے ہی سے خوب سمجھ گیا کہ ان کا مقابلہ میرے لئے آسان نہیں ہے۔ اس کے چہرے پر ایسی شکستگی کے آثار پیدا ہوئے جن کا تمام دیکھنے والوں نے اندازہ کر لیا۔ اب اس کی زبان خاموش تھی اور وہ کچھ جواب نہ دیتا تھا۔ مامون نے اس کی کیفیت کا صحیح اندازہ کر کے اس سے کچھ کہنا بیکار سمجھا اور

حضرت رحمۃ اللہ علیہ سے عرض کیا کہ پھر آپ ہی ان تمام شقوں کے احکام بیان فرما دیجئے، تاکہ سب کو استفادہ کا موقع مل سکے۔ امام رحمۃ اللہ علیہ نے تفصیل کے ساتھ تمام صورتوں کے جداگانہ جواب احکام تھے بیان فرمائے۔

بیٹی ہکا بکا امام رحمۃ اللہ علیہ کا منہ دیکھ رہا تھا اور بالکل خاموش تھا۔ مامون کو بھی کد تھی کہ وہ اتمام حجت کو انتہائی درجے تک پہنچا دے۔ اس لئے اس نے امام رحمۃ اللہ علیہ سے عرض کیا کہ اگر مناسب معلوم ہو تو آپ بھی بیٹی سے کوئی سوال فرمائیں۔ اس پر حضرت رحمۃ اللہ علیہ نے اخلاقاً بیٹی سے یہ دریافت کیا کہ: ”کیا میں بھی تم سے کچھ پوچھ سکتا ہوں؟“ بیٹی اب اپنے متعلق کسی دھوکے میں مبتلا نہ تھا، اپنا اور امام رحمۃ اللہ علیہ کا درجہ اسے خوب معلوم ہو چکا تھا۔ اس لئے طرز گفتگو اس کا اب دوسرا ہی تھا۔ اس نے کہا کہ حضور! دریافت فرمائیں، اگر مجھے معلوم ہوگا تو عرض کر دوں گا ورنہ خود حضور ہی سے معلوم کر لوں گا۔

حضرت رحمۃ اللہ علیہ نے سوال کیا، جس کے جواب میں بیٹی نے کھلے الفاظ میں اپنی عاجزی کا اقرار کیا اور پھر امام نے خود اس سوال کا حل فرما دیا۔ مامون کو اپنی بات کے بالا رہنے کی خوشی تھی۔ اس نے مجمع کی طرف مخاطب ہو کر کہا: دیکھو میں نہ کہتا تھا کہ یہ وہ گھرانہ ہے جو قدرت کی طرف سے علم کا مالک قرار دیا گیا ہے۔ یہاں کے بچوں کا بھی کوئی مقابلہ نہیں کر سکتا۔ مجمع میں جوش و خروش تھا۔ سب نے یک زبان ہو کر کہا کہ: بے شک جو آپ کی رائے ہے، وہ بالکل ٹھیک ہے اور یقیناً ابو جعفر محمد بن علی رحمۃ اللہ علیہ کا کوئی مثل نہیں ہے۔ مامون نے اس کے بعد ذرا بھی تاخیر مناسب نہیں سمجھی اور اسی جلسے میں امام محمد تقی رحمۃ اللہ علیہ کے ساتھ اُم الفضل کا عقد کر دیا۔ نکاح کے موقع پر جو خطبہ ہمارے یہاں عموماً پڑھا جاتا ہے وہی ہے جو کہ حضرت امام محمد تقی رحمۃ اللہ علیہ نے اس عقد کے موقع پر اپنی زبان مبارک پر جاری کیا تھا۔ یہی بطور یادگار نکاح کے موقع پر باقی رکھا گیا ہے۔ مامون نے اس شادی کی خوشی میں بڑی فیاضی سے کام لیا۔ لاکھوں روپیہ خیر و خیرات میں تقسیم کیا گیا اور تمام رعایا کو انعامات و عطیات کے ساتھ مالا مال کیا گیا۔

## مدینہ کی طرف واپسی

آپ شادی کے بعد تقریباً ایک سال تک بغداد میں مقیم رہے۔ اس کے بعد مامون نے بہت اہتمام کے ساتھ اُم الفضل کو حضرت رحمۃ اللہ علیہ کے ساتھ رخصت کر دیا اور امام رحمۃ اللہ علیہ مدینہ میں واپس تشریف لائے۔



## اخلاق و اوصاف

حضرت امام محمد تقی علیہ السلام اخلاق و اوصاف میں انسانیت کی اس بلندی پر تھے جس کی تکمیل رسولؐ اور آل رسولؐ کا طرہ امتیاز تھی کہ ہر ایک سے جھک کر ملنا، ضرورت مندوں کی حاجت روائی کرنا، مساوات اور سادگی کو ہر حالت میں پیش نظر رکھنا، غرباء کی پوشیدہ طور پر خبر لینا اور دوستوں کے علاوہ دشمنوں تک سے اچھا سلوک کرتے رہنا، مہمانوں کی خاطر داری میں انہماک اور علمی اور مذہبی پیاسوں کیلئے فیض کے چشموں کا جاری رکھنا، آپؑ کی سیرت زندگی کا نمایاں پہلو تھا۔ بالکل ویسا ہی جیسے اس سلسلہ عصمت کے دوسرے افراد کا تھا جس کے حالات اس سے پہلے لکھے جا چکے ہیں۔

اہل دنیا کو جو آپؑ کے بلندی نفس کا پورا اندازہ نہ رکھتے تھے، انہیں یہ تصور ضرور ہوتا تھا کہ ایک کمسن بچے کا عظیم الشان مسلمان سلطنت کے شہنشاہ کا داماد ہو جانا یقیناً اس کے چال ڈھال طور طریقے کو بدل دے گا اور اس کی زندگی دوسرے سانچے میں ڈھل جائے گی۔ حقیقت میں یہ ایک بہت بڑا مقصد ہو سکتا ہے جو مامون کی کوتاہ نگاہ کے سامنے بھی تھا۔ بنی امیہ یا بنی عباس کے بادشاہوں کا آل رسولؐ کی ذات سے اتنا اختلاف نہ تھا، جتنا ان کے صفات سے وہ ہمیشہ اس کے درپے رہتے تھے کہ بلندی اخلاق اور معراج انسانیت کا وہ مرکز جو مدینہ میں قائم ہے اور جو سلطنت کے مادی اقتدار کے مقابلے میں ایک مثالی روحانیت کا مرکز بنا ہوا ہے، یہ کسی طرح ٹوٹ جائے۔ اسی کیلئے گھبرا گھبرا کر وہ مختلف تدبیریں کرتے تھے۔

حضرت امام حسین علیہ السلام سے بیعت طلب کرنا اسی کی ایک شکل تھی اور پھر امام رضا علیہ السلام کو ولی عہد بنانا اسی کا دوسرا طریقہ۔ فقط ظاہری شکل و صورت میں ایک کا اندازہ معاندانہ اور دوسرے کا طریقہ ارادت مندی کے روپ میں تھا۔ مگر اصل حقیقت دونوں صورتوں میں ایک تھی۔ جس طرح امام حسین علیہ السلام نے بیعت نہ کی تو وہ شہید کر ڈالے گئے، اسی طرح امام رضا علیہ السلام ولی عہد ہونے کے باوجود حکومت کے مادی مقاصد کے ساتھ ساتھ نہ چل سکے تو آپؑ کو زہر کے ذریعے سے ہمیشہ کیلئے خاموش کر دیا گیا۔ اب مامون کے نقطہ نظر سے یہ موقع انتہائی قیمتی تھا کہ امام رضا علیہ السلام کا جانشین تقریباً آٹھ برس کا بچہ ہے جو

تین برس سے پہلے باپ سے چھڑا لیا جا چکا تھا۔ حکومت وقت کی سیاسی سوجھ بوجھ کہہ رہی تھی کہ اس بچے کو اپنے طریقے پر لانا نہایت آسان ہے اور اس کے بعد وہ مرکز جو حکومت وقت کے خلاف ساکن اور خاموش مگر انتہائی خطرناک قائم ہے، ہمیشہ کیلئے ختم ہو جائے گا۔ مامون امام رضا علیہ السلام کو ولی عہدی کی مہم میں اپنی ناکامی کو مایوسی کا سبب نہیں تصور کرتا تھا۔ اس لئے کہ امام رضا علیہ السلام کی زندگی ایک اصول پر قائم رہ چکی تھی۔ اس میں تبدیلی اگر نہیں ہوتی تو یہ ضروری نہیں کہ حضرت امام محمد تقی علیہ السلام جو آٹھ برس کے سن میں قصر حکومت میں نشوونما پا کر بڑھیں وہ بھی بالکل اپنے بزرگوں کے اصول زندگی پر برقرار رہیں۔ سوائے ان لوگوں کے جو ان مخصوص افراد کے خداداد کمالات کو جانتے تھے، اس وقت کا ہر شخص یقیناً مامون ہی کا ہم خیال ہوگا۔ مگر دنیا تو حیران ہو گئی جب یہ دیکھا کہ وہ آٹھ برس کا بچہ جسے شہنشاہ اسلام کا داماد بنایا گیا ہے، اس عمر میں اپنے خاندانی رکھ رکھاؤ اور اصول کا اتنا پابند ہے کہ وہ شادی کے بعد محل شاہی میں قیام سے انکار کر دیتا ہے اور اس وقت بھی کہ جب بغداد میں قیام رہتا تو ایک علیحدہ مکان کرایہ پر لے کر اس میں قیام فرماتے ہیں۔

اس سے بھی امام علیہ السلام کی مستحکم قوت ارادی کا اندازہ کیا جاسکتا ہے۔ عموماً مالی اعتبار سے لڑکی والے کچھ بھی بڑا درجہ رکھتے ہوتے ہیں تو وہ یہ پسند کرتے ہیں کہ جہاں وہ رہیں وہیں داماد بھی رہے۔ اس گھر میں نہ سہی تو کم از کم اسی شہر میں اس کا قیام رہے۔ مگر حضرت امام محمد تقی علیہ السلام نے شادی کے ایک سال بعد ہی مامون کو حجاز واپس جانے کی اجازت دینے پر مجبور کر دیا۔ یقیناً یہ امر ایک چاہنے والے باپ اور مامون ایسے با اقتدار کیلئے انتہائی ناگوار تھا مگر اسے لڑکی کی جدائی گوارا کرنا پڑی اور امام علیہ السلام مع اُم الفضل کے مدینہ تشریف لے گئے۔

مدینہ میں تشریف لانے کے بعد ڈیوڑھی کا وہی انداز رہا جو اس کے بعد پہلے تھا۔ نہ پہرے دار، نہ کوئی خاص روک ٹوک، نہ تزک و احتشام، نہ اوقات ملاقات، نہ ملاقاتیوں کے ساتھ برتاؤ میں کوئی تفریق۔ زیادہ تر نشست مسجد نبوی میں رہتی تھی جہاں مسلمان حضرات ان کی وعظ و نصیحت سے فائدہ اٹھاتے تھے۔ راویان، حدیث دریافت کرتے تھے، طالب علم مسائل پوچھتے تھے۔ صاف ظاہر تھا کہ

جعفر صادق علیہ السلام ہی کا جانشین ہے جو اسی مسند علم پر بیٹھا ہوا ہدایت کا کام انجام دے رہا ہے۔

امور خانہ داری اور ازواجی زندگی میں آپ کے بزرگوں نے اپنی بیویوں کو جن حدود میں رکھا تھا ان ہی حدود میں آپ نے اُم الفضل کو رکھا۔ آپ نے اس کی مطلق پروا نہیں کی کہ آپ کی بیوی ایک شہنشاہ وقت کی بیٹی ہیں۔ چنانچہ اُم الفضل کے ہوتے آپ نے حضرت عمار یا سرّ کی نسل سے ایک محترم خاتون کے ساتھ عقد بھی کیا اور قدرت کو نسلِ امامت اسی خاتون سے باقی رکھنا منظور تھا۔ یہی امام علی نقی علیہ السلام کی ماں ہوئیں۔ اُم الفضل نے اس کی شکایت اپنے باپ کے پاس لکھ کر بھیجی۔ مامون کے دل کیلئے بھی یہ کچھ کم تکلیف دہ امر نہ تھا۔ مگر اسے اب اپنے لئے کو نباہنا تھا۔ اس نے اُم الفضل کو جواب لکھا کہ میں نے تمہارا عقد ابو جعفر علیہ السلام کے ساتھ اس لئے نہیں کیا ہے کہ ان پر کسی حلالِ خدا کو حرام کر دوں۔ مجھ سے اب اس قسم کی شکایت نہ کرنا۔ جواب دے کر حقیقت میں اس نے اپنی خفت مٹائی ہے۔ ہمارے سامنے اس کی نظیریں موجود ہیں کہ اگر مذہبی حیثیت سے کوئی با احترام خاتون ہوئی ہے تو اس کی زندگی میں کسی دوسری بیوی سے نکاح نہیں کیا گیا۔ جیسے پیغمبر اکرم صلی اللہ علیہ وسلم کیلئے جناب خدیجۃ الکبریٰ سلام اللہ علیہا اور حضرت علی المرتضیٰ علیہ السلام کیلئے جناب فاطمہ زہرا سلام اللہ علیہا مگر شہنشاہ دنیا کی بیٹی کو یہ امتیاز دینا صرف اس لئے کہ وہ بادشاہ کی بیٹی ہے، اسلام کی اس روح کے خلاف تھا جس کے آل محمد محافظ تھے۔ اس لئے امام محمد تقی علیہ السلام نے اس کے خلاف طرزِ عمل اختیار کرنا اپنا فریضہ سمجھا۔

## تبلیغ و ہدایت

آپ کی تقریر بہت دلکش اور پُر تاثیر ہوتی تھی۔ ایک مرتبہ زمانہ حج میں مکہ معظمہ میں مسلمانوں کے مجمع میں کھڑے ہو کر آپ علیہ السلام نے احکام شرعی کی تبلیغ فرمائی تو بڑے بڑے علماء دم بخود رہ گئے اور انہیں اقرار کرنا پڑا کہ ہم نے ایسی جامع تقریر کبھی نہیں سنی۔ حضرت امام رضا علیہ السلام کے زمانہ میں ایک گروہ پیدا ہو گیا تھا جو امام موسیٰ کاظم علیہ السلام پر توقف کرتا تھا۔ یعنی آپ کے بعد حضرت امام رضا علیہ السلام کی امامت کا قائل نہیں تھا اور اسی لئے ”واقفیہ“ کہلاتا تھا۔ حضرت امام محمد تقی علیہ السلام نے اپنے کردار میں اس گروہ میں ایسی کامیاب تبلیغ فرمائی کہ سب اپنے عقیدے سے تائب ہو گئے اور آپ کے زمانہ ہی میں کوئی ایک شخص ایسا



باقی نہ رہ گیا جو اس مسلک کا حامی ہو۔ بہت سے بزرگ مرتبہ علماء نے آپ سے علوم اہل بیت کی تعلیم حاصل کی۔ آپ کے ایسے مختصر حکیمانہ مقولوں کا بھی ایک ذخیرہ ہے جیسے آپ کے جد بزرگوار حضرت امیر المومنین علی بن ابی طالب علیہ السلام کے کثرت سے پائے جاتے ہیں۔ جناب امیر علیہ السلام کے بعد حضرت امام محمد تقی علیہ السلام کے مقولوں کو ایک خاص درجہ حاصل ہے۔ الہیات اور توحید کے متعلق آپ کے بعض بلند پایہ خطبے بھی موجود ہیں۔

## عراق کا آخری سفر

۲۱۸ ہجری میں مامون نے دنیا کو خیر باد کہا۔ اب مامون کا بھائی اور اُم الفضل کا چچا مومن جو حضرت امام رضا علیہ السلام کے بعد ولی عہد بنایا جا چکا تھا تخت سلطنت پر بیٹھا اور معتصم باللہ عباسی کے نام سے مشہور ہوا۔ اس کے بیٹھے ہی حضرت امام محمد تقی علیہ السلام سے متعلق اُم الفضل کے اس طرح کے شکایتی خطوط کی رفتار بڑھ گئی جس طرح کہ اس نے اپنے باپ مامون کو بھیجے تھے۔ مامون نے چونکہ تمام بنی عباس کی مخالفتوں کے بعد بھی اپنی لڑکی کا نکاح امام محمد تقی علیہ السلام کے ساتھ کر دیا تھا اس لئے اپنی بات کی پیچ اور کئے کی لاج رکھنے کی خاطر اس نے ان شکایتوں پر کوئی خاص توجہ نہیں کی، بلکہ مایوس کر دینے والے جواب سے بیٹی کی زبان بند کر دی تھی۔ مگر معتصم کو جو امام رضا علیہ السلام کی ولی عہدی کا داغ اپنے سینہ پر اٹھائے ہوئے تھا اور امام محمد تقی علیہ السلام کو داماد بنائے جانے سے تمام بنی عباس کے نمائندے کی حیثیت سے پہلے ہی اختلاف کرنے والوں میں پیش پیش رہ چکا تھا۔ اب اُم الفضل کے شکایتی خطوں کو اہمیت دے کر اپنے اس اختلاف کو جو اس نکاح سے تھا، حق بجانب ثابت کرنا تھا، پھر سب سے زیادہ امام محمد تقی علیہ السلام کی علمی مرجعیت، آپ کے اخلاقی اثر کا شہرہ جو حجاز سے بڑھ کر عراق تک پہنچا ہوا تھا، وہ بنائے مختصم جو معتصم کے بزرگوں کو امام محمد تقی علیہ السلام کے بزرگوں سے رہ چکی تھی اور پھر اس سیاست کی ناکامی اور منصوبے کی شکست کا محسوس ہو جانا جو اس عقد کا محرک ہوا تھا جس کی تشریح پہلے ہو چکی ہے، یہ تمام باتیں تھیں کہ معتصم مخالفت کیلئے آمادہ ہو گیا اور اپنی سلطنت کے دوسرے ہی سال حضرت امام محمد تقی علیہ السلام کو مدینہ سے بغداد کی طرف بلوا بھیجا۔ حاکم مدینہ عبدالملک کو اس بارے میں تاکید خط لکھا۔ مجبوراً حضرت امام



محمد تقی علیہ السلام اپنے فرزند امام علی نقی علیہ السلام اور ان کی والدہ کو مدینہ میں چھوڑ کر بغداد کی طرف روانہ ہوئے۔

## شہادت

بغداد میں تشریف لانے کے بعد تقریباً ایک سال تک معتمم نے بظاہر آپ کے ساتھ کوئی سختی نہیں کی مگر آپ کا یہاں کا قیام خود ہی ایک جبری حیثیت رکھتا تھا جسے نظر بندی کے سوا اور کیا کہا جاسکتا ہے۔ اس کے بعد اسی خاموش حربے سے جو اکثر اس خاندان کے بزرگوں کے خلاف استعمال کیا جا چکا تھا، آپ کی زندگی کا خاتمہ کر دیا گیا اور ۲۹ ذی القعدہ ۲۲۰ ہجری میں زہر سے آپ کی شہادت ہوئی اور اپنے جد بزرگوار حضرت امام موسیٰ کاظم علیہ السلام کے پاس دفن ہوئے۔ آپ ہی کی شرکت کا لحاظ کر کے عربی کے قاعدے سے اس شہر کا نام ”کاظمین“ (دو کاظم یعنی غصہ کو ضبط کرنے والے) مشہور ہوا ہے۔ اس میں حضرت موسیٰ کاظم علیہ السلام کے لقب کو صراحتاً سامنے رکھا گیا جبکہ موجودہ زمانے میں اسٹیشن کا نام ”جوادین“ (دو جواد یعنی فیاض) درج ہے جس میں صراحتاً حضرت امام محمد تقی علیہ السلام کے لقب کو ظاہر کیا جا رہا ہے۔ چونکہ آپ کا لقب ”تقی“ بھی تھا اور ”جواد“ بھی۔

## رضوی سید

عمومی طور پر سادات رضوی، تقویٰ ہیں۔ یعنی حضرت امام محمد تقی علیہ السلام کی اولاد ہیں۔ امام رضا علیہ السلام کی شخصی شہرت سلطنت عباسیہ کے ولی عہد ہونے کی وجہ سے جمہور مسلمین میں بہت ہو چکی تھی، اس لئے امام محمد تقی علیہ السلام کی اولاد کا حضرت امام رضا علیہ السلام کی طرف منسوب کر کے تعارف کیا جانے لگا اور ”رضوی“ کے نام سے مشہور ہوئے۔



## قسط: 18

## شرح چہل حدیث

آیت اللہ العظمیٰ امام خمینیؒ

بارہویں حدیث:

بِسْمِ اللَّهِ الرَّحْمَنِ الرَّحِيمِ إِلَى مُحَمَّدٍ بْنِ يَعْقُوبَ. رَضَوَانُ اللَّهُ عَلَيْهِ. عَنْ عَلِيِّ بْنِ إِبْرَاهِيمَ  
عَنْ أَبِيهِ عَنِ النَّوْفَلِيِّ عَنِ السَّكُونِيِّ عَنْ أَبِي عَبْدِ اللَّهِ (ع) قَالَ:  
كَانَ أَمِيرُ الْمُؤْمِنِينَ (ع) يَقُولُ:

نَبِيَّةٌ بِالتَّفَكُّرِ قَلْبَكَ وَجَانِبِ عَنِ اللَّيْلِ جَنْبَكَ وَاتَّقِ اللَّهَ رَبَّكَ۔<sup>ط</sup>  
حضرت امام جعفر صادقؑ نے فرمایا کہ امیر المومنین حضرت علیؑ فرمایا کرتے تھے:  
”اپنے دل کو تفکر کے ذریعے آگاہ کرو، اپنے پہلو کو رات (بستر) سے دور کرو اور اپنے خدا سے  
ڈرو!“۔

شرح:

”كَانَ يَقُولُ“ کا مفہوم ”قَالَ“ اور ”يَقُولُ“ کے علاوہ ہے۔ ”كَانَ يَقُولُ“ سے استمرار و دوام سمجھ  
میں آتا ہے۔ معلوم ہوتا ہے حضرت علیؑ مکرر یہ فرمایا کرتے تھے۔

”تنبیہ“ کا مطلب غفلت سے آگاہ کرنا اور خواب سے بیدار کرنا ہے۔ اس حدیث میں دونوں معنی  
مناسب ہیں۔ اس لئے کہ دل تفکر سے پہلے غفلت سے پُر اور خواب میں ہوتے ہیں، لیکن تفکر کے ذریعے

<sup>ط</sup> اصول کافی، ج ۲، ص ۵۴، کتاب ایمان و کفر، باب تفکر، حدیث ۱۔

غفلت سے ہوشیار اور خواب سے بیدار ہو جاتے ہیں اور ملک بدن کے خواب و بیداری اور غفلت و ہوشیاری اور ملکوت نفس کے حالات مختلف ہوتے ہیں۔ بسا اوقات چشم ظاہر بیدار اور ملک ظاہر کا پہلو ہوشیار ہوتا ہے اور چشم بصیرت و باطن، خواب گراں میں اور ملکوت نفس کا پہلو غفلت و بیہوشی میں ہوتا ہے۔ ”تفکر“ کے معنی فکر کو کام میں لانا ہے۔ یعنی امور معلومہ کو اس طرح ترتیب دیا جائے کہ امر مجہول، معلوم ہو جائے اور یہ تفکر عام طور پر مقامات سالکین کو بھی شامل ہے۔ اس لئے کہ خواجہ انصاری نے اس کی تعریف ان الفاظ میں کی ہے:

اعْلَمْ أَنَّ التَّفَكْرَ تَلْمُسُ الْبَصِيرَةِ لَا سِتْدَازُكَ الْبَغْيَةِ۔

جان لو کہ تفکر کا مطلب ہے: بصیرت قلب اور چشم ملکوت کا اپنے مطلوب کے ادراک کیلئے جستجو کرنا۔ ۱

اور (سب ہی کو) معلوم ہے کہ قلوب کا مقصود معارف ہوا کرتے ہیں۔ اس لحاظ سے اس حدیث میں بھی ”تفکر“ سے مراد ایک خاص معنی ہے جو دلوں اور ان کی زندگی سے متعلق ہے۔

”قلب“ کے مفہیم اور اصطلاحات بے شمار ہیں۔ (مثلاً): اطباء اور عام لوگوں کے نزدیک اس کا اطلاق گوشت کے اس ٹکڑے پر ہوتا ہے جو صنوبری شکل کا ہوتا ہے اور جس کے سکڑنے اور کھلنے سے رگوں میں خون دوڑتا ہے اور ان کے اندر روح حیوانی ایک بخار لطیف پیدا کرتا ہے۔ حکماء کے نزدیک نفس کے بعض مقامات کو دل کہا جاتا ہے۔ اصحاب عرفان و طریق اس کیلئے مراتب و مقامات کے قائل ہیں۔ ان کی اصطلاحات میں غور کرنا (ہمارے) مقصد سے خارج ہے۔

قرآن و احادیث میں مختلف مقامات پر ان متداول معانی میں استعمال ہوا ہے جو عام و خواص کے درمیان رائج ہیں۔ چنانچہ آیہ مجیدہ ﴿وَإِذْ زَاغَتْ الْبَصَارُ وَبَلَغَتِ الْقُلُوبُ الْحَنَاجِرَ﴾ ۲: میں

۱ خواجہ عبداللہ بن محمد انصاری ہروی (۳۹۶-۴۸۱) اکابر محدثین اور عرفائے سنی سے ہیں جو شیخ ابوالحسن خرقانی کے مرید تھے اور آپ کے جانشین بنے۔ ان کی کتابوں میں منازل السائرین، زاد العارفين اور رسالہ دل و جان معروف ہیں۔

۲ منازل السائرین، ج ۱۳، قسم الہدایات، باب تفکر۔

۳ سورہ احزاب، آیت ۱۰۔ ”اس وقت جب دہشت سے لگا ہیں خیرہ کرنے لگیں اور کلیجے منکروا نے لگے۔“

اطباء والے معنی میں استعمال ہوا ہے، ﴿لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا﴾<sup>۱</sup> میں حکماء کے یہاں جو معنی مشہور ہیں اس میں استعمال ہوا ہے اور آیہ شریفہ ﴿لَإِنَّ فِي ذَلِكَ لَذِكْرٍ لِّمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ﴾<sup>۲</sup> میں اصطلاح عرفاء کے لحاظ سے استعمال ہوا ہے اور اس حدیث شریف میں تفکر کی مناسبت سے وہ معنی مقصود ہے جو حکماء کے درمیان رائج ہے۔ واضح رہے کہ قلب، عرفاء کی اصطلاح کے اعتبار سے تفکر کے معنی سے مناسبت نہیں رکھتا، خصوصاً بعض مراتب کے اعتبار سے تو بالکل ہی نامناسب ہے، جیسا کہ اہل اصطلاح جانتے ہیں۔

زیر بحث حدیث میں ”جَانِ عَنِ الدَّلِيلِ جَنْبَلَك“ جملے میں ”جَفَا“ کے معنی ”بَعْدَ“ (دور ہوا) کے ہیں اور ”جَافَاةٌ عَنْهُ فَتَجَافَا جَنْبَهُ عَنِ الْفَرَّاشِ“ کا معنی اچٹ جانا ہے۔ جیسا کہ صحاح (جوہری) میں ہے اور ”مَجَافَاةُ“ کے معنی رات کی طرف نسبت دینے کے ہیں اور اس حدیث میں ”مَجَازٌ دَرِ اسْنَادُ“ ہے یا پھر رات کو ”إِذْعَاءًا“ بستر قرار دیا ہے یا پھر ”حقیقت در کلمہ اور اسناد“ ہے اور فرق صرف ارادۂ جدی و استعمالی میں ہے۔ جیسا کہ (خود) مطلق مجازات میں (علماء نے) احتمال دیا ہے۔ شیخ فقیہ و اصولی و ادیب آقا شیخ محمد رضا اصفہانی نے ”جلیۃ الحال“ میں اس بارے میں کافی تفصیل سے بیان فرمایا ہے۔<sup>۳</sup>

خلاصہ کلام یہ ہے کہ یہ رات کو عبادت کیلئے بستر سے اٹھنے کیلئے کنایہ ہے۔ اس کے بعد ان شاء اللہ تقویٰ اور اس کے مراتب کا بیان ہوگا اور ہم ان شاء اللہ چند فصول کے ضمن میں اس حدیث شریف کی مناسبات کا ذکر کریں گے۔

### پہلی فصل: فضیلتِ تفکر کا بیان

یہ جان لو کہ تفکر کی بہت فضیلت ہے۔ تفکر ابوابِ معارف کی کنجی ہے اور کمالات و علوم کے خزانوں کی کلید ہے۔ سلوکِ انسانیت کی یقینی اور لازمی تمہید ہے۔ قرآن مجید اور احادیث شریف میں اس کی بھرپور تمجید و تعریف کی گئی ہے۔ غور و فکر نہ کرنے والوں کو جھٹلایا گیا ہے اور ان پر طعنہ زنی کی گئی ہے۔

<sup>۱</sup> سورہ اعراف، آیت ۱۷۹۔ ترجمہ: ”ان کے دل تو ہیں مگر (کچھ) سمجھتے نہیں ہیں۔“

<sup>۲</sup> سورہ ق، آیت ۷۳۔ ترجمہ: ”اس میں شک نہیں کہ جو شخص (آگاہ) دل رکھتا ہے یا کان لگا کر حضور قلب سے سنتا ہے اس کیلئے اس میں کافی نصیحت ہے، جبکہ وہ شاہد اور آگاہ ہے۔“

<sup>۳</sup> مزید اطلاع کیلئے تہذیب الاصول (تقریرات امام خمینی)، ج ۱، ص ۳۰، بحث حقیقت و مجاز کی طرف رجوع کیجئے۔



کافی شریف میں اسناد کے ساتھ حضرت امام جعفر صادق علیہ السلام کا قول منقول ہے کہ آپؑ نے فرمایا:

أَفْضَلُ الْعِبَادَةِ إِذْمَانُ التَّفَكُّرِ فِي اللَّهِ وَفِي قُدْرَتِهِ۔

خداوند عالم کی قدرت کے بارے میں سوچتے رہنا بہترین عبادت ہے۔<sup>ط</sup>

واضح رہے کہ آگے چل کر اس حدیث کا ذکر کیا جائے گا۔

ایک اور حدیث میں ایک ساعت کے تفکر کو ایک شب کی عبادت سے بہتر کہا گیا ہے۔ ارشاد ہے:

عَنِ الْحَسَنِ الصَّنِقَلِ قَالَ: سَأَلْتُ أَبَا عَبْدِ اللَّهِ (ع) عَمَّا يَزُوِي النَّاسُ:

تَفَكُّرُ سَاعَةٍ خَيْرٌ مِّنْ قِيَامٍ لَّيْلَةٍ. قُلْتُ: يَتَفَكَّرُ سَاعَةً خَيْرٌ مِّنْ قِيَامٍ

لَّيْلَةٍ. قَالَ نَعَمْ. قَالَ رَسُولُ اللَّهِ (ص) تَفَكُّرُ سَاعَةٍ خَيْرٌ مِّنْ قِيَامٍ لَّيْلَةٍ۔

حسن صیققل کہتے ہیں: میں حضرت امام جعفر صادق علیہ السلام کی خدمت میں عرض کی: (مولا!) یہ

جو لوگوں کا کہنا ہے کہ ایک ساعت کا غور و فکر ایک رات کی عبادت سے افضل ہے، کیا ایک

ساعت غور و فکر کرنا ایک رات کی عبادت سے افضل ہو سکتا ہے؟ آپؑ نے فرمایا: ہاں!

رسول اکرمؐ کا فرمان ہے: ”ایک گھنٹہ غور و فکر کرنا ایک رات کی عبادت سے افضل ہے“۔<sup>ط</sup>

اسی طرح ایک حدیث نبویؐ میں ارشاد ہے:

فِكْرُ سَاعَةٍ خَيْرٌ مِّنْ عِبَادَةِ سَنَةٍ۔

ایک ساعت کا تفکر ایک سال کی عبادت سے بہتر ہے۔<sup>ط</sup>

اور ایک دوسری حدیث میں ہے:

تَفَكُّرُ سَاعَةٍ خَيْرٌ مِّنْ عِبَادَةِ سِتِّينَ سَنَةً۔

ایک گھنٹے کا تفکر ساٹھ سالوں کی عبادت سے بہتر ہے۔<sup>ط</sup>

ط۔ اصول کافی، ج ۲، ص ۵۵، کتاب ایمان و کفر، باب تفکر، حدیث ۳۔

ط۔ بحار الانوار، ج ۶۸، ص ۳۲۵، کتاب ایمان و کفر، باب تفکر، حدیث ۱۶۔ اصول کافی، ج ۲، ص ۵۴، حدیث ۲۔

ط۔ عوالی اللئالی، ج ۲، ص ۵۷، المسلك الرابع، حدیث ۱۵۲۔ مصباح الشریعہ و مفتاح الحقیقہ، ص ۱۷۱، باب ۲۶۔

ط۔ بحار الانوار، ج ۶۶، ص ۲۹۴۔ نیز طریقی نے مجمع البیان میں لفظ ”فکر“ کے باب میں اس حدیث کو ذکر کیا ہے۔

ایک اور روایت میں تفکر کو ستر (۷۰) سال کی عبادت سے بہتر کہا گیا ہے۔ ارشاد ہے:

تَفَكُّرُ سَاعَةٍ خَيْرٌ مِّنْ عِبَادَةِ سَبْعِينَ سَنَةً۔

ایک گھنٹے کا تفکر ستر سالوں کی عبادت سے بہتر ہے۔

اور بعض علمائے فقہ و حدیث نے ہزار سال کی حدیث بھی نقل کی ہے۔ بہر صورت تفکر کے مختلف

مراتب و درجات ہیں اور ہر مرتبے کیلئے نتیجہ یا نتائج ہیں۔ ہم ان میں سے بعض کا ذکر کریں گے:

اول خدا کے اسماء و صفات و کمالات کے بارے میں غور و فکر! اور اس کے نتیجہ میں حق تعالیٰ کے وجود

اور اس کی تجلیات کا علم ہے جس سے اعیان و مظاہر کا علم حاصل ہوتا ہے جو فکر کا سب سے افضل اور علوم کا

سب سے اعلیٰ مرتبہ اور برہان کا سب سے مضبوط درجہ ہے، کیونکہ ذات علت اور سبب مطلق میں غور

کرنے سے خدا کا علم اور مسببات و معلومات کا علم حاصل ہوتا ہے اور یہ قلوب صدیقین کا نقشہ تجلیات

ہے۔ اس لئے اس کو ”برہان صدیقین“ کہا جاتا ہے، کیونکہ صدیقین مشاہدہ ذات سے اسماء و صفات کا

مشاہدہ کرتے ہیں اور اسماء کے آئینے میں اعیان و مظاہر کا مشاہدہ کرتے ہیں اور برہان کی اس قسم کو

”برہان صدیقین“ کہنے کی وجہ یہ ہے کہ اگر کوئی صدیق اپنے مشاہدات کو بصورت برہان لانا چاہے اور

اپنے ذوق و شہود میں جو پایا ہے اس کو الفاظ کے قالب میں ڈھالنا چاہے تو اسی طرح ہوگا۔ یہ مطلب

(ہرگز) نہیں ہے کہ جو بھی اس برہان سے ذات اور اس کی تجلیات کا علم حاصل کر لے وہ صدیقین میں سے

ہے۔ یا یہ کہ صدیقین کے معارف براہین کی قسم کے ہیں۔ (ہاں! اگر براہین کو فرض بھی کیا جائے تو وہ)

مخصوص قسم کے براہین ہیں۔ افسوس ان کے علوم از قسم تفکر نہیں ہیں اور نہ ہی ان کے مشاہدات کی برہان و

مقدمات برہان سے کوئی مشابہت ہے۔ جب تک قلب برہان کے حجاب میں رہتا ہے اور اس کا قدم قدم

تفکر ہوتا ہے (اس وقت تک وہ) صدیقین کے اول درجہ تک نہیں پہنچا ہوتا۔

مگر جب وہ علم و برہان کے دبیز پردے سے نکل آتا ہے اور تفکر سے کوئی سروکار نہیں رکھتا تو کسی

برہان کے واسطے کے بغیر بلکہ کسی مخلوق کے واسطے کے بغیر انجام کار اور انتہائے سلوک میں جمیل مطلق کے

جمال کا مشاہدہ کرنے لگے گا اور دائمی و سرمدی لذت تک پہنچ جائے گا۔ دنیا و مافیہا سے قطع تعلق کر لے گا

اور رقبہ کبریائی کے نیچے فنائے کلی کے ساتھ باقی رہ جائے گا۔ اس کا کوئی نام و نشان باقی نہیں رہے گا اور وہ مجہول مطلق ہو جائے گا۔ مگر یہ کہ حق کا لطف و کرم اس کے شامل حال ہو جائے اور (خدا) اس کو اس کی اپنی مملکت اور ممالک وجود میں وجود ذات اور وسعت کی مقدار کے اعتبار سے ثابت کر دے اور اس رجوع میں جلال و جمال کے سجات اس کیلئے ظاہر ہو جائیں اور وہ آئینہ ذات میں اسماء و صفات کا مشاہدہ کرنے لگے جس کے بعد اپنی ثابت (شکل) اور اپنے سایہ حمایت میں پائی جانے والی چیزوں کا مشاہدہ بھی کیا جاسکتا ہے۔ نیز مظاہر کی کیفیت سلوک اور ظاہر کی طرف رجوع اس کے دل پر کشف ہونے لگے، تب وہ لباس نبوت سے نوازا جاتا ہے اور اسی جگہ انبیاء اور رسولوں کے درجات کا تفاوت ظاہر ہو جاتا ہے اور دائرہ رسالت کی وسعت و تنگی اور (پیغمبری پر) مبعوث کرنے والی ذات (خدا) کی حقیقت اور جن کی طرف (پیغمبر) مبعوث ہوتے ہیں (مخلوق) ان کی حقیقت ان کیلئے اس مقام پر منکشف ہو جاتی ہے۔

اس مقام پر مزید تفصیل اس کتاب کے مناسب نہیں ہے اس لئے اس کے بعد برہان صدیقین سے بھی صرف نظر کرتا ہوں، اس لئے کہ اس کی کچھ تمہیدات ہیں جن کی تشریح طوالت کا باعث بنے گی۔

### تتمیم: خدا کے بارے میں جائز و ناجائز تفکر

یہ بات سمجھ لیجئے کہ ہم نے جو کہا ہے کہ ذات، اسماء و صفات کے بارے میں تفکر کرنا چاہیے، ہو سکتا ہے جاہل گمان کرے کہ حسب روایات ذات میں (تو) تفکر ممنوع ہے!۔ مگر یہ گمان کرنے والا ”دراصل“ یہ نہیں جانتا کہ جو تفکر ممنوع ہے وہ کنہ ذات اور اس کی کیفیت کے بارے میں ہے جیسا کہ روایات و احادیث شریفہ سے بھی یہی معلوم ہوتا ہے اور کبھی تو (آئمہ طاہرینؑ نے) نا اہل کو بھی بعض معارف میں غور و فکر سے روک دیا ہے، کیونکہ اس کی تمہیدات بہت گہری ہوتی ہیں۔ چنانچہ حکماء بھی ان دونوں مقامات کے بارے میں اسی رائے کے حق میں ہیں۔ کنہ ذات کے بارے میں استحالہ ان کی کتابوں میں دلائل و براہین سے ثابت ہے ۛ اور اس میں غور و فکر کی ممانعت سب ہی کے نزدیک مسلم ہے، لیکن ان علوم کی طرف رغبت کی شرائط اور نا اہل کو ان کی تعلیم سے ممانعت بھی ان کی کتابوں میں مذکور ہے اور اس کی تاکید ان کی کتابوں کے اوائل یا اواخر میں تحریر ہے۔ جیسا کہ اسلام کے دو عظیم فلسفی اور

ۛ شرح اصول کافی، ملا صدرا، ج ۱، ص ۲۵۱، کتاب التوحید، باب الثانی عن الکلام فی الکلیفۃ۔ نقد النصوص، جامی، ص ۲۸۷، ۲۸۸۔

امام فن جناب شیخ ابوعلی سینا اور صدر المتألمین ط نے اشارات ط کے آخر اور اسفار ط کے شروع میں اس سلسلے میں جو وصیت (تاکید) بلیغ فرمائی ہے ان کی طرف رجوع کریں۔

مگر اثبات وجود باری و (اثبات) توحید و تقدیس و تنزیہ باری تعالیٰ کیلئے ذات الہی میں غور و فکر کرنا (یہ تو) بعثت انبیاء کا مقصد اور عرفاء کی امیدوں کا مرکز ہے۔ قرآن مجید اور احادیث بھری پڑی ہیں کہ ذات و کمالات و اسماء و صفات ذات مقدس خدا کا علم حاصل کیا جائے اور ملحدین اسماء کی تو خدا بھی مذمت کرتا ہے۔ حکماء کی کتابیں ہوں یا متکلمین کی، کسی نے بھی اثبات ذات و اسماء و صفات کے بارے میں غور کرنے کیلئے اس قدر تاکید نہیں جتنی قرآن مجید اور حدیث کی معتبر کتابوں مثلاً: ”اصول کافی، توحید صدوق“ وغیرہ نے کی ہے۔ انبیاء کے منقولات اور حکماء کی کتابوں میں صرف اصطلاحات اور اجمال و تفصیل کا فرق ہے۔ جیسا کہ فقہ اور ان احادیث کے اندر جو مسائل فقہ کو بیان کرتی ہیں صرف اصطلاحات اور اجمال و تفصیل کا فرق ہے، اصل معنی میں کوئی فرق نہیں ہے۔

البتہ مصیبت یہ ہے کہ گزشتہ چند صدیوں کے دوران اہل علم کے لباس میں کچھ جاہل پیدا ہو گئے ہیں جو نہ کچھ دیکھتے ہیں نہ پرکھتے ہیں اور کتاب و سنت سے جاہل ہیں، صرف اپنا بازار چکانے کیلئے اپنی جہالت کی بنا پر مبداء و معاد کے علم کو باطل قرار دیتے ہیں، معارف (الہی) میں غور و فکر کو جو انبیاء و اولیاء کا انتہائی مقصد ہے اور کتاب و سنت اس سے بھری پڑی ہیں، حرام سمجھتے ہیں اور وہ اہل معرفت پر ہر قسم کی

ط محمد بن ابراہیم شیرازی، (۹۷۹-۱۰۵۰ھ) ملقب بہ صدر الدین و صدر المتألمین، معروف بہ ”صدر او ملا صدرا“ کا شمار عظیم مسلمان فلاسفہ میں ہوتا ہے۔ آپ حکمت متعالیہ کے بانی ہیں۔ فلسفہ میں بدیع و بے مثال آراء کے مالک ہیں۔ آپ کا فلسفی مکتب فکر آپ کے بعد دوسروں کے مکاتب فلسفہ پر غالب آ گیا۔ آپ کے بعد کے اکثر فلاسفہ آپ ہی کے مکتب کے پیرو شمار کئے جاتے ہیں۔ آپ کی اہم تصنیف ”اسفار اربعہ“ ہے جس میں وسیع پیمانے پر آپ کے نظریات موجود ہیں۔ دیگر تصانیف میں: تفسیر قرآن، شرح اصول کافی، مبداء و معاد، مفاتیح الغیب، شواہد الربوبیۃ، اسرار الآیات، حاشیہ بر شفا وغیرہ مشہور ہیں۔ آپ کے اساتذہ میں محقق میر باقر داماد، میر فندرسکی اور شیخ بہائی قابل ذکر ہیں اور آپ کے شاگردوں میں ملا محسن فیض، عبدالرزاق لائنجی (فیاض) وغیرہ کے نام لئے جاسکتے ہیں۔

ط اشارات، ج ۳، ص ۱۹، (خاتمہ و وصیہ)۔

ط اسفار، ج ۱، مقدمہ، ص ۱۔



تہمت اور ان میں تفرقہ پیدا کرتے ہیں اور اگر ان لوگوں سے پوچھا جائے کہ یہ سب لوگوں کو کافر قرار دینے اور فاسق قرار دینے سے کیا فائدہ؟! تو وہ لوگ لَا تَتَفَكَّرُوا فِي ذَاتِ اللَّهِ ط۔ ”خدا کی ذات میں غور و فکر مت کرو“ والی حدیث کا سہارا لیتے ہیں! یہ بے چارے دو جہت سے غلطی و جہالت میں مبتلا ہیں: ایک یہ ہے کہ ان کو گمان ہے کہ حکماء کُنہ ذات میں غور و فکر کرتے ہیں! حالانکہ وہ لوگ کُنہ ذات میں تفکر کو محال (و ناجائز) جانتے ہیں اور یہ چیز حکماء کے یہاں دلیل و برہان سے ثابت ہے۔

دوسری یہ کہ حدیث کا مطلب نہ سمجھ کر یہ گمان کر لیتے ہیں کہ ذات مقدس کے بارے میں مطلقاً کوئی گفتگو و غور و فکر نہ کیا جائے! میں اب چند روایتوں کو ذکر کر کے، نظر قاصر کے مطابق ان کا مجموعی موازنہ کروں گا اور پھر انصاف سے فیصلہ کروں گا۔ اگرچہ یہ بات شرح حدیث اور ہمارے مقصد سے قدرے خارج ہے لیکن ابطال باطل اور رفع شبہہ کیلئے ضروری ہے:

۱۔ کتاب کافی میں جناب ابو بصیر روایت کرتے ہیں کہ حضرت امام محمد باقر علیہ السلام نے فرمایا:

تَكَلَّمُوا فِي خَلْقِ اللَّهِ وَلَا تَتَكَلَّمُوا فِي اللَّهِ، فَإِنَّ الْكَلَامَ فِي اللَّهِ لَا يَزِدُّكَ صَاحِبُهُ إِلَّا تَحْيِيًّا۔

مخلوقات خدا کے بارے میں بات کرو، لیکن خدا کے بارے میں بات نہ کرو، کیونکہ خدا کے بارے میں کلام کرنے والے کو حیرانی کے علاوہ کچھ نہیں ملتا۔ ط۔

اس حدیث کی دلالت خود ہی اس بات پر ہوتی ہے کہ تکلم سے مراد کُنہ ذات اور اس کی کیفیت کے بارے میں گفتگو کرنا ہے، کیونکہ جو علت بیان کی گئی ہے اسی سے پتہ چل جاتا ہے۔ ورنہ اثبات ذات و کمالات اور توحید و تنزیہ سے متعلق بحث کرنا تحیر کا سبب نہیں ہوا کرتا اور یہ بھی ممکن ہے کہ یہ ممانعت ان لوگوں کیلئے ہو جن کیلئے ان مقامات میں بحث کرنا سبب تحیر ہوتا ہو۔ مرحوم علامہ مجلسیؒ نے بھی ان دونوں امکانات کا ذکر ہماری ترتیب و استدلال کے بغیر کیا ہے اور پہلے والے امکان کو تقویت بخشی ہے۔ ط۔

ط۔ تفسیر القرآن الکریم، ج ۳، ص ۴۲۱۔ اسی طرح یہ مفہوم مختلف عبارتوں کے ساتھ نقل ہوا ہے۔

ط۔ اصول کافی، ج ۱، ص ۹۲، کتاب توحید، باب الہی عن الکلام فی الکلیۃ، حدیث ۱۔

ط۔ مراۃ العقول، ج ۱، ص ۳۲۲، کتاب توحید، باب الہی عن الکلام فی الکلیۃ، پہلی حدیث ۱۔

۲۔ حریر سے مروی ہے کہ امام محمد باقر علیہ السلام ارشاد فرمایا:

تَكَلَّمُوا فِي كُلِّ شَيْءٍ وَلَا تَتَكَلَّمُوا فِي ذَاتِ اللَّهِ۔

ہر چیز کے بارے میں بات کرو (مگر) ذات خدا کے بارے میں بات نہ کرو۔ ط

اسی مضمون اور اسی سے ملتی جلتی دیگر روایات بھی آئی ہیں، لیکن سب کا ذکر کرنا ضروری نہیں ہے۔

۳۔ ایک اور حدیث میں امام علیہ السلام کا فرمان ہے:

إِيَّاكُمْ وَالتَّفَكُّرُ فِي اللَّهِ وَلَكِنْ إِذَا أَرَدْتُمْ أَنْ تَنْظُرُوا إِلَى عَظَمَتِهِ

فَانْظُرُوا إِلَى عَظِيمِ خَلْقِهِ۔

خبردار! خدا کے بارے میں غور و فکر نہ کرنا، لیکن اگر تم اس کی عظمت کو دیکھنا چاہو تو

اس کی عظیم مخلوق کی طرف دیکھو (اور غور و فکر کرو)۔ ط

اس حدیث سے بھی ظاہر ہوتا ہے کہ یہاں فکر سے مراد کنہ ذات خدا کے بارے میں غور و فکر ہے،

کیونکہ حدیث کے ذیل میں ہے: ”اگر تم عظمت حق کو دیکھنا چاہو تو عظمت مخلوق سے عظمت خالق پر

استدلال کرو“ اور یہ بطور مثال ہے اور یہ ان لوگوں کیلئے ہے جن کی معرفت کا طریقہ یہی ہے کہ مخلوق میں

غور و فکر کرتے ہیں۔

یہ اور اسی قسم کی دوسری حدیثیں جو اسی مطلب کے قریب ہیں اور تکلم و فکر کی ممانعت پر دلالت کرتی

ہیں، ان کے بارے میں معلوم ہو گیا کہ یہ بذات خود ہمارے مقصد اور مدعا پر دلالت نہیں کرتیں۔

کافی کی ایک حدیث جو باب تفکر کے سلسلے میں آئی ہے وہ ہمارے مقصد کو اچھی طرح واضح کرتی ہے۔

حضرت امام جعفر صادق علیہ السلام نے فرمایا:

أَفْضَلُ الْعِبَادَةِ إِذْمَانُ التَّفَكُّرِ فِي اللَّهِ وَفِي قُدْرَتِهِ۔

سب سے افضل عبادت خدا اور اس کی قدرت میں غور و فکر کرتے رہنا ہے۔ ط

ط اصول کافی، ج ۱، ص ۹۲، کتاب توحید، باب الہی عن الکلام فی الکلیفۃ، پہلی حدیث کا آخری حصہ۔

ط اصول کافی، ج ۱، ص ۹۳، کتاب توحید، باب الہی عن الکلام فی الکلیفۃ، حدیث ۷۔

ط بحار الانوار، ج ۶۸، ص ۳۲۵، کتاب ایمان و کفر، باب تفکر، حدیث ۱۶۔ اصول کافی، ج ۲، ص ۵۴، حدیث ۲۔

اس حدیث سے معلوم ہوا کہ حق تعالیٰ اور اس کی ذات اور قدرت کے اثبات کیلئے نیز اس کی دیگر صفات و اسماء کے بارے میں غور و فکر سے نہ صرف منع نہیں کیا گیا ہے، بلکہ یہ تمام عبادتوں میں افضل عبادت ہے۔ کافی شریف میں نقل ہوا ہے کہ حضرت امام زین العابدین علیہ السلام سے توحید کے بارے میں پوچھا گیا تو حضرت نے فرمایا:

إِنَّ اللَّهَ عَزَّ وَجَلَّ عَلِمَ أَنَّهُ يَكُونُ فِي آخِرِ الزَّمَانِ أَقْوَامٌ مُتَعَبِّقُونَ،  
فَأَنْزَلَ اللَّهُ تَعَالَى: ﴿قُلْ هُوَ اللَّهُ أَحَدٌ﴾ وَالْآيَاتِ مِنْ سُورَةِ الْحَدِيدِ إِلَى  
قَوْلِهِ: ﴿وَهُوَ عَلِيمٌ بِذَاتِ الصُّدُورِ﴾ فَمَنْ رَأَى ذَٰلِكَ فَقَدْ هَلَكَ.  
خداوند عالم جانتا تھا کہ آخری زمانے میں گہری نظر رکھنے والے لوگ ہوں گے اس  
لئے اس نے ﴿قُلْ هُوَ اللَّهُ أَحَدٌ﴾ اور سورہ حدید کی وہ آیات جو ﴿وَهُوَ عَلِيمٌ  
بِذَاتِ الصُّدُورِ﴾ کی عبارت پر ختم ہوتی ہیں نازل کیں، اب جو اس کے ماوراء کا  
خواہشمند ہے وہ ہلاک ہوا۔<sup>۱</sup>

اس حدیث سے پتہ چلا کہ یہ آیات شریفہ جو توحید و تنزیہ، حق و بعث اور مخلوقات کے (خدا کی طرف) رجوع کے سلسلہ میں نازل ہوئی ہیں وہ گہری نظری رکھنے والوں اور سنجیدگی سے سوچنے والوں کے بارے میں نازل ہوئی ہیں۔ کیا اس کے بعد بھی یہ کہا جاسکتا ہے کہ خدا کے بارے میں غور و فکر حرام ہے؟ کیا کوئی عارف یا حکیم ان معارف سے زیادہ جو سورہ حدید کی ابتدا میں بیان کئے گئے ہیں لاسکا ہے؟ ان کی معرفت کی انتہا یہ ہے کہ ﴿سَبِّحْ لِلَّهِ مَا فِي السَّمٰوٰتِ وَالْاَرْضِ﴾<sup>۲</sup> تک پہنچ سکیں۔ کیا آ یہ مجیدہ ﴿هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ ۚ وَهُوَ بِكُلِّ شَيْءٍ عَلِيمٌ﴾<sup>۳</sup> سے بہتر عبارت میں خدا کی صفت اور اس کی ذات کے جلووں کو بیان کیا جاسکتا ہے؟

<sup>۱</sup> اصول کافی، ج ۱، ص ۹۱، کتاب توحید، باب النسب، حدیث ۳۔

<sup>۲</sup> سورہ حدید، آیت ۱۔ ترجمہ: ”جو چیز بھی آسمانوں و زمین میں ہے وہ خدا کی تسبیح کرتی ہے۔“

<sup>۳</sup> سورہ حدید، آیت ۳۔ ترجمہ: ”وہی سب سے پہلے اور سب سے آخر ہے۔ (اور اپنی قدرتوں سے) سب پر ظاہر اور (نگاہوں سے) پوشیدہ ہے اور سب چیزوں کو جانتا ہے۔“

ذات مقدس کی قسم! اگر اس آیت کے علاوہ حقانیت قرآن پر کوئی اور آیت نہ بھی ہوتی تب بھی اہل دل کیلئے کافی تھی۔ آپ ذرا قرآن مجید، رسول اکرم ﷺ اور ان کے معصوم جانشینوں علیہم السلام کے خطبوں اور آثار و اخبار کو ملاحظہ فرمائیے۔ جس قسم کے معارف کا تصور ہو سکتا ہے، ہر موضوع پر ان کے ایسے بیانات موجود ہیں کہ کوئی حکیم و عارف اس سے بہتر بیان نہیں کر سکتا۔ ان حضرات کے کلمات توصیف حق اور ذات و صفات مقدس خدا پر استدلال سے بھرے ہیں اور وہ اس طرح ہیں کہ ہر گروہ اپنے فہم کے اعتبار سے ان سے استفادہ کر سکتا ہے۔

پس ان روایات کے مجموعے سے معلوم ہوا کہ ذات باری کے سلسلے میں صرف ایک تفکر ممنوع ہے۔ یعنی کنہ ذات اور اس کی کیفیت میں تفکر کرنا۔ جیسا کہ کافی کی حدیث شریف میں ہے:

مَنْ نَظَرَ فِي اللَّهِ كَيْفَ هُوَ هَلَكَ۔

جس نے خدا کی طرف دیکھا کہ وہ کیسا ہے، وہ ہلاک ہوا۔

یا پھر دونوں قسموں کی حدیثوں میں جو غور و فکر سے روکتی ہیں اور جو اجازت دیتی ہیں، اس طرح جمع کیا جاسکتا ہے کہ جن لوگوں کے دل برہان سننے کی طاقت نہیں رکھتے اور اس قسم کے مباحث میں داخل ہونے کی صلاحیت نہیں رکھتے ان کو روکا گیا ہے اور خود روایات میں اس جمع پر دلالت موجود ہے۔ لیکن جو لوگ اہل ہیں ان کیلئے ترجیح دی گئی ہے، بلکہ ان مباحث میں داخل ہونا افضل عبادت ہے۔

بہر حال ہم اپنے مقصد سے خارج ہو گئے، لیکن اس غلط مطلب اور ناحق و غیر پسندیدہ تہمت کا ذکر کئے بغیر چارہ بھی نہیں تھا، کیونکہ یہ چیزیں موجودہ دور میں زبانوں پر آنے لگی ہیں اور شاید کسی کا دل اس سے متاثر ہو جائے۔ اگر ایک شخص بھی اس کو قبول کر لے تو میرے لئے کافی ہے۔ وَالْحَمْدُ لِلَّهِ وَالِیْهِ الْمُسْتَقْلٰی۔

۱۔ اصول کافی، ج ۱، ص ۹۳، کتاب توحید، باب النبی عن الکلام فی الکفیفۃ، حدیث ۵۔

۲۔ ترجمہ: تمام تعریفیں خدا کیلئے مخصوص ہیں اور اسی کی بارگاہ میں اپنی شکایت پیش کرتا ہوں۔



## دوسری فصل: مصنوعات میں تفکر

تفکر کے درجات میں سے ایک خدا کی عمدہ صنعتوں اور ان کی مضبوطی نیز تخلیق کی باریکیوں کے بارے میں اتنا غور و فکر کرنا ہے جس قدر بشری طاقت کے بس میں ہے۔ اس کا نتیجہ صانع حکیم اور مبدأ کامل (خدا) کے بارے میں علم (کی صورت میں ظاہر) ہوتا ہے۔ یہ طریقہ صدیقین کے برہان کے برعکس ہوتا ہے، کیونکہ وہاں پر مبدأ برہان حق تعالیٰ ہوتا ہے۔ اس کے علم سے تجلیات و مظاہر و آیات (خدا) کا علم حاصل ہوتا ہے اور یہاں پر مبدأ برہان مخلوقات ہوتی ہیں۔ ان کے واسطے سے مبدأ و صانع کا علم حاصل ہوتا ہے اور یہ برہان عوام کیلئے ہے، ان کا برہان صدیقین سے کوئی تعلق نہیں ہوتا۔ اس لئے ہو سکتا ہے بہت سے لوگ اس بات کا انکار کر دیں کہ حق مبدأ کے بارے میں علم خود کی ذات کے بارے میں علم حاصل کرنے کا سبب ہوتا اور مبدأ کے بارے میں علم سے مخلوقات کا علم ہوتا ہے۔

خلاصہ یہ ہے کہ خدا کی صنعتوں کی باریکیوں اور خوبیوں کے بارے میں تفکر اور نظام تخلیق کی مضبوطی کے بارے میں سوچنا نفع بخش علوم اور اعمال قلبی کے فضائل میں سے ہے اور یہ تمام عبادتوں سے افضل ہے، کیونکہ ان کا نتیجہ اشرف نتائج ہے۔ اگرچہ تمام عبادتوں کا اصلی راز اور نتیجہ معارف کا حصول ہے، لیکن رازوں کا کشف اور اس کا نتیجہ ہم کو حاصل نہیں ہو سکتا، بلکہ اسکے کچھ اہل ہیں کہ ہر عبادت ان کیلئے مشاہدہ یا مشاہدات کا بنیاد بن جاتی ہے۔ بہر حال صنعت (خدا) کی باریکیوں اور اسرار خلقت کی آگہی درحقیقت ابھی تک کسی کیلئے میسر نہیں ہوئی ہے۔ اسکی بنیاد اتنی مضبوط اور مستحکم ہے اور اس کا نظام اتنا خوبصورت اور از روئے اسلوب اتنا مکمل ہے کہ ہر مخلوق کے بارے میں چاہے وہ کتنا ہی حقیر معلوم ہوتا ہو، اگر بشر اپنے ان تمام علمی کمالات کے ساتھ جو اس نے صدیوں میں حاصل کئے ہیں سنجیدگی سے غور کرے، تب بھی اس کے ہزار حصوں میں سے ایک حصہ پر اطلاع نہیں حاصل کر سکتا، چہ جائیکہ اس پورے خوبصورت نظام کلی کا اپنی فکر کے ذریعے جائزہ لے اور اپنے ناقص و جزئی افکار سے ان (حقائق) کی باریکیوں اور پیچیدہ رازوں کو سمجھ سکے۔ میں اس وقت آپ لوگوں کی توجہ تخلیق کی بعض ان باریکیوں کی طرف موڑنا چاہتا ہوں جو نسبتاً عقلوں سے نزدیک اور محسوسات میں شمار ہوتی ہیں۔ اس اجمال کی تفصیل آپ خود حاصل کر لیں۔

میرے عزیز! سورج اور زمین کے درمیان جو معین فاصلہ ہے اور زمین کی جو مخصوص حرکت ہے اپنے گرد اور سورج کے گرد، اس نسبت کو دیکھو اور اس میں غور و فکر کرو کہ ایک خاص مدار میں زمین کی گردش سے جو شب و روز اور مختلف موسم پیدا ہوتے ہیں کتنی مضبوط صنعت اور کتنی مکمل حکمت پر مشتمل ہے! اگر یہ اس ترتیب سے نہ ہوتی یعنی سورج (زمین سے) نزدیک ہوتا یا دور ہوتا تو پہلی صورت میں (شدت) حرارت سے اور دوسری صورت میں سردی کی (شدت) سے زمین کے اندر نہ معدنیات پیدا ہوتیں اور نہ زمین پر نباتات اور پودوں کی زندگی ممکن ہوتی اور اگر اسی نسبت سے زمین ساکن ہوتی تو نہ مختلف موسم ہوتے نہ دن رات اور زمین کا تمام حصہ یا زیادہ حصہ قابل سکونت ہوتا۔ اسی پر اکتفا نہیں کیا گیا، بلکہ ”اوج“، یعنی زمین کی سورج سے سب سے زیادہ دوری شمال کی طرف واقع ہے تاکہ حرارت زیادہ نہ ہو جائے اور مخلوقات کو نقصان نہ پہنچے اور ”حضیض“ (زمین کی سورج سے سب سے زیادہ نزدیکی) جنوب کی طرف واقع ہے تاکہ سردی کی شدت سے زمین پر بسنے والوں کو نقصان نہ پہنچے۔ پھر اس پر بھی اکتفا نہیں کیا گیا (بلکہ) چاند (کی گردش) جو زمینی مخلوقات کی تربیت میں بہت اثر رکھتا ہے، زمین کی گردش کے مخالف رکھی گئی ہے۔ اس طرح کہ سورج جب زمین کے شمالی حصے میں ہے تو چاند جنوبی حصے میں ہوگا یا اس کے برعکس جب وہ (سورج) جنوبی حصے میں ہوگا تو یہ (چاند) زمین کے شمالی حصوں کی طرف واقع ہوگا۔ یہ اس لئے ہے کہ زمین پر بسنے والے ان دونوں سے استفادہ کر سکیں اور یہ محسوس ہونے والے ضروری امور میں سے ہے، لیکن اس نظام کی باریکیوں اور اسرار و رموز کو خالق حقیقی کے علاوہ کوئی نہیں جان سکتا، کیونکہ خدا ہی کا علم سب پر محیط ہے۔

اتنی دور جانے کی ضرورت نہیں ہے۔ اگر کوئی اپنی (ہی) تخلیق میں اپنے علم و طاقت کے مطابق سوچے، پہلے تو خود اپنے ظاہری قوائے مدرکہ کے بارے میں غور کرے جن کو محسوسات و مدرکات کے مطابق بنایا گیا ہے تو معلوم ہوگا کہ اس کائنات کے اندر ہر قسم کے مدرکات کیلئے ان کو درک کرنے والی ایک قوت بھی بنائی گئی ہے، جس کی کیفیت و ترتیب عقل کو حیرت میں ڈالنے والی ہے۔ اور معنوی امور کے ادراک کیلئے جو ظاہری حواس سے ان کا ادراک کرنا ممکن نہیں ہے، باطنی حواس قرار دیئے گئے ہیں۔


علم روح اور نفس کی روحانی قوتوں کو چھوڑیے، ان پر انسان کو اطلاع ہی نہیں ہو سکتی۔ آپ جسم اور تشریح الابدانی کے علم، جسم کی طبعی ساخت اور ہر ظاہری و باطنی عضو کے خواص کو پیش نظر رکھتے ہوئے غور کیجئے، دیکھئے کتنا منظم نظام اور حیرت انگیز ترتیب ہے! حالانکہ سینکڑوں صدیوں سے علم انسانی اس نظام کے ہزار حصوں میں سے ایک حصے تک بھی رسائی حاصل نہ کر سکا اور تمام دانشور کھل کر اپنی عاجزی کا اظہار کرتے ہیں، حالانکہ انسانی بدن دیگر زمینی مخلوقات کے مقابلے میں ایک ذرہ بے مقدار ہے اور زمین اپنے تمام موجودات سمیت نظام شمسی کے مقابلے میں کچھ بھی نہیں ہے اور ہمارا پورا نظام شمسی دیگر شمسی نظاموں کے مقابلے میں کوئی حیثیت نہیں رکھتا اور تمام کُل و جزئی نظامات اتنے مرتب و منظم بنائے گئے ہیں کہ ان کے بارے کوئی ذرہ بھر اعتراض نہیں کر سکتا اور تمام انسانی عقل اس نظام کے اوقات میں سے ایک منٹ کو بھی سمجھنے سے قاصر ہے۔

(اب آپ سوچئے) کیا اس غور و فکر کے بعد آپ کی عقل اس بات پر یقین نہیں کرتی کہ ”اس کائنات کے اندر ایک ایسا قادر، حکیم و عالم موجود ہے جس کا کوئی مثل و نظیر نہیں ہے اور اسی نے اس حکمت و نظام و ترتیب محکم کے ساتھ موجودات کو پیدا کیا۔“ ﴿إِنِّی اللّٰهُ شَکُّ فَاطِرِ السَّمٰوٰتِ وَالْاَرْضِ﴾<sup>ط</sup>۔ یہ تمام منظم خلقت جس کے سمجھنے سے انسانی عقلیں عاجز ہیں، بے ربط اور خود بخود پیدا نہیں ہوئی ہیں؟ اندھی ہو جائیں وہ دل کی آنکھیں جو حق کو نہ دیکھ سکیں اور جمیل کے جمال کو ان موجودات میں مشاہدہ نہ کر سکیں۔ فنا ہو جائے وہ شخص جو ان تمام آثار و نشانیوں کو دیکھنے کے بعد بھی شک و تردید میں مبتلا رہے۔ مگر بے چارہ انسان کیا کرے جو خیالات میں گرفتار ہے! اگر آپ اپنی تسبیح لوگوں کو دکھا کر کہیں کہ یہ خود بخود ایک لڑی میں پروئی گئی ہے تو لوگ آپ کی عقل پر خندہ زن ہوں گے۔ اسی طرح جیبی گھڑی کو نکال کر یہی دعویٰ اس کے بارے میں کیجئے (تو سچ بتائیے) کیا لوگ آپ کو عاقلوں کی فہرست سے خارج کریں گے کہ نہیں؟ اور آپ کو پاگل کہیں گے کہ نہیں؟ جس نے اس سادہ جزئی نظام کو علل و اسباب کے سلسلے سے خارج جانا ہے، لوگوں نے اسے مجنون مانا اور عقلاء کے زمرے سے محروم جانا ہے۔

<sup>ط</sup> سورہ ابراہیم، آیت ۱۰۔ ترجمہ: ”کیا تمہیں اللہ کے بارے میں بھی شک ہے جو زمین و آسمان کا پیدا کرنے والا ہے۔“

پس اس شخص کے ساتھ کیا (برتاؤ) کرنا چاہیے جو اس نظام کائنات کو نہیں، بلکہ اس انسان اور اس کے روح و بدن کے نظام کے بارے میں یہ دعوے کرتا ہے کہ ”یہ تو خود بخود پیدا ہو گیا ہے“۔ کیا اس کے بعد بھی اس کو عاقلوں کے زمرے میں شمار کیا جاسکتا ہے؟ کون بے وقوف اس سے زیادہ احمق ہے؟ ﴿قَتَلَ الْإِنْسَانَ مَا أَكْفَرَ أَفْئَةً﴾ ۱ مردہ باد وہ انسان جو علم سے زندہ نہ ہو اور اپنے بحر ضلالت میں غوطہ زن رہے۔

(جاری ہے)



### عید الفطر کے دن کی فضیلت

پیغمبر اسلام ﷺ عید الفطر کی فضیلت کے بارے میں فرمایا:

إِذَا كَانَ أَوَّلُ يَوْمٍ مِنْ شَوَّالٍ نَادَى مُنَادٍ: أَيُّهَا الْمُؤْمِنُونَ! اغْدُوا إِلَى جَوَائِزِكُمْ، ثُمَّ قَالَ: يَا جَابِرُ! جَوَائِزُ اللَّهِ لَيْسَتْ بِجَوَائِزِ هَؤُلَاءِ الْمُلُوكِ، ثُمَّ قَالَ هُوَ يَوْمُ الْجَوَائِزِ۔

جب شوال کا پہلا دن ہوتا ہے تو آسمان سے ایک منادی ندا دیتا ہے: اے مؤمنو! اپنے انعامات کی طرف دوڑ پڑو۔ اس کے بعد آپ ﷺ نے فرمایا: اے جابر! خداوند عالم کے انعامات دنیا کے بادشاہوں اور حاکموں کے انعاموں کے مانند نہیں ہوتے۔ پھر فرمایا: ”شوال کا پہلا دن الہی انعامات کا دن ہے۔“

(الکافی، ج ۸، ص ۱۶۸)

۱ سورہ عبس، آیت ۱۷۔ ترجمہ: ”انسان اس بات سے مارا گیا کہ کس قدر ناشکرا ہو گیا ہے۔“